


ياسن ھاجم ماھمۇدى

# ۋەتەنگە مۇھەببەت



ياسىن ھاجىم ماھمۇدى

مەزكۈر كىتاپ قىرغىزىستان ئۇيغۇرلىرى «ئىتتىپاق»  
جەمىيىتىنىڭ تەركىۋىدىكى ئۇيغۇر ئەدەبىياتچىلىرى  
ئۇيۇشمىسى تەرىپىدىن تەييارلاندى

كىتاپ ياسىن ھاجىمنىڭ ئۆز خىراجىتى  
بىلەن نەشر قىلىندى، ئاۋتورنىڭ 80 يىللىق تەۋەللىۋى  
مۇناسىۋىتى بىلەن بېكارغا تارقىتىلدى.

ياسىن ھاجىم ماھمۇدى

# ۋەتەنگە مۇھەببەت

بىشكەك - 2011

## مۇندەرىجە

3..... كىرىش سۆز.

### شېئىرلار

7..... ياشلىغىم

8..... دوستۇم ھاجى ئەسلەيمەن سېنى.

9..... مەشرەپىم.

11..... كۈرەش ئۆلمەيدۇ.

12..... ئىرادىڭىز ئەلگە بىر كۈن ئەسقاتىدۇ

15..... ئەسلەيمەن سېنى.

17..... بولدۇم.

18..... ئەۋلادىڭ مەشگۇگە ئۇنتۇماس سېنى.

19..... دوستلارغا.

20..... ئائىلەمگە.

### ھېكايىلار

27..... قەپەزدىكى توتى قۇش.

32..... خائىننىڭ كاللىسى.

37..... ئايلىخاننىڭ كۈلكىسى.

### ماقالىلار

49..... «مىللەتلىك» دېگەن نېمە؟

55..... بىز نەگە كېتىپ بارىمىز؟

60..... ئۇنىڭ يىلتىزى نەدە؟

66..... ۋەتەن داۋاسىنى كىم قىلىش كېرەك؟

- 74.....شۇنداق قىلساق بولامدۇ؟  
 77.....ۋەتەن داۋاسى مۇستەقىللىق ئۈچۈندۇر!  
 89.....بىزگە پەقەت ئەركىنلىك كېرەك.  
 94.....ئەدەپ - ئەخلاق توغرىسىدا بەزى پىكىرلەر.  
 108.....مەدەنىيەتلىك بولۇشنى قانداق چۈشىنىش كېرەك؟  
 111.....ۋەتەن ساۋداسىغا ئايلانغان ئاشق!  
 116.....تالاقنى تالىشىپ قالدى.  
 120 .....ئۈنتۈلماس كۈنلەر.

УДК 82/821  
ББК 84 Уйг. 7-4  
М 36

Ясын-хаджи Махмуди  
М 36 Любовь к родине: стихи и рассказы. - Б.: 2011. - 128с.

ISBN 9967-423-79-X

مەزكۈر كىتاپ ياسىن ھاجىم ماخمۇدنىڭ 2004 - يىلى يورۇق كۆرگەن «ھايات يولى» ناملىق كىتابىنىڭ ئىككىنچى قىسمى. مۇئەللىپ بۇ كىتابىدا ھەم ۋەتەن، مىللەت بېشىغا چۈشكەن ۋە چۈشۈۋاتقان كۈلپەتلەر ئۈستىدە تەپەككۈر ژۇرگۈزۈپ، ۋەتەننىڭ چوقۇم ئازات بولدىغانلىغىغا ئۈمۈت بىلەن قارايدۇ. ئۇنىڭدىن باشقا ئىجتىمائىي تۇرمۇش ھادىسىلىرىگە بېغىشلانغان ئەسەرلىرى ئارقىلىق ئوقۇرمەنلەرنىڭ ھېسسىياتىنى قوزغاپ ئۇسسۇلغىنى قاندۇرىدۇ.

М 4702300600-11

УДК 82/821  
ББК 84 Уйг. 7-4

ISBN 9967-423-79-X

يا. ماھمۇدى، 2011

## كىرىش سۆز

ياسىن ھاجىم ماخمۇدى قىرغىزىستاندا ياشاپ، ئۆزىنىڭ يازغان شېئىر، ھېكايە ۋە سىياسىي پۈبلىستىك ماقالىلىرى بىلەن قىرغىزىستان ئۇيغۇر جامائىتى ئىچىدە كەڭ تونۇلغان ئەدىپلىرىمىزنىڭ بىرى.

ئۇنىڭ «ھايات يولى» ناملىق شېئىر، ھېكايە ۋە ئوچېرك - ماقالىلاردىن تەركىپ تاپقان توپلىمى 2004 - يىلى نەشىردىن چىققان. بۇ نۆۋەتتىكى «ۋەتەنگە مۇھەببەت» كىتابى ئەدىپنىڭ 6 - 7 يىل ئىچىدە يازغان شېئىر ھېكايە ۋە پۈبلىستىك ماقالىلىرىنىڭ نەتىجىسىدۇر.

ياسىن ھاجىمنىڭ شېئىرلىرىنىڭ مەزمۇنى ئاساسەن ۋەتەنگە مۇھەببەت، دوستلۇق تېمىلىرىغا بېغىشلانغان. ئۇ ئۆزىنىڭ ۋەتەنگە بولغان چەكسىز مۇھەببىتىنى «بولدۇم» شېئىرىدا مۇنداق يازىدۇ:

ۋەتەن ئىشقىدا كۆيۈپ - كۈل بولۇپ،  
قوشاقلار قېتىپ سەۋدائىي بولدۇم.  
قەلەمنى ئېلىپ قوشۇلۇپ سەپكە،  
ئەلنىڭ يولىدا پىدائىي بولدۇم.

قاراغۇ تۈندە ئىغراپ سەبىدەك،  
ئانا ۋەتەن دەپ بېگانە بولدۇم.

زۈلمەت زەنجىرىن ئۈزۈپ ئۆتەلمەي،  
بىر ئۆمۈر دوستلار ئاۋارە بولدۇم.

شائىر بۇ شېئىرىدا ئازاتلىق، ئەركىنلىك ئارزۇسى بىلەن بىر ئۆمۈر ھاياتىنىڭ ئۆتكەنلىكىنى ئىزھار قىلىدۇ. ئۇنىڭ «ئەسلىمەن سېنى»، «ئەۋلادىڭ مەشگۈگە ئۈنتۇماس سېنى» قاتارلىق شېئىرلىرى ئەنە شۇنداق ۋەتەن تېمىسىغا يېزىلغان.



ياسن ھاجىم ماخمۇدىنىڭ شېئىرلىرى تىلىنىڭ راۋانلىغى، تېماتىكا مەزمۇنىنىڭ كەڭلىكى، ئىدىيەۋىي مەزمۇنىنىڭ چوڭقۇرلىغى ئوخشاش خۇسۇسىيەتلەرگە ئېگە.


ئەدىپنىڭ «ئايلىخاننىڭ كۆلكىسى» ھېكايىسى ئۇيغۇر خەلقىنىڭ تۇرمۇش، ئۆرپ-ئادەتلىرى تېمىسىغا يېزىلغان بولسا، ئاۋتور «خائىننىڭ كاللىسى» ھېكايىسىدە خەلقىمىزنىڭ 200 يىلدىن ئوشۇق ۋاقىت ئىچىدە مۇستەقىللىق، ئازاتلىق كۈرەشلىرىنىڭ مەغلۇبىيەتكە ئۇچرۇشىنىڭ ئاساسىي سەۋەبى بولغان ئۆز ئىچىمىزدىن چىققان مىللىي خائىنلارنىڭ ساتقۇنلىغى ئېكەنلىكىنى كۆرسەتكەن. ھېكايىدا ساتقۇن توختىنىڭ ئوبرازى ئارقىلىق بۇ پىكىرلەر ناھايىتى ئوچۇق تەسۋىرلەنگەن.

ياسن ھاجىم ماخمۇدى «بىز نەگە كېتىپ بارىمىز؟»، «ئۇنىڭ يىلتىزى نەدە؟»، «ۋەتەن داۋاسىنى كىم قىلىش كېرەك؟» «ۋەتەن داۋاسى مۇستەقىللىق ئۈچۈندۇر» قاتارلىق سىياسىي پۇبلىستىك ماقالىلارنى يېزىپ مۇستەقىللىغىمىز، ۋەتەن داۋاسى ھەققىدىكى ئۆزىنىڭ پىكىر - مۇلاھىزىلىرىنى ئىزھار قىلىش ئارقىلىق خەلقىمىزنىڭ مىللىي غۇرورنى ئۇيغۇتشتا زور تىرىشچانلىق كۆرسەتتى.

ئەدىپنىڭ «ۋەتەنگە مۇھەببەت» ناملىق بۇ كىتابىغا كىرگۈزۈلگەن شېئىرلار، ھېكايىلار ۋە پۇبلىستىك ماقالىلىرى كىتابخانلارنىڭ قىزغىن قوللىشىغا ئېرىشىدۇ دەپ ئويلايمىز. بۇ توپلام ئەدىپنىڭ 80 ياشلىق باھارى ھارىپىسىدا چىققۇاتىدۇ. شۇ مۇناسىۋەت بىلەن ياسن ھاجىم ماخمۇدىغا سالامەتلىك، ئىجادىيىتىگە يەنىمۇ چوڭ مۇۋاپپەقىيەتلەرنى تىلەيمىز.

ئەكبەرجان بائۇدۇن،

پەلسەپە پەنلىرىنىڭ كاندىداتى.





## ياشلىغىم

ئۆتۈپ كېتىپتۇ گۈلدەك ياشلىغىم،  
ئاياق - قولۇمدا قالمىدى دەرمان.  
قۇلۇغۇم ئېغىر، كۆرىمەن خىرە،  
قەلبىمدە، بىراق نى بۈيۈك ئارمان.

ئۆتۈپ كېتىپتۇ گۈلدەك ياشلىغىم،  
ۋاپاسى يوقكەن بۇ كەڭ جاھاننىڭ.  
ۋەتەنسىز ياشاپ ياقا يۇرتلاردا،  
ئېگىسى بولدۇم دەرتنىڭ - پۇغاننىڭ.



## دوستۇم ھاجى ئەسلەيمەن سېنى

مەن كەلدىم سېغىنىپ دوستۇم تۇداجى،  
قەبرىڭنىڭ ئالدىدا تىزلاندىم مانا.  
سەن ئېدىڭ بىر قېران - يىگىت گۈلتاجى،  
قېرىنداش، دوست ئېدىڭ مېھرىبان ماڭا.

سەن ئېدىڭ دوستلارنىڭ قەدرىنى بىلگەن،  
سەن بىلەن شاتلىنىپ دوستلارمۇ كۈلگەن.  
ئاۋازىڭ مەڭگۈگە كەتمەس قۇلاقتىن،  
دۇتارىم پۇغانى ئاشقان پەلەكتىن.  
شۇم ئەجەل ئىپ كەتتى ھاياتتىن سېنى،  
ئىنسان بىز گويىكى - تۆكىلەر ياپراق.  
باغ ياساپ، گۈل تېرىپ ئالەمدىن ئۆتتۈڭ،  
مەڭگۈگە ئۈچمەيدۇ سەن ياققان چىراق.

ۋاپادار سۆيگىنىڭ، جۈپتىڭ رۇقىيەم،  
سەن كەبى خۇش چىراي چىقتى ئالدىمغا.  
كۆز يۇمماي مۇڭدۇشۇپ ئۆتكەن كېچىلەر،  
شاتلىنار ھەر ۋاقت مېنىڭ يادىمدا.

ھە، جىسىمىڭ كۆمۈلدى، روھىڭ ھاياتتۇر،  
ماھمۇدى زارىنى تىغلا، قۇلاق سال.  
بىزمۇ ھەم دۇنيادىن كېتىمىز بىر كۈن،  
مەھشەردە كۆرگىچە، دوستۇم ئارام ئال.



## مەشرەپىم

سالام بېرەي دەپ كەلدىم نامىڭ ئېسىل  
مەشرەپىم،  
سالىمىنى قوبۇل قىل، دەيسەن: «قېتىل!...»  
مەشرەپىم.  
ئەجداتلاردىن ئەۋلاتقا مىراس بولۇپ - ئۆلىشىپ،  
ئۇيغۇر نامى بېرىلگەن ئىناق - ئىجىل  
مەشرەپىم.

ھەممىمىزگە ئەدەپنى ئۆگىتىسەن ئەبەتكە،  
پىتىنە - پاسات، ھەسەتنى تۈگىتىسەن ئەبەتكە.  
ساتقىنلىقنى پاش ئېتىپ، دەستۇر ئېتىپ  
دىيانەت،  
يەرگە قاراپ تۇرغۇسى قىلسا كىمىلەر خىيانەت.

كۈلكىلىرى جاراڭلىق، كۆڭۈلسىزلىك ئۇندا يوق،  
چاقچاقلىرى شىپالىق دەرتلىرىڭگە نۇر -  
ئوزۇق  
تەمبۇر بىلەن دۇتارنى تەڭكەش قىلىپ چالغاندا،  
بۇل - بۇل سايىرار بەسمۇ - بەس كۆڭۈللەرگە  
بېرىپ زوق.

يار - يۆلەكتۈر ھەر زامان ئوتتۇز ئوغۇل  
دوستلۇرۇڭ،  
سادىر بوۋام ناخشىسى ياڭراپ كېلەر قېدىمدىن.

يورتىدۇ قەلبىڭنى، كۆرىنىدۇ كېلەچەك،  
مىڭ ئۆزگىلەي مەشرىپىم، سېنىڭ ئۇشبۇ  
ئېتىقىدىن.



## كۈرەش ئۆلمەيدۇ

(ۋەتەنپەرۋەر ئىنىم كۈرەش كۆسەنگە بېغىشلايمەن)

چاقماقلار چېقىپ، گۈلدۈرلەپ ھاۋا،  
پۈتۈن ئالەمنى قاپلىدى تۇمان.  
«كۈرەش ئۆلدى!...» دەپ كەلدى شۇم خەۋەر،  
يۈرەكلەر يارا بولدى شۇ زامان.  
ياق ئىشەنمەيمەن، ئۇ ھايات، ئەنە،  
مەشگۇ بىز بىلەن ياشايدۇ ھامان.

ۋەتىنى ئۈچۈن يارالغان جان ئۇ،  
شۇڭلاشقا نامى «كۈرەش» قويۇلغان.  
ھۆرلۈك مارشىنى تىزىپ رەتمۇ - رەت،  
ئەلنىڭ قەلبىگە نەقىشتەك ئويغان.

پۈتكۈل تېنىمدا قالمدى مادار،  
كۆزدىن بۇلۇقلاپ ئاقماقتا يېشىم.  
جەسۇر جەڭچىگە ھۆرمەت بىلدۈرۈپ،  
قايغۇغا چۆمدۈم، ئېگىلدى بېشىم.

ھايات سەن كۈرەش، ھايات ھەر زامان،  
ياشايسەن مەشگۇ دىللاردا ھامان.





## ئىرادىڭىز ئەلگە بىر كۈن ئەسقاتىدۇ

بىرلىرى ئۆزلىرىنىڭ ھوزورىن دەپ،  
ئاياللارنىڭ پۈتىنى بوغۇپ سالدى.  
بىرلىرى سېتىپ ئالغان قۇلۇم سەن دەپ،  
ھايۋان كەبى دۇمبالاپ قامچە سالدى.  
بىرلىرى ئوتتىن چىقسا سۇغا سېلىپ،  
قېنىنى ئاياللارنىڭ شوراپ ئالدى.  
بىرلىرى جان راھىتى موشۇ كەن دەپ،  
زورۇقۇپ مىڭ بىر تۈرلۈك كويغا سالدى.  
ئىشتا تەڭ، مېھنەتتە تەڭ شۇ ئايالنىڭ،  
ئەمگىگىنى ئەرلەر كەبى تەن ئالمىدى.  
قولى كۆسەي سۈپىگە چىچى ئۇنىڭ،  
ئازاپتىن قۇتۇلارغا جان قالمىدى،  
بالىنىڭ دەردى ئۇنىڭ ئانا كەبى،  
ئېرىنىڭ دەردى ئۇنىڭ جاندىن ئۆتتى.  
ئۇلارغا ئاللاھ ئىنساپ بېرەرمۇ دەپ،  
ئەسىرلەر سەبىرى قىلىپ ئۈمۈت كۈتتى.  
بولمىدى ھېچ بولمىدى دەرمان كەتتى،  
تاقەت قىلىپ ئازاپتىن قانلار ژۇتتى.  
ئاخىرى مەزلۇم ئەللەر جەم بولۇشىپ،  
ئەركىنلىك - ئازاتلىق دەپ جەڭگە ئۆتتى.  
تۇغ كۆتۈرۈپ ئالدىدا ماڭدى ئانا،  
بىر ئاللاھتىن خەلقىگە تىلەپ پانا.  
قىزلىرى، كېلىنلىرى قاتار تۇرۇپ،  
سەپ تۈزۈپ نەرە تارتىپ ماڭدى يەنە.  
ئازاتلىق ئەركىنلىك دەپ ھەممە جانغا،

ئاۋازىنى ئاڭلاتتى ئۇلار پۈتۈن جاھانغا.  
 ئەشۇ كۈن قانچە ئايال بولدى قۇربان،  
 يەر زىمىن تىتىرەپ كەتتى ئاققان قانغا.  
 ئاياللار ئۆز دەردىنى بايان قىلدى،  
 قۇدرىتىن ئاياللارنىڭ ھەممە كۆردى.  
 ئەشۇ كۈن تەڭلىك كۈنى دەپ ئاتالدى،  
 زۈلمەتنىڭ زەنجىرلىرى تاق ئۈزۈلدى،  
 شاتلىقتىن كۆزلىرىدىن تۆكۈلدى ياش،  
 مەزلۈملەرگە باغرىنى ئاچتى قۇياش.  
 شاھ تۇققان، باتۇر تۇققان ئەشۇ ئانا،  
 ئاياللار قوشۇنىغا بولغاندى باش.  
 تەڭشەلمىگەن بېۋاپا دۇنيا كەن بۇ،  
 ئۇيغۇرنىڭ كۆز يېشىنى قۇرتىمىدى.  
 بىر ئۆرۈپ، بىر تۇرغۇزۇپ ئالدىسىمۇ،  
 زالىمنىڭ زۇلۇمىنى ئەل ئۇنتۇمىدى.  
 بىرىنى سېنىڭ بالاڭ «تېررورچى» دەپ،  
 سوت سوراقسىز ئانىنى ئېتىۋەتتى.  
 بىرىگە سېنىڭ بالاڭ «پىلانسىز» دەپ،  
 تىك تۇرغۇزۇپ قارىنى يېرىۋەتتى.  
 بىرىنى پۇلغا زورلاپ ئالداپ بېرىپ،  
 «مابەئىزىگە» قۇل قىلىپ سېتىۋەتتى.  
 بىرىنى بىزگە قارشى سۆز قىلدى دەپ،  
 ئاشكارىلا تىلىنى كېسىۋەتتى.  
 بۇ بايرامدا ئازات ئەللەر يايىدىكەن،  
 ئۆز ئېلىدە شادى خۇرام ئوينىدىكەن.  
 بىچارە ئۇيغۇرلارنىڭ ئاياللىرى،  
 ئازاپتىن قۇتۇلالماي يىغلايدىكەن.

يغىلماڭ جىنىم ئانام، قېرىندىشىم،  
بىزگىمۇ ئاخىرى بىر كۈنى تاڭ ئاتىدۇ.  
ئەل بىلەن ناخشا ئۇسسۇل ئويناۋېرىڭ،  
كۈرەشچان ئىرادىڭىز ئەسقاتىدۇ.



## ئەسلەيمەن سېنى

(29- ماي قانلىق ۋاقىتىنىڭ 43 يىللىغىغا بېغىشلايمەن)

تارسىلداپ مۆلدۈردەك ئېتىلاتتى ئوق،  
تۆرت ياققا قويۇلغان «ماكسىم» پۈلىمىوت.  
بېگۇناھ خەلقنىڭ تۆكۈلگەن قېنى،  
جاھاننى قاپلىغان قاپ - قارا بۇلۇت.

شۇ ئېدى يىگىرمە توققۇزۇنچى ماي،  
دەريا بوپ قان ئاققان غۇلجا شەھرىدە.  
شېھىتلار جەسىدى قالغان ئەشۇ جاي،  
يۈزلەپ جان يوقالدى موشۇ تەرزىدە.

نە ئۈچۈن نېمە دەپ تۆكۈلدى بۇ قان،  
قولدا كۆسەيمۇ بولمىغان ھەر جان.  
ھايۋاندىك بېسوراق قىرىلدى ئىنسان،  
قانچە يىل بۇ سىرلار بولغانتى پىنھان.

كەينىدىن ئۇلۇشۇپ كۆپەيدى «ھەرىكەت»  
ھەممىنى ژۇتتى ئۇ قالمدى بەرىكەت.  
سېلىقلار ئۇلغايدى قەۋەتمۇ - قەۋەت،  
«مىللەتچى» قالپىغى ئۈستىگە ھەم دەرت.

خائىنلار قۇتىردى غالجىر ئىشتلاردەك،  
ختاينىڭ سازىغا ئوينىدى ئۇسسۇل.  
كەلگىندى قاپلىدى ئانا زىمىنى،  
دېھقاننىڭ قولىدا قالمدى ھوسۇل.

ئۇيغۇرنى جاللاتلار ئىشتىن بوشاتتى،  
«ئەمگەكتە ئۆزگەرتىش» سېپىغا قوشۇپ.  
سەبىلەر ئاچ قالدى، بايلىق يوقالدى،  
ھارمىدى ئېلىگە، تويمىدى توشۇپ.

خەلقىمنى تۇتقۇن قىپ يۇقاتماق ئۈچۈن،  
جاللاتلار خەلقىنىڭ يولىن تورىدى.  
ئادەملەر جىنىنى قۇتقۇزۇش ئۈچۈن،  
ۋەتەندىن كېتىشكە بىلەت سورىدى.

ئۆتتى بۇ دەرت ئەلنىڭ جىنىدىن ئۆتتى،  
ماۋ دېگەن «ئادالەت» نەلەرگە كەتتى؟  
خەلقىنىڭ ئاھۇ - زارى ۋايىغا يەتتى،  
ھەقىقەت تېپىلماي بەل سۇنۇپ كەتتى.  
ئوڭايىمۇ ئىنسانغا ئۆز يۇرتىدىن كېچىش،  
زالىمنىڭ زورلىغى جاندىن ئۆتمەسە.  
مىراسمۇ ئۇيغۇرغا سەرگاندا بولۇش،  
جاھاندا دەردىگە ھېچكىم يەتمەسە.

مارجاندەك يالتمىراق تۇرار كۆزىمدە،  
بېگۇناھ خەلقىمنىڭ تۆكۈلگەن قېنى.  
شېھىتلەر روھلىرى بولمىسۇن غەمكىن،  
خەلقىمىز مەڭگۈگە ئەسلەيدۇ ئۇنى.



## بولدۇم

ۋەتەن ئىشىقىدا كۆيۈپ - كۈل بولۇپ،  
قوشاقلار قېتىپ سەۋدايى بولدۇم.  
قەلەمنى ئېلىپ قوشۇلۇپ سەپكە،  
ئەلنىڭ يولىدا پىدائىي بولدۇم.

ئۆتۈپتو سەكسەن يېشىم - باھارىم،  
غەپلەتتە قالسام ھەيرانە بولدۇم.  
ئانا يورتۇمدا بولۇپ مۇساپىر،  
ئۆزگە ئەللەردە سەرسانە بولدۇم.

قاراڭغۇ تۈندە ئىخراپ سەبىدەك،  
ئانا ۋەتەن دەپ بېگانە بولدۇم.  
زۇلمەت زەنجىرىن ئۈزۈپ ئۆتەلمەي،  
بىر ئۆمۈر، دوستلار، ئاۋارە بولدۇم.  
ئەي، تەڭرىم. بىزگە ئەيلىگىن رەھىم،  
ھۆرىيەت ئىزدەپ، پەرۋانە بولدۇم.  
قەلبىمدە ھىجران، يۈرەكتە پۇغان،  
مەشرەپكە ئوخشاش دىۋانە بولدۇم.



## ئەۋلادىڭ مەڭگۈگە ئۈنتۇماس سېنى

(شەرقىي تۈركىستان مىللىي ئارمىيەسىنىڭ سابىق جەڭچىسىگە بېغىشلايمەن)

رەسمىڭنى كۆرگەندە ئەي، باتۇر ئاكا،  
بۇ مىسكىن كۆڭلىمگە تولدى دەرت - پىراق.  
ھۆرمىتىڭ دۇنياغا قىلىندى جاكا،  
خىيالىم كەپتىرى ئۇچماقتا يىراق.  
ئوغۇزنىڭ ئەۋلادى ئۇيغۇر سەن ئەسلى،  
جان تىكىپ قان كېچىپ چىققان مەيدانغا.  
ئەي سادىر پالۋاننىڭ نەۋرىسى نەسلى،  
جەڭ قىلىدىڭ بويۇلۇپ قېپقىزىل قانغا.  
سەن ئېدىڭ غېنىنىڭ جانىجان دوستى،  
دۈشمەننى بىت - چىت قىپ چەيلىگەن، چاپقان.  
ۋەتەننىم، مىللىتىم ئەركى ئۈچۈن دەپ،  
رەزىل ئۇ دۈشمەننىڭ كۆكسىگە ئاتقان.  
قانچىلار جەڭلەردە بولۇپ كەتتى شېھىت،  
سەن باتۇر قالغاننىڭ نەمۇنە - غازى.  
سەن ھايات ئەۋلادىڭ ئۈزۈمەيدۇ ئۈمىد،  
تائابەت ئۇيغۇرۇم سېنىڭدىن رازى.  
دۈشمەندىن تازىلاپ ئۇلۇق ۋەتەننى،  
بىر مەزگىل ئازاتلىق مەشئېلىن ياققان.  
ئەركىنلىك يولىدا ئايماي جاننى،  
ئىستىقلال مېدالىنى مەيدەڭگە تاققان.  
سۆزلىسەم سۆز يەتمەس، تەرىپىڭ پۈتمەس،  
شېھىتلەر ئاققۇزغان ئىسسىق قېنىنى.  
ساتقىنلار ئالجىسا - لەنەتتە قالار،  
ئەۋلادىڭ ئۈنتۇماس مەڭگۈگە سېنى.

## دوستلارغا

ھاياتلىق ئىنسانغا باھاسىز نېمەت،  
شۇڭا بۇ ئۆمۈرمۇ ھەممىدىن قىممەت.  
خۇرسەن بىز مۇڭدۇشۇپ سورۇندا يۈرسەك،  
بۇ پۇرسەت - غېنىمەت، دېدار غېنىمەت.

كېلىڭلار، دوستلىرىم، كۆكسىمدە قولۇم،  
ھەممىمىز جەم بولۇپ كۈلەيلى بۈگۈن.  
بۇ پانى جاھاندا يۈرمەي رەنجىشىپ،  
كۆتۈرۈپ ئۆتەيلى ۋەتەننىڭ يۈكىن.





## ئائىلەمگە


ھاياتنى ئوڭاي ئىش دەپ ئويلاپتىمەن،  
دۇنياغا جان تالىشىپ تويماپتىمەن.  
ئاخىرى بىر كۈن كەلسە باشلىرىمغا،  
قاچقىدەك يۈچىقىنىمۇ قويماپتىمەن.  
ئەندى، ئېھ، ھەق ئىلكىدە مەن بېچارە،  
ئاللاغا توۋا قىلدىم يوقدۇر چارە.  
تايانچىم، مېھرىبانىم ئايالىمنىڭ،  
مىڭ رازى ماڭا قىلغان خىزمىتىدىن.  
قادىر ئاللاھ، رەھمان ئاللاھ، ئادىل ئاللاھ،  
ئارىما، ئۇ ئاجىزنى ئىززىتىدىن.  
سەن ئاتا قىلغان رىسقىم تامام بولسا،  
ئۇنىڭغا تېپىلمايدۇ باشقا ئامال.  
يا ئاللاھ، مەن بىر نادان بەندەڭ ئېدىم،  
كەچۈرگىن گۇناھىمنى، قىلماي ھايال.  
مېنىڭدىن ئالتە بالام كېيىن قالسا،  
ئېھ، خۇدا، ھىممىتىڭنى ئۈندىن ئالما.  
ئوغلۇم بار - توختاخۇن دەپ بەك كۆيۈمچان،  
قىلماقچى ئىشلىرىمنى قولغا ئالغان.  
ئۆمرىنى ئۇلۇق ئاللاھ ئۇزۇن قىلسۇن،  
ئورنۇمدا ئاتا بولۇپ ئۆيدە قالغان.  
ئوغلۇم بار ئابابەكرى باتۇر، جەسۇر،  
ھېچ ئادەم ئەخلاقىدىن تاپماس خۇسۇر،  
كۆڭلى ئاق، دىلى يۇمشاق، غەيرىتى چوڭ.  
بەرداشلىق ھەممە ئىشقا بولمايدۇ خور.  
ئىتىنى ئۆزەم قويغان، دەپ ئارىسلان،

بەرداشلىق ھەممە ئىشقا بولمايدۇ خور.  
ئىتىنى ئۆزەم قويغان، دەپ ئارىسلان،  
نامىنى كەلگۈسىدە ئاڭلار جاھان.  
مېھرىنى دەرياغىمۇ تەڭ قىلمايمەن،  
يا ئاللا ئالتۇن بېشى بولسۇن ئامان.  
نۇرىيە قىزىم ئوخشار ئۆز ئانامغا،  
يۇمشاقتۇر كۆڭلى ئۇنىڭ ھەممە جانغا.  
بەختىنى بەرگىن ئاللاھ شۇ قىزىمنىڭ،  
ئالەمدە خار قىلمىغىن ھېچ تامانغا.  
ماھىرە قىزىم گويا مېنىڭ ئانام،  
چىقىدۇ ھاجىتىمدىن دەل شۇ زامان.  
تېڭى يوق مېھرىباندۇر جىنىم بالام،  
ئېي، تەڭرىم، ئائىلىسىن قىلغىن ئامان.  
زۇلفىيە قىزىم ماڭا بەك كۆيىدۇ،  
دادام دەپ باش پۈتۈمنى تەڭ سۆيىدۇ.  
ئەقلى بار ھەممە ئىشنى قىلالايدۇ،  
كىشىلەر كۆڭلىنىمۇ ئالالايدۇ.  
يا ئاللا شۇ قىزىمنى خار قىلمىغىن،  
ھېچقاچان كۆز ياشلىتىپ، زار قىلمىغىن.  
پەرزەنتىم بىر - بىرىنىڭ مەدەتكارى،  
مېھرىنى ھەر بىرىگە تار قىلمىغىن.  
زۇھرە دەپ، مەرىيەم دەپ قىزلىرىم بار،  
تەرىپىن بالىلىرىمنىڭ قىلاي ئىزھار.  
ھەممىدىن ماڭا چارە كۆيىنىدۇ،  
يا ئاللا بۇ ئالەمدە بولمىسۇن خار.  
يا خۇدا ساڭا يۈز مىڭ شۈكرى دەيمەن،  
مېھرىبان جانغا كۆيەر دوستلىرىم بار.


خۇدائىم ئەزىز قىلغان بەندىسىنى ،  
ئالەمدە ھېچقەيەردە قىلمىغاي خار .  
سىڭلىم بار ئامىنەم دەپ ئاغرىغى بىر ،  
كۆڭلىدە ئۇنىڭ يوقدۇر زەرچە كىر .  
كۆيۈمچان ، مېھرى دەريا ئاجىزە دۇر ،  
مېنىڭدىن يوشۇرمايدۇ قىلچىلىق سىر .  
يانا بىر جۈپ سىڭلىم بار قول قانتىم ،  
ئۇلارنىڭ نىيەتلىرى ، يۈرىكى بىر .  
ئاكام دەيدۇ ، جىنىنىمۇ ئايىمايدۇ .  
مېھرىدۇر گويا دەريا ، دىلدا يوق كىر .  
سىڭلىم بار ئانام باققان بىزگە كېلىن ،  
قېرىنداش تېپىلمايدۇ ، ئۇندىن يېقىن .  
مېھماندوس ، زىرەكلىكتە تەڭدىشى يوق  
مېھرىگە تەڭ كەلمەيدۇ دەريا ئېقىن .  
يا تەڭرىم ئايرىمىغىن جامائەتتىن ،  
ئايرىما ، ئەل مېھرىدىن ، شىپائەتتىن .  
قاچاندا ئالغىن ئالساڭ ئامانەتنى ،  
ساقلىغىن ، مۇختاجلىقتىن ، يامان دەرتتىن .  
ئىنىم بار - ئابدۇۋەلى ئاتام باققان ،  
ئاتامنىڭ ئۆيىگە ئۇ چىراق ياققان .  
يولدىشى ئۇنىڭ مېنىڭ جان جىگەرىم ،  
دىلىدۇر يۇمشاق ، ئىشقا ، پىششىق - چاققان .  
يا خۇدا بەندەڭ قىلىپ ياراتتىڭغۇ ،  
تەغدىرىم ئۆز قولۇڭدا ، يوققۇ چارە !  
ئامانەت بەرگىنىڭنى ئېلىۋەرگىن .  
ھۆكمىڭگە باش ئېگىمىز قىلماي نالە ...  
ئوبۇلقاسىم دەپ ئىنىم بار مېھنەت سۆيەر ،

ئاغزىدا دېمىسىمۇ ئىچى كۆيەر.  
سۇفلىق ئەۋلادىدىن مىراس قالغان،  
ئاتاممۇ بىر - ئاناممۇ بىر جانۇجىگەر.  
ھەممىمىز بۇ دۇنيادىن كېتىمىزغۇ،  
ئاللاغا ئىبادەت قىل شامۇ - سەھەر.  
ئاتام بىلەن ئانامنى رازى قىلغان،  
شۇڭلاشقا مەن كۆيىمەن ئۇندىن بەتەر.  
يا ئاللا ئەۋلادىمنى ئامان قىلغان،  
باشلىرىغا كەلمىسۇن خەۋىپ خەتەر.  
ئەۋلاتلىرىم بالىلىرىم، يۆلەنچىگىم،  
مۇساپىر بولۇپ تارتقان دەرتىمۇ يېتەر.  
جان ھەلقىدە، ھەق ئىلىكىدە مەن بېچارە،  
ھۆكىمىڭگە بويۇن ئەگمەي يوقدۇر چارە.  
مەۋلۇت بەر ۋەتەن ئۈچۈن كىرەي جەڭگە،  
رازىدۇر مەن شېھىت بولسام تارتىپ نازە.  
بۇ ئۆلۈم ھەممىمىزگە بارغۇ بىر كۈن،  
ژۇرۇگۈم ۋەتەن ئۈچۈن بولدى پارە.  
باشقا يول قالمىدىغۇ بىزگە ئەندى،  
قان كېچىپ جەڭ قىلماقتىن باشقا چارە.





# ھېكايىلار



## قەپەزدىكى توتى قۇش (ھۆججەتلىك ھېكايە)

موسكۋا - بېيجىڭ پويىزىدا زابايكالى، خارىنلار ئارقىلىق بېيجىڭغا ئاندىن ئېلېكترو-پويىزىدا شاخىي، گۇئاڭجۇلارغا بېرىپ، تىجارەت قىلىۋاتقان چاغلىرىم ئېدى. 1989-يىلى بېيجىڭدا جىڭجاكۇ ناملىق كوچا بار ئېدى. ئۇنىڭدا ئۇيغۇرستاندىن بارغان ئۇيغۇرلار ئاشپەزلىك، ناۋايلىق قىلىشاتتى. ئۇلارنىڭ ئارىسىدا ھەممىنى جەلىپ قىلىدىغان سىدىق ئاخۇن قەشقەرلىق دېگەن كىشىنىڭ ئاشخانىسى بار ئېدى. ئۇ بوي تۇرقى كېلىشكەن چۆرە سۆزلىك، مۇئامىلىرى سىلىق، خۇشخوي ۋە چاققان ئادەم ئېدى. ئۇنىڭ ئاشخانىسىدا تاماق ناھايىتى تەملىك ۋە تېز تەييارلىناتتى. لېكىن بۇ خۇسۇسىيەتلەر بۇ ئاشخانىنىڭ داڭ چىقىرىشىغا سەۋەپ بولغان مۇھىم ئامىل ئەمەس، ئۇنىڭ ئەڭ چوڭ ئالاھىدىلىكى بىرىنچىدىن، ئاشخانا ئالدىدا تۆمۈر قەپەزدە ئېسىغلىق تۇرغان چىرايلىق توتى قۇش بىلەن ئاشخانىنىڭ ئۈچ تېمىغا «بۇ مېنىڭ جانىجان ئانا ۋە تىنىم» دېگەن يېزىق ئاستىغا چوڭ قىلىپ ئىشلەنگەن، ھەر قانداق كىشىنى ئىختىيارسىز مەپتۇن قىلىدىغان چىرايلىق ئۈچ رەسىم - كۆرۈنۈش بار ئېدى. ئەنە ئىككى قاپتىلى ئارچا، قارىغايىلار بىلەن قاپلانغان تەلكە تاغلىرى. تاغ باغرىدا ئوتلاۋاتقان كالا، قوي - ئۆچكە، يىلقلار، تاشتىن تاشقا ئۇرۇلۇپ شاۋقۇن سۆرەن بىلەن كۆۋۈكلىشىپ غەزەپ بىلەن ئېقىۋاتقان تەلكە سۈيى كەڭسايىدىكى چىرايلىق كۆك چىمەنلىكتە ئۆلتۈرۈپ:

سادىر بوۋامدىن قالغان بۇ ناخشا بىزگە مىراس شۇ ناخشىنى ياشىرتار مەرت ئېلىنىڭ باللىرى «ئەجەپ گۈزەل خۇشپۇراق ئىلىخونىڭ باغلىرى، گۈل چېچەككە پۈركەنگەن زەپ ھاۋالىق تاغلىرى» - دېگەن ناخشىنى دۇتار، تەمبىر راۋاپقا جور قىلىپ



ئېيتىۋاتقان ئۇيغۇر يىگىتلىرىنىڭ رەسمى. ئۇنىڭ يېنىدا مەن  
ئۇيغۇرنىڭ مەشئىلى دەپ قەددىنى تىك كۆتۈرۈپ تۇرغان قەشقەر  
ھېيتگاھىنىڭ مۇنارىلىرى ئالدىدا بېشىدا تەۋەككۈتۈرۈپ، پەشتاختا  
چېلىنىۋاتقان ناغرا، سۈنەي، سەنەمگە كەلتۈرۈپ ئۈسسۈل  
ئويناۋاتقان ناۋايىلار، بېشىدىكى پەرەنجىسىنى ئالماي تۇرۇپ،  
پەرەنجىنىڭ يوپۇغىدىن تارتىنچاقلىق بىلەن تاماشىغا كۆز سېلىپ  
تۇرغان ھايالىق چوكانلار، ئىككى قولىدا ساپايە تۇتۇپ ئۈسسۈلغا  
چۈشكەن خۇشخۇي يىگىتلەر، ئۇلارغا جور بولۇپ ئويناۋاتقان  
چىرايلىق قىز - جۇگانلار، ئەنە سامسپەز، مانتىپەز، پەرمۇدىچىلار  
، ئۆز تاماقلرىنى ماقتاپ كۈچىنىڭ بارىچە تولماقتا. ئەنە مېلىنى  
بازارغا ئەكەلگەن ئاق ساقاللىق بوۋاي ئىشكىنىڭ چولۇۋىرىنى بىر  
قولىدا تۇتۇپ تۇرۇپ بىر قولى بىلەن ئۈسسۈلغا چۈشمەكتە. توپ -  
توپ بولۇپ ھېيت نامىزىنى ئۆتەپ مەسچىتتىن چىقىۋاتقان كىشىلەر،  
ئالا يېشىل كۆينەكلەر كىيىپ ھېيت تاماشىسىنى قىزدۇرۇپ  
ئويناۋاتقان بالىلار، ئېھ ئۇيغۇر ئېلىنىڭ قېدىمىي جانىجان دىيارى  
زۇلۇم - زۇلمەتكە بەرداشلىق، قەددى پۈكۈلمەس ئىرادىلىق ئەزىزانە  
قەشقەر بۇ مېنىڭ ئانا - ماكانىم، غەيرىتىم، شۆھرىتىم،  
شىجائىتىم، دەريانىم سەن بار ئۈچۈن مەن ئۆزەمنى ھايات  
ھېساپلايمەن. ئۇنىڭ نېرىسىدا مەن ئۇيغۇر دۆلىتىنىڭ شاھىدى بىر  
زامانلاردا بۇ يۇرت مېنىڭ خەلقىمنىڭ ئۆز قولىدا ئېدى. مەن ئۇنىڭ  
پادىشاھى ئېدىم، دەپ قەددىنى رۇسلاپ تىك تۇرغان ياركەنت ئۇيغۇر  
دۆلىتىنىڭ خانى ئابدۇرېشىت خاننىڭ ئوردىسى. شۇنداقلا گۈزەل  
خوتەن ۋادىسى بىلەن خوتەن گىلەملىرىنى توقۇۋاتقان چىرايلىق  
قىزلارنىڭ ئەۋرىشىم سۆرەتلىرى تەسۋىرلەنگەن ئېدى.

ئەي پەلەك، چەرقىڭ بۇزۇق.  
كىملىرىگە خار قىلىدىڭ مېنى؟

دەردى يوق بېدەرتلەرگە،  
 خاررۇزار قىلدىڭ مېنى.

ئاھ، جانىجان ئەزىز ۋەتىنىم، مېنىڭ دىيارىم دېگەندىنمۇ ئارتۇق  
 ھۆزۈر - راھەت بارمۇ بۇ دۇنيادا؟ ئەي ئاللاھ! بىز سېنىڭ ئۆگەي  
 بەندەڭمىدۇق؟ نېمە ئۈچۈن بىز ئۆز ماكانىمىزنى ئۆزەمنىڭ  
 دېيەلمەيمىز؟ نېمە ئۈچۈن ۋەتەن مېنىڭ دېگەنلىگىمىز ئۈچۈن گۇناكار  
 بولۇپ قالدىمىز؟ سەن بىزنى يېتىم بالا قىلىپ ئۆز ئانىمىزدىن  
 ئايرىۋەتتىڭغۇ. ئەي ئاللاھ! سېنىڭدىن باشقا باشپانايىمىز يوق.  
 سەن ئۆزەڭلا بۇ ئادالەتسىزلىككە خاتىمە بېرەلەيسەن، سەندىن باشقا  
 ھېچكىم بىزگە مەدەت بېرەلمەيدۇ.

ئەنە سىدىق ئاخۇن ئاشخانىسىنىڭ ئالدىدا قەپەزدە ئېسىغلىق  
 چېرايلىق توتى قۇش: «سىدىق ئاخۇن مېھمانلارغا قاراڭ، مانا يېڭى  
 مېھمان كەلدى، ئاۋۇ ئەپەندى پۇل تۆلمەي چىقىپ كېتىۋاتىدۇ، ئاۋۇ  
 ئايال تەخسىنى چىقۇۋەتتى، سۇنىغىنى ئەخلەت ساندۇغىغا  
 تاشلىدى» - دەپ سايىماقتا. مەن ھەم سەپەرداشلىرىم بىلەن بىللە  
 ھەر كۈنى موشۇ ئاشخانىدىن تاماق يەتتىم. سىدىق ئاخۇن بىلەن  
 يېقىن تونۇش بولۇپ قالدۇق. ئۇ قەشقەر جانقورغانلىق ئېكەن.  
 ئايالى ئاغرىقچان، بالىلىرى ئۇششاق بولۇپ، ئۆز يۇرتىدا جان  
 بېقىش قىيىن بولغاچقا بۇ ياققا كېلىپ ئاشپەزلىككە ئورۇنلىشىپتۇ.  
 سودىسى ياخشى ئېكەن. ئۇنىڭ ئەتراپىدا خىتايلار ئاشخانىلىرى كۆپ  
 بولسىمۇ، كۆپچىلىك خىتايلار موشۇ ئاشخانىدىن تاماق يەيدىكەن.  
 سەۋەبى بىرىنچىدىن، تامىغى باشقىلارنىڭكىدىن تەملىك ۋە پاكىز  
 ئېكەن. ئىككىنچىدىن، كۆپچىلىك ھېلىقى توتى قۇشنى كۆرۈپ سۆز  
 قىلغىنىنى ئاڭلاپ تاماشە قىلغىلى كېلىپ تاماقلنىدىكەن.

مەن بۇ توتى قۇش توغرىلىق سورىدىم: سىدىق ئاخۇن بۇ قۇشنى  
 قەشقەرگە كەلگەن بىر پاكىستانلىقتىن كىچىككەنە بالاپان ۋاقتىدا  
 سېتىپ ئالغان ئېكەن. شۇندىن كېيىن ئۇنى بېقىپ سۆز قىلىدىغان

قىلىپ، ئۈگۈتۈپتۇ. خۇددى ئۆز بالىسىنى باققاندىكى ئىھتىيات بىلەن قارايدىكەن. بۇ يەرگە ئۆزى بىلەن ئېلىپ كەپتۇ. شۇندىن بېرى ئۇ سىدىق ئاخۇنغا خۇددى يېقىن بىر دوستى ۋە ياردەمچىسى سۈپىتىدە ئۇنىڭغا خىزمەت قىلىپ بېرىدىكەن. بۇ سۆزلەرنىڭ ئاخىرىدا خىتايلارنىڭ بۇ قۇش ئۈچۈن ئون مىڭ يۈەن بېرەيلى، سېتىپ بەر دەپسەمۇ، ساتمايمەن دەپ ئۈنمىغىنىنى ئېيتىپ بەردى. خىتايلارنىڭ بۇ قۇشقا شۇنچىلىك قىزىقىشىنىڭ سەۋەبى يالغۇز ھەۋەس ئەمەس، بەلكى ئامەتنى تارتىۋېلىش ئۈچۈن ئىدى. سىدىق ئاخۇن قولدىكى «ئەڭگۈشتە» سى بىلەن ئۆزىنى بەختلىك ھېساپلاتتى. شۇڭا ئۇ دائىم ئۈستۈن روھى كەيپىيات ئىچىدە يۈرەتتى.

ئارىدىن ئىككى يىل ئۆتۈپ، مەن يەنە سودا ئىشى بىلەن بېيجىڭدا ھېلىقى جاڭجاكۇ مەھەللىسىگە باردىم، لېكىن سىدىق ئاخۇن تۇرماق ئاشخانىسىنىمۇ تاپالمىدىم. ئاخىرى ئىزدەپ زۇرۇپ قەشقەرلىك پولوپەز مەھەممەت دېگەن كىشىنى تاپتىم. ئۇنىڭ ئاشخانىسىغا كىرىپ، سىدىق ئاخۇننى سۈرۈشتە قىلدىم.

- بىر يىل بۇرۇن قانداق نامەلۇم بىرسى قەپەزدىكى توتى قۇشقا زەھەر بېرىپ ئۆلتۈرۈپتۇ. سىدىق ئاخۇن بۇ قۇش ئۆلگەندىن كېيىن خۇددى ئاتا - ئانىسىدىن ئايرىلىپ قالغاندىكى قاتتىق ھەسرەتكە چۈشۈپ قاپتۇ. ئۇ شۇنداق يۈرگەن كۈنلەرنىڭ بىرىدە بىر قانچە خىتاي كېلىپ سەن بۇ رەسىملەرنى شىنجاڭغا ئاپىرىپ ئېسۋال. بۇ يەر جۇڭخۇا خەلق جۇمھۇرىيىتىنىڭ مەركىزى. بۇ يەرگە پەقەت خىتاينىڭ رەسمىي ئېسىش كېرەك - دەپ ھېلىقى رەسىملەرنى بېرىپ تاشلاپتۇ. ئارىدىن بىر - ئىككى ئاي ئۆتمەيلا «بۇ جاي شەھەر قۇرۇلۇشى يولىغا چىقىپ قالدى. شۇڭا باشقا جايدىن ئۇرۇن تاپ» دەپ ئاشخانىنى بۇزۇپ تاشلاپتۇ. بۇ جاپالىقلارنى كۆترەلمەي ئىككى - ئۈچ ئاي كېسەل تارتىپ، ئاخىرى ۋاپات بوپتۇ. ئۇنىڭ ئايالى بىلەن بالىلىرى بولسا بۇ يەردە ياشاش ئىمكانىيىتى

بولمىغاچقا زار - زار يىغلىشىپ ئانا يۇرتى قەشقەرگە كۆچۈپ  
كېتىپتۇ.

ئەلۋىدا مىللىي غورۇرىڭ ئەۋلادىڭىزغا ئۆرنەكتۇر . سېنىڭ توتى  
قۇشلىرىڭنىڭ خۇشخۇي سايىرايدىغان چاغلىرى چوقۇم كېلىدۇ .  
ئىنشا ئاللاھ!

ياتقان جايىڭ جەننەتتە بولسۇن.



## خائىننىڭ كاللىسى

(ھۆججەتلىك ھېكايە)

كۈرە - موڭغۇل تىلىدا قۇرغان، شەھەر دېگەن مەنانى بىلدۈرىدۇ. غۇلجىدىن 35 كىلومېتر غەربتە سۈيدۈڭ ناھىيە تەركىۋىدە جايلاشقان ھازىرقى كۈرە يېزىسى مۇندىن ئىككى يېرىم ئەسىر بۇرۇن قۇرۇلغان. ئۇ ھەربىي كۈچ ئىشلىتىپ، زورلۇق بىلەن ئۇيغۇرستاننى ئىشغال قىلىۋالغان مانجۇر خىتاي گېنېرال - گۇبېرناتورى - چاڭجۇڭ جايلاشقان ھەربىي - مەمۇرى مەركەز بولۇپ شەھەر ئىچى ۋە شەھەر تېشى دەپ ئىككىگە بۆلۈنەتتى. شەھەر ئىچى پۈتۈنلەي سېپىل بىلەن قورشالغان بولۇپ تۆرت دەرۋازىسى بار ئىدى. ئۇنىڭ شەرقى دەرۋازىسى غۇلجا تەرەپكە، غەربى سابىق سوۋېت ئىتتىپاقى تەرەپكە، شىمالى تەرىپى ئۈرۈمچى يولىغا، جانۇبى ئىلى دەرياسىغا قاراپ تۇراتتى. 20 مېتىردىن ئۇشۇق ئىگىزلىكتىكى بۇ قورغاننىڭ ئۈستىدە زۇڭ ماشىنىسى ماڭالايدىغان يول بار ئىدى. قەھرىمان بوۋىمىز سادىر پالۋان ئەشۇ قورغان ئىچىدىكى يامۇلنى ئاستىدىن تېشىپ سىرتقا، يەنى ئىلى دەريا بويىغا چىقارغان تۈنپەل بار ئىدى. كۈرە سېپىلى ئىچىدە خىتايلار، سىرتىدا ئۇيغۇرلار ياشاتتى، ئۇلارنىڭ ئارىسىدا تۇنجى ئۇيغۇر تاش مەتبەئەسىنى ئىجات قىلغان ئاتاغلىق ئىنقىلابى رەھبەر سابىت داموللا قاتارلىق ئۇيغۇر زىيالىلىرى ۋە دىنى مۇتەۋەر زاتلار بىلەن ئابرويلىق ئادەملەرمۇ ياشاتتى. چۈنكى بۇ جاي مەلۇم ۋاقىت ئۆلكە مەركىزى دەپ تونۇلغان. بۇ يەردە ئۇيغۇر خەلقىنىڭ مۇستەملىچىلىككە قارشى مەخپى ئۇيۇشقان كۈچلىرىمۇ مەۋجۇت ئىدى. مانجۇر خانلىقى ئاغدۇرۇلغاندىن كېيىن گومىنداڭچى خىتايلارمۇ مەنچىڭ ئەنئەنىسىگە ۋارىسلىق قىلىپ كۈرەنى ئۆزلىرىنىڭ قورغانى قىلىۋالغان ئىدى. خىتايلار سېپىل سىرتىدىكى ئۇيغۇرلارنى كونترول

قىلىش ئۈچۈن ئۆزلىرىنىڭ سىناقتىن ئۆتكەن تاختىكىسى بويىچە «گۆشنى ئۆز مېيىدا قورۇش» سىياسىتىنى ئىشقا ئاشۇرۇشتا كېرەك بولىدىغان قولچۇماق قىلىپ ئەمەت مانجۇنىڭ ئوغلى توختىنى تاللاپ ئالغان ئېدى. توختى پىتنە - پاساتنى ياخشى كۆرىدىغان بىر ياماققا ئانىسىنى سېتىۋېتىشتىن قايتمايدىغان، توختى گەيچاڭ دەپ قويسا كېرلىپ كوچىدا ماڭماي قالدىغان، مەنەسەپەرەست، شەخسىيەتچى، تۆرت تەنگىنى بېرىپ قويسا كەچكىچە شۇ خىتايىنى ماختاپ، ئاغزى تىنمايدىغان پەسكەش ئادەم ئېدى. ئۇنىڭ دادىسى شەھەردىن جىقماي خىتايلارغا يالاقچىلىق قىلىپ ژۇرىدىغان ئادەم بولغاچقا ئەمەت مانجۇ دەپ لەقەم بېرىلىپ، ئوغلىنى توختى خىتاي دەپ ئاتىشاتتى. توختىنى خىتاي ساقچىلىرى ئۆز جاسۇسى قىلىۋېلىش ئۈچۈن ئۈنچىلىك كۈچ سەرپ قىلغىنى يوق. ئۇ تېزلىك بىلەن خىتاي ئوۋچاركىسىغا ئايلاندى. چۈنكى ئۇ پۇلنى ھەددىدىن ئارتۇق ياخشى كۆرەتتى. ئۇنىڭ ساقچى باشلىقى خىتاي بىلەن چاۋاك چېلىپ ئولتۇرغىنىنى كۆرگەن خەلق ئۇنىڭغا توختى لومودا (سولامچى) دەپ نام بەرگەن. توختى كۈرە بازىرىدا ساتىراشخانا ئېچىۋالغان. ساتىراشخانىدا خېرىدارلار ئۆزلىرىنىڭ نوۋىتى كەلگىچە سۆھبەتلىشىپ ئولتۇرىشاتتى. ئۇ چاغدا خەلق ئارىسىدا خىتايلارنىڭ مىللىي زۇلمىغا قارشى مىللىي غورۇرى كۈچىيىپ، نىلقىنى ئازات قىلىپ، غولجىغا قاراپ كېلىۋاتقان غېنى باتۇر باشلىق پارتىزانلارنىڭ خەۋەرلىرى ئۇچقاندەك خەلق ئىچىگە تارقىلىپ ئىككى ئادەم ئۇچىرىشىپ قالسا ئىنقىلابنىڭ خۇش خەۋىرىنى بىر بىرگە يەتكۈزۈشكە ئالدىرىۋاتقان دەۋىر ئېدى .

كۈرەدىكى زىيالىلار ، دىنىي زاتلار ۋە باشقا ۋەتەنپەرۋەرلەر تېزلىكتە بىرلىشىپ پارتىزان ئوتىردى تەشكىللەپ كېلىۋاتقان ئىنقىلابچىلارغا ماسلىشىپ، كۈرەنى دۈشمەندىن ئازات قىلىش ئۈچۈن ھەرىكەت قىلىۋاتاتتى. مانا شۇ پەيتتە يىپىنىڭ ئۈچىنى تېپىپ

تەشكىللىنىۋاتقان پارتىزانلارنى ئۆز جايىدا ئوچۇقتۇرۇش خىتايلارنىڭ ئاساسى نىشانى ئىدى. شۇڭا جاسۇسلارنىڭ رولى ناھايىتى كۈچىيىپ كەتكەن بولۇپ، ئۇلارنىڭ يەتكۈزگەن ھەر بىر خەۋىرى ئۈچۈن تۈلىنىدىغان ھەقىقىي كۆپەيتكەن ئىدى. توختى خىتاينىڭ بازىرى ئىشتىكلەپ كەتتى. ساتىراشخانغا چاچ ئالدۇرغىلى كىرگەن ئادەملەر ئىنقىلاپ ھەققىدە خىتايلارنىڭ غالجىرلىشىۋاتقانلىغى، سېلىقنىڭ كۆپىيىۋاتقانلىغى خىتايدىن قۇتۇلماي ئازاتلىققا ئېرىشىلمەيدىغانلىغى ھەققىدە سۆزلىشىۋاتاتتى. ئۇ ئادەملەرنىڭ بېسىم كۆپچىلىكى ئاددىي ئاق كۆڭۈل ئادەملەر بولغاچقا جاسۇس دېگەن نېمە؟ ئۇنىڭ نېمە زىيىنى بار؟ كىمدىن ئىھتىيات قىلىش كېرەك؟ دەپ ئويلايمۇ قويماقتى. ئۇلار توختىنىمۇ ئۆزلىرى ئوخشاش ئاددىي پۇخرا دەپ ئويلاقتى. توختىدىن كەلگەن بۇ مەلۇماتلارنى خىتايلار كېچىچە رەتلەپ خوجايىنلىرىغا يوللاپ بېرىشكە ئۈلگۈرمەي قالاتتى.

توختى خەقلەرنىڭ سۆزلىرى ئارقىلىق كۈردە خىتايغا قارشى پارتىزان ئوتىرەندىڭ تېزلىك بىلەن تەشكىللىنىۋاتقانلىغىنىڭ خەۋىرىنى ئۆز خوجايىنلىرىغا يەتكۈزۈشكە ئۈلگۈردى. لېكىن بۇ ئىشقا كىم رەھبەرلىك قىلىۋاتىدۇ؟ يىغىلىش ئورنى قەيەردە؟ قانچە ئادەم، قانداق يول بىلەن قوزغىلاڭ كۆتەرمەكچى؟ دېگەنگە ئوخشاش مۇھىم مەسىلىلەرگە ئېنىق جاۋاب بېرەلمەيتتى. بۇ ئەھۋال خىتايلارنى قانائەتلىنىدۇرمىدى. شۇڭا بېر ئارىدا گۇمانلىق ئادەملەرنى تۇتقۇن قىلىش نېيىتىدە ئۇلارنىڭ تىزىمىنى، ياشاۋاتقان ئورنى ۋە جامائەت ئارىسىدىكى ئابروىيى دېگەنگە ئوخشاش مۇھىم جەھەتلەرنى ئېنىقلاپ بېرىش ۋەزىپىسىنى توختىغا تاپشۇردى. توختى خىتاي شۇ ۋاقىتتىكى كۈرە مىڭبېگى بەكرى غازى، ئۇيغۇر ئۇيۇشما رەئىسى سادىقئاخۇن، مەسچىت ئىمامى ئەخمەت داموللا، ئابدۇرېھىم ئەپەندى قاتارلىق 12 كىشىنىڭ تىزىمىنى پارتىزانلار

ھەرىكىتى بىلەن ئالاقىسى بار، دەپ خىتاي ساقچىسىغا چۈشۈرۈپ بەردى. ساقچىلار بۇلارنى تۇتقۇن قىلىش ئۈچۈن ئۇلارنىڭ ئۆيلىرىگە كېچىلەپ باستۇرۇپ كىردى. لېكىن ئۇلارنىڭ بىرىنىمۇ ئۆيىدىن تاپالمىدى. چۈنكى ئۇلار ساتراشخاندا توختىنىڭ ئاسماقچىلاپ پارتىزانلار ھەققىدە سورىغان سۆزلىرىدىن ئۆزلىرىنىڭ تىزىمىنى ئاللىقاچان خىتاي ساقچىخانىسىغا يەتكۈزۈپ بولغان خەتەرلىك جاسۇس ئېكەنلىگىنى پارتىزانلارنىڭ چارلاقچى خادىملىرى ئارقىلىق بىلىپ بولغان ئىدى. ئۆزلىرىنىڭ كېچىككەنلىگىنى چۈشۈنۈپ خىتاي جاللاتلىرى بۇ ئىشقا مۇناسىۋىتى يوق ئەيىپسىز ئادەملەرنى ناھەق تۇتقۇن قىلىپ يامۇلغا ئەكىرىپ كەتتى. بەزى ياشلارنى سۆز ياندۇرۇپ، قارشىلىق كۆرسەتتى دەپ كۆچمىدىلا ئۇرۇپ ئۆلتۈرۈۋەتتى. بۇ ھەيۋە باشقىلارنى چۆچۈتۈش ۋە قورقىتىپ بويسۇندۇرۇش سىياسىتى ئىدى. شۇندىن باشلاپ توختى ماختىنىپ ئۆزىنى ئاشكارە قىلىشقا باشلىدى. ئۇ مەھەللىدىكى بىر قانچە ياشلارنى - ئۇلار ئوغرىلارنى ماختىدى، پارتىزانلار كەلسە قوشۇلۇپ كېتىمىز، - دېدى دەپ تۇتۇپ بەردى. ئامما ئىش خىتاي پايدىسىغا ھەل بولمىدى . غۇلجا ۋە ئۈرۈمچى بىلەن بولغان خىتاي ئالاقىسى ئۈزۈلۈپ قالدى. غېنى باتۇر باشلىق پارتىزانلار كۈرەگە يېتىپ كەلدى. ئۇلارغا كۈرەدە قۇرۇلغان بەكرى غازى، سىدىقئاخۇن، باۋدۇن ئۆمەر، ئوسمانخان، خۇدا بەردى ، يۈسۈپجان ئەپەندى، ئابدۇرېھىم، ئابدۇكېرىم، ئابدۇغۇپۇر، ئابدۇقادىر، مۇسا، ئىبراھىم، زەيناۋدۇن، ئىلاخۇن قاتارلىق پارتىزانلار قوشۇلۇپ كەتتى. خىتايلار سېپىلنىڭ تۆرت دەۋرۋازىسىنى تاقاپ،. پۇلمېيوت - زەمبىرەكلىرىنى سېپىل ئۈستىگە ئورۇنلاشتۇرۇپ، قورغان ئىچىگە كىرۈپلىشتى. لېكىن، بىر قانچە ۋاقىتتىن كېيىن بەربىر پارتىزانلارنىڭ شىددەتلىك قىلغان ھوجۇمىغا بەرداشلىق بېرەلمەي، «ئەييا، ئەيىنى زىۋازى لەيلى» دەپ ۋاقىراپ چۇقان سېلىشىپ كۈرەنى تاشلاپ قېچىپ كەتتى. لېكىن،



قېچىش ئالدىدا بارلىق مەھبۇسلارنى ئەر - ئايال، كىچىك - چوڭ دەپ ئايرىماي ھەممىنى ئۆلتۈرۈپ جەسەتلىرىنى ساقچى قوراسىدىكى قۇدۇقلارغا تاشلىۋەتتى. كۈرە ئازات قىلىندى. سۈيىدۇڭدە بولسا قاتتىق قورقۇپ كەتكەن خىتايلار بالا - چاقىلىرىنى سېپىلغا قامىۋېلىپ، كىرىسىن چېچىپ ئوت قويۇۋەتتى. ئۇلار ئەشۇ ئوتتا بالىلىرى بىلەن قوشۇلۇپ كۈيۈپ كەتتى. غەبى باتۇر باشلىق پارتىزانلار خائىن توختىنىڭ جازاسىنى بېرىش ئۈچۈن ئىزدەپ تاپالمىدى. ئىككى كۈندىن كېيىن ئۇنىڭ كاللىسىنىڭ ساقچى ئىدارە ھاجەتخانىسىدا ئېسىغلىق تۇرغانلىغىنى ئۇنىڭ بېشىنىڭ ئاستىغا خىتايچە قىلىپ «ئۆز مىللىتىگە خائىنلىق قىلغان بۇ مۇناپىقتىن بىزگىمۇ ۋاپا كەلمەيدۇ» دەپ يېزىپ قويۇلغانلىغىنى كۆردى. كېيىن نامەلۇم بىرسى ئۇنىڭ ئاستىغا ئۇيغۇرچە تەرجىمە قىلىپ، سېپىل دەۋازىسىغا ئېسىپ قويغان ئېكەن. مەلۇم بولدىكى توختى پارتىزانلار كېلىۋاتىدۇ دەپ ئاڭلاپ خىتاي چېرىكلىرى بىلەن قوشۇلۇپ، سېپىل ئىچىدىكى خىتايلارنىڭ ھىمايىسىگە كىرىۋالغان ئېكەن.

### ئېلاۋە

1951 - يىلى خىتاي ھاكىمىيىتى بەكرى غازى، ھامدۇللا قارى، جۇماخۇن ھاجى، قۇرۇان خەلپەت، قاسىم شاڭخۇ قاتارلىق 16 كىشىنى خىتايلارنىڭ ئۆچىنى ئېلىش ئۈچۈن تەتۈر ئىنقىلاپچى، زومىگەر ئۇنسۇرلار دەپ تۆھمەت قالدۇرۇپ كىيىدۈرۈپ ئېتىپ ئۆلتۈردى. شۇندىن كېيىن ئۇيغۇرلار قىزىل ۋە قارا خىتايلارنىڭ ھەممىسى بىر خىتاي ئېكەنلىكىنى ئۇلاردىن ياخشىلىق كەلمەيدىغانلىغىنى چۈشەندى.



## ئايلىخاننىڭ كۈلكىسى

(ھېكايە)

ئايلىخان قورونىڭ ئوتتۇرىسىغا ئىككى پارچە يېڭى پالازنى سېلىپ، تويدا چۈشكەن ئادەمگەرچىلىكلەرنى رەتلەشكە باشلىدى. ئۇ ساۋاتسىز بولغاچقا قىزى بوستان گۈلنى يېزىشقا، يەنە بىر قىزى سۈسەرگۈلنى تىزىشقا ئولتۇرغۇزۇپ قويدى. ھە، دەپ ئاشقاندېلا ماجانگۈلنىڭ ئەكەلگىنى قولغا چىقىپ قالدى. رەخنى قولغا ئېلىشى بىلەنلا ئۇنىڭ ئىچىگە بىر جىن كىرىپ شۇنداق قاتتىق كۈلۈشكە باشلىدىكى ئۇ خۇددىنى بىلمەي توختىماي كۈلەتتى. ماللارنىڭ ئۈستىگە ئۆزىنى تاشلاتتى. قىزى «ئانا نېمە بولدى؟» دەپسىمۇ تېخىمۇ كۈلەتتى. ئۇ ئەس ھوشىنى يوقاتقان ئېدى. ئۇنىڭ كۆز ئالدىغا يېقىندىلا بولغان بىر ۋەقە كېلەتتىدە يەنە كۈلەتتى. ياز پەسلى ئېدى. ئايلىخان چايخانىدا كۆرپە تىكىپ ئولتارسا، سەمەت بویتاق ئىشىگىدىن ئۇددۇل توختىماي چايخانىغا كېلىپ ئايلىخاننىڭ يېنىدا ئولتاردى. تىنچ - ئامانلىق سورۇشۇپ بولغاندىن كېيىن بىر يېرىم مېتر گۈللۈك رەخ ۋە بىر ياغلىقنى ئېلىپ كېلىپ ئايلىخاننىڭ ئالدىغا قويدى ۋە گەپ باشلىدى:

- ئايلاخېنىم ئالدىڭىزغا قۇرۇق كىرىشكە كۆڭلۈم ئۈنىمىدى. شۇڭا بۇ سىلنىڭ لايىقلىرى بولمىسىمۇ ئالغاچ كەلدىم، - دەپ بولۇپ، ئەسلى مەخسەتنى سۆزلەشكە باشلىدى، - ئۆزلىرى بىلىدىلا بىزنىڭ ئۆيدىكىلەر ئالەمدىن ئۆتكەندىن بېرى مەن يالغۇز، مېنىڭ ئۆزلىرىگە ئوخشاش بىر جاناندىن باشقا ھېچ نەرسىگە ھاجىتىم يوق، ھەممە نەرسە بار. ئاللاغا شۇكىرى پۇلدىن، ئالتۇن - كۈمۈشتىن خىجالتىم يوق. قولىمنى قايىققا ئۇزاتسام شۇ ياققا يېتىدۇ. شۇڭلاشقا مەن ئالدىڭىزغا كەلدىم. سىلى ماقۇل بولسىلا ئۆمرىمىزنىڭ ئاخىرىغىچە سىلى بىلەن بىر ياستۇققا باش قويۇپ ئۆتسەم دەيمەن. ئەندىكى مەسلىھەت ئۆزلىرىدە، - دەپ سۆزنى توختاتتى.

ئايلىخان، سەمەت بويتاق ھەققىدە نۇرغۇن گەپلەرنى ئاڭلىغان ئېدى. ئايلىخاننىڭ يولدىشى ئالەمدىن ئۆتكىنى خېلە يىل بولدى. ئايلىخان ئىككى قىز، ئىككى ئوغلىنى بېقىپ چوڭ قىلىپ قاتارىغا قوشتى. ھازىر ئۇنىڭ ئىككى كېلىنى، ئىككى كۈيىوغلى، ئالتە نەۋرىسى بار. سەمەت بويتاق ئاياللار ئارىسىدا «سەمەت شالتاق» دەپ نام چىقارغان. ئۇنىڭ بۇ شەھەردىكى تۇل خوتۇنلاردىن تونۇمايدىغىنى يوق. ھەر قانداق خوتونغا تارتىنماي سۆز قىلالايدۇ. كۆز قىسىپ ئەكىلىتىپ قوياالايدۇ. دەردى بارلىرىنى خۇددى دوختورلاردەك بىلەلەيدۇ. تۇل خوتۇنلار تۇرماق ئېرى بار ئاياللارنىمۇ قولغا چۈشۈرەلەيدۇ. مانا شۇنداق خوتۇن پەسلىكتە داڭ چىقارغان ئېدى. شۇنىڭ ئۈچۈن ئايلىخان بۇنى بىر «قايقانغا» دەستىپ دات دېگۈزۈشنى كۆڭلىدە پۈكۈپ يۈرەتتى. مانا بۈگۈن ئۆز ئايىغى بىلەن ئالدىغا كېلىپ قالدى.

- سەمەت ھاجىم، - دەپ ئايلىخان قاشلىرىنى سۈزۈپ كۆزلىرىنى ئويۇتۇپ، ناھايىتى لېۋەنلىك بىلەن سىلىق سۆزلەشكە باشلىدى، - سىلىدىن باشقا كىشى بولغان بولسا، ھەرگىزمۇ ماقۇل دېمەتتىم. سىلىنى ياخشى بىلىمەن. ئۆزلىرى مەرت، تەقۋا، ئون يىگىتكە بارمەيدىغان تەققە - تۇرۇقلىرى قاملاشقان، ئېرىڭ بارمۇ دېسە، بار دېگىچۈلگى بار ئادەم. لېكىن سىلىگە دەيدىغان بىر گېنىم بار، شۇنىڭغا ماقۇل بولسىلا بىز سىلى بىلەن توي قىلالى. بولمىسا مەن بالىلارنىڭ ئالدىدا مۇنداقلا سىلىگە بارالمايمەن. خاپا بولمىسلا، - دېدى. سەمەت:

- دېسە، دېسە، قولىم كۆكسۈمدە، - دەپ تىتىرەپ كەتتى. بۇ ئايپاق، چىرايلىق بېلىقتەك ئويىناپ تۇرۇدىغان چوكاننى قولغا چۈشتى، دەپ ھېساپلاتتى.

- ئەمەس، مەن دەي. ھاجىم ئۆزلىرى بىلىدىلا، ئېشەك ئالساڭ توقۇم ئالدىغان ئىش بار. شۇڭلاشقا ماڭا: بىر قىشلىق پالتو، بىر يازلىق پىلاش، ئىككى قىشلىق، ئىككى يازلىق كۆينەك، بېشىمغا پوكۇاي ياغلىق، ئىككى ئۆيچىلىك، ئىككى مېھماندارچىلىق ئۈچۈن ياغلىق، قىشلىق مەسە كالا، يازلىق - كۈزلۈك تۆپلەي،

ئۇنىڭدىن باشقا بىر جۈپ ئۈزۈك، بىر جۈپ ئالتۇن ھالقا، بىر جۈپ ئالتۇن بلەيۈزۈك ۋە بىر دانە ئالتۇن سېپوچكا ئېلىپ بېرىدىكەن. بۇنىڭغا نېمە دەيدىلا؟، - دەپ يېقىن كېلىپ يامپىشنى تۈتۈپ قويغان ئېدى، خۇددى ئېلېكتر توكى ئۇرغاندەك سەمەتنىڭ پۈتۈن ئەزايى تىترەپ كەتتى.

- مەيلى، مەيلى، ماقۇل... - دەپ ئايلىخاننىڭ قولىنى تۇتۇۋالدى.

ئانداق بولسا ھەممىدىن مۇھىم يەنە بىر گەپ بار: سىلنىڭ قورا جاي كىمنىڭ نامىدا؟، - دەپ سورىدى ئايلىخان. سەمەت بىر ئاز ئويلىغاندىن كېيىن:

- ئۆزەمنىڭ نامىدا، - دەپ جوۋاب بەردى.

- ئانداق بولسا، ئۆيىنى مېنىڭ نامىغا يازدۇرۇپ بېرىدىلا. بولمىسا، قازار يېتىپ ئالامدىن ئۆتۈپ كەتسە، قەيۈم بويتاخنىڭ تۇققانلىرى غۇلجىدىن كېلىپ ئۆيىگە ئېگە بولۇۋالغاندەك، سىلنىڭ تۇققانلىرى چىقىپ جايىنى تارتىپ ئالسا، مەن شەرمەندە بولۇپ ئۆيىدىن قوغلىنىپ كېتەمەن. مانا مۇشۇنىڭغا ماقۇل بولسىلا مەن پاسپورتىمنى بېرەي، سىلى جايىنى مېنىڭ نامىغا يازدۇرۇپ كەلسە، ئاندىن توي قىلىپ مەن سىلنىڭ ئىختىيارلىرىغا بارىمەن، - دېدى.

بۇ شەرتلەرنى ئاڭلىغاندىن كېيىن سەمەتنىڭ يېلى چىقىپ كەتكەت پوڭزەكتەك لاسسىدە يېلى بوشاپ كەتتى - دە قىمىر قىلماي ئولتۇرۇپ قالدى. خېلى بىر ھازادىن كېيىن ھېلىقى ئۆزى ئېلىپ كەلگەن سۈمكىسىنى قولغا ئالدى - دە. ئۇن چىقماي ئۆيىدىن چىقىپ كەتتى. ئۇ ئۇددۇل ئۆيىگە قاراپ بېشىنى يەردىن كۆتەرمەي كېتىپ باراتتى. ئالدىدىن ئاغىنىسى ھەسەتەك چىقىپ قالدى. ھەسەتەگ بىلەن سەمەتنىڭ دوستلىغىنىڭ قەيەردىن - قەيەرگىچە ئېكەنلىكىنى چۈشەنگىلى بولاتتى. بىردەمدىلا چاپان سېلىشىپ، ياقا سىقىشىپ، مۇشلىشىپ قان بولۇشۇپ كېتەتتى. بىردەمدىلا تالىشىپ - تالىشىپ بولۇپ، بىر - بىرىگە خىرىس قىلىپ، بىر تاۋاقتا بىللە ژۇندا ئىچىۋاتقان بىر جۈپ قارا كۈچۈككە ئوخشاپ كېتەتتى.

دېمىسىمۇ ھەسەت بەگ بىر ئىككى رۇمكىنى قىقىۋېلىپ ئۈستىگە بىر ئورام چېكىۋالغاندا ھەر قاندىغىنى «ۋاي، ۋاي» دېگىزىۋېتەتتى. كەيىپ بولۇۋالسا ئېرىقمۇ، كوچمۇ، توپمۇ ئىلا قىلماي يېتىۋالاتتى. ئورنىدىن تۇرسلا «ئۇرۇش دېسە - تۇرۇش» دەپ دايم سولخاي يەڭنى چىقىرىپ جىدەلنى پۇلغا سېتىۋېلىپ ژۇرەتتى. شۇنىڭ ئۈچۈن ئۇنىڭ ئەسلى ئىسمى ئاۋۇت بولسىمۇ، ئۇنى خەلق «ئاۋۇت جۇدا» داۋالغان ئېدى. لېكىن «جۇدا» دېگەن نام ئۇنىڭ نامى - ئەمەلىنى تولۇق ئىسپاتلاپ بېرەلمىگەن ئوخشايدۇ. چۈنكى ئۇ بىرلىرى ياخشى ئوقۇپ، مۇئەللىم بولۇپ قالغان بولسا «پاھ، ما دۆتىنىڭ ئەپەندى بولۇپ كەتكىنى» دەپ مازاق قىلسا، يەنە بىرلىرى سودىگەرچىلىك قىلىپ باي بولۇپ كەتكەن بولسا «قارا نېمە دېگەن يامان زامان بۇ، ياقىلار ئېتەك بولۇپ، ئېتەكلەر ياقى بولۇپ كەتتى. تۇنۇگۇنلا تېخى بىراۋنىڭ قولىدا ئىشلەپ يۈرەتتى، بۈگۈنمۇ «ئىنماركا ماشىنا مىنىۋاپتۇ»، «پاھ، مۇنۇنى قارا كالتە قوشۇقنىڭ سېپى قولغا تېگىپ قاپتىكەن، چاترىقىغا سىغماي قاپتۇ» دەپ كۆرۈنگەن ئادەمنىڭ كەينىدىن كۆرەلمەسلىك، ھەسەت قىلىپ يۈرىدۇ. شۇڭلاشقا خەلق ئۇنىڭ ئىسمىنى ئۇنتۇپ قېلىپ «ھەسەت بەگ»، «ھەسەت جۇدا» دەپ ئاتاۋالغان ئېدى.

- نەدىن كېلىۋاتسەن؟ بەكمۇ كەيپىڭ يوققۇ؟ - دەپ سورىدى ھەسەت جۇدا.

- سوراپ نېمە قىلسەن ئاداش، جۈرە بىزنىڭكىگە كىرىپ بىر خۇماردىن چىقايلى دەپ ئۆيىگە باشلاپ كىردى. ئۆيدىن كىچىك بىر خالتا ئېلىپ چىقىپ ئاغزىنى ئاچتى - دە:

- ئاداش بۇ مەكتىنىڭ، ئۆتكەندە ئۇياققا بارغاندا كىچىكىگە ئىككى ئورام ئالغىچ چىققان ئېدىم: دېدى - دە تاماكاغا ئارىلاشتۇرۇپ ئوراپ تۇتاشتۇردى. ئۆزى تازا چوڭقۇر بىر نەپەس ئېلىپ شوراپ ئالدىدە ھەسەتكە سۇندى. ئۇمۇ شۇنداق بىر نەپەس ئېلىپ سەمەتكە قايتۇردى. كېيىن بولغان ۋاقىنى ھەسەتكە سۆزلەپ بېرىپ، ئاخىرىدا «سېنى تىللىغىنى - چىللىغىنى، يەنە بارمەن»، دېگەن ئېدى. ھەسەت ئۈنۈمدى.

- سەن مۇنۇ خالتاڭنى ياندۇرۇپ ئېلىپ چىقىپ، يامان قىيىنى بولمىسا يەنە كىرسەڭ بولاتتى، - دېدى. شۇ ئەسنادا سەمەتنىڭ خىيالىغا ماجانگۈل كېلىپ كەلدى.

- ئاداش ھەسەت، مەن يەنە بىر جاناننىڭ يېنىغا بېرىپ كېلەي، - دېدى. ئاغىنىسى:

- توغرا دەيسەن ئاداش «يىقىلغان كۈرەشكە تويماپتۇ» دېگەن گەپ بار، - دېدى.

ماجانگۈل يوغان ئەينەكنىڭ ئالدىغا كېلىپ قاشلىرىغا ئوسما - قويدى. كالىپوكلىرىنى چىرايلىق قىلىپ بويىدى. چاچلىرى ۋە يۈز كۆزلىرىنى تەرتىپكە سالدى. قوللىرىغا بىر چۈپتىن ئالتۇن ئۈزۈك ۋە ئالتۇن بلەيۈزۈكلىرىنى سالدى. بىرىلىنات كۆزلۈك ئالتۇن ھالقىسىنى قۇلۇغىغا، ئالتۇن مىداليونلۇق سېپوچكىسىنى بويىغا ئېسىپ، تويغا ئاتاپ تىكتۈرگەن كۆينەكلىرىدىن بىرنى تاللاپ كىيىدى دە، ئۆزىگە ئۆزىنىڭ زوقى كېلىپ ئەينەككە قاراپ ئۈسسۈل ئويناشقا باشلىدى. مانا شۇ چاغدا سەمەتنىڭ ئۆيگە كىرىپ بوسوغدا قاراپ تۇرغانلىغىنىمۇ تۇيماي قالدى.

- ئەسسالمۇ ئالەيكۇم! ماجانگۈل سالامەتلىگىڭىز ياخشىمۇ؟

- خۇداغا شۇكرى يامان ئەمەس.

- ناھايىتى ياخشى، بۈگۈن خۇدانىڭ ئىلتىپاتى بىلەن سىزنىڭ

كەيپىڭىزنىڭ چاغ ۋاقتىغا توغرا كېلىپ قاپتىمەن.

- شۇنداق، بۇياققا قەدەملىرى يېتىپ قاپتۇ؟!

- ھە، ئۆزلىرى بىلىدىلا - دەپ ئايلىخانغا دېگەن گەپنىڭ

بىرىنىمۇ چۈشۈرۈپ قويماي سۆزلەپ بولۇپ قولىدىكى ھېلىقى

سۈمكىسىنى ماجانگۈلنىڭ ئالدىغا قويدى. ماجانگۈل سۈمكىنى

قولغا ئېلىپ بىر قاراپ قويۇپ:

- بەك ئاۋارە بولۇپ كېتىپتەنلا، مۇنداق نەرسىلەر لازىم

ئەمەستى. مەن ھازىر بىر ياققا ئالدىراپ كېتىۋاتاتتىم. سىلى بىلەن

باشقا بىر ۋاقىتتا گەپلىشىرمىز. خاپا بولمىسلا، شۇ تاپتا ۋاقىتىم

يوق، - دەپ جاۋاب بەردى.

- بولىدۇ، بولىدۇ، يەنە ئايرىم كېلىمەن، رەخمەت، - دەپ قوزغالىدى.

- ماجانگۈل:

- ماۋو سۈمكىنى ئېلىۋالسىلا، - دېگەن ئېدى.

- ھېچ گەپ يوق. ئۇ سىلنىڭ لايىقلىرى بولمىسىمۇ دەسلەپتە ئېلىپ قويسىلا، - دەپ سۈمكىنى قالدۇرۇپ چىقىپ كەتتى.

- ماجانگۈل، ئايلىخاننىڭ نەۋرىسىنىڭ سۈنەت توپىغا قاراپ ماڭدى «توپغا دەپسە قۇرۇختا كالا ژۇمۇلايدۇ» دېگەندەك، توپغا كەلگەن ئاياللار ناھايىتى كۆپ ئېدى. شۇنىڭ ئۈچۈن ئاياللارنىڭ ئېلىپ كەلگەن ئادەمگەرچىلىكلىرىنى يېزىپ تۇرۇش ئۈچۈن ئىككى قىزنى كاتىپ قىلىپ بەلگۈلەپ قويغان ئېدى. ماجانگۈل سەپسالماغان، رەخنىڭ ئىچىدە ئىلگىرى سەمەت «ئايلىخان خېنىمغا سوغا س. ھاجىمدىن» دەپ يېزىپ قاتلاپ قويغان قەغەز بار ئېدى. ئۇنى كۆرمىگەن ماجانگۈل سەمەت ئېلىپ كەلگەن ئادەمگەرچىلىكىنى «بۇنى ماڭا ھېلىقى بویتاقنىڭ ئېلىپ كەلگەنلىكىنى ئۇ نەدىن بىلەتتى. توي دېگەندە كۆپچىلىك قاتارىدا كېتىۋېرىدۇ» دەپ توپغا ئېلىپ بارغان ئېدى. مانا ئەندى توي تۈگەپ بىر ھەپتە ئۆتكەندە ھېلىقى خالتا ئايلىخاننىڭ قولىغا چىقىپ قالدى. ئايلىخان خالتىنى كۆرۈپلا تونىغان بولسىمۇ لېكىن قوشۇمچە يېزىلغان خەت ئايلىخاننىڭ تېخىمۇ قاقاخلاپ كۈلۈشىگە سەۋەپ بولدى. «ۋاي توۋا، ۋاي توۋا مۇنداقمۇ ئىنسان بولىدىكەن» دەپ ۋاقىراپ كۈلىۋاتاتتى. تاراققىدا قىلىپ دەرۋازا ئىچىلىپ بىر كىشىنىڭ كىرىۋاتقان شەپى بىلىنىپ قالدى...

ماجانگۈل توپىدىن قايتىپ كېلىپ خىيالغا چۈشۈپ قالدى. «ھېلىقى خالتىنى ئالدىراپ ئايلىخانغا ئاپىرىپتىمەن. رەخنى ئۆلچەپ باخماپتىمەن. مابادا 2.5 - 3 مېتىر بولسىمۇ مەيلى ئەگەر 1.5 مېتىر پارچە رەخ بولۇپ قالغان بولسا، ئايلىخاننىڭ تازا جۈدۈنى تۇتۇپ، مېنى كۆزىگە ئىلماي زاڭلىق قىلىپ شۇنى ئەكەپتۇ دەپ خاپا بولمامدۇ، ئۇ مېنىڭ دوستۇم تۇرسا. توۋا ھەجەپ بېخوتلۇق قىلىپتىمەن. مەن بېرىپ راستىمنى ئېيتىپ سوراپ كۆرەي. ئەگەر

1.5 مېتر رەخ بولۇپ قالغان بولسا مەن ئۇنى قايتۇرۇپ ئەكىلىپ ئورنىغا باشقا رەخ ئايرىپ بېرىپ دەپ ئويلاپ تۇراتتى. دەل شۇ چاغدا ئىشىك ئېچىلىپ سەمەت كىرىپ كەلدى.

- ئاسسالامۇ ئەلەيكۇم ماجانگۈل خېنىم، ئۇبدان تۇردىلىمىكىن، ئاۋۋ كۈنى ئالدىراشلىق ئېكەنلا، سىلنىڭ شىرىن سۆزلىرىنى ئاڭلاشقا مۇمكىن بولماي كېتىپ قالغان ئېدىم. مانا بۈگۈن خاتىرجەم مەسلىھەتلىشىۋالارمىز، - دەپ ئالدىلىرىغا كەلدىم، - دەپ تەكلىپنى كۈتمەي سۇپىدا پۈتىنى ساڭگىلىتىپ ئولتاردى. ماجانگۈل:

- سەمەت ھاجىمكا، سىلى نەچچە قېتىم خوتۇن ئالدىلا؟، - دەپ سوراپ قالدى.

- ئۇنى سوراپ نېمە قىلىدىلا. ئەركىشىگە 40 خوتون ئالسىمۇ دۇرۇس دەيدۇ.

- شۇنداق بولسىمۇ مېنىڭ بىلگىم كېلىۋاتىدۇ. ئەركىشىگە قانچە خوتون ئالسا ئەيىپ ئەمەس.

- شۇنداق. يەتتە قېتىم ئۆيلەندىم، تۆرتى بىلەن چىقىشالماي قويىۋەتتىم، ئۈچى ئۆلۈپ كەتتى. ئاللاننىڭ تەغدىرى.

- شۇلارنىڭ ھەممىسىدىن بالا بولغانمۇ؟

- خېنىم، ئۇنىڭ ھەممىسىنى كولاپ سوراپ نېمە قىلىدىلا. ئىككىمىز يېڭى تەككەن ئەر-خوتۇندەك چىرايلىق ئۆتسەك بولىدىغۇ.

- ئۇغۇ شۇنداق مەنمۇ ئىككى قېتىم ياتلىق بولغان مەن، - دەپ جىم- جىت بولۇپ قالدى. ئۇنىڭ خىيالى ئۇزاق ئۆتمۈشكە كېتىپ قالدى. ماجانگۈلنىڭ بۇرۇنقى يولدىشى شاۋدۇندىن ئىككى ئوغۇل، بىر قىزى بار. شاۋدۇن ئېغىر بېسىق، يۇگاش كام گەپ، ئىشچان ئادەم ئېدى. بۇلار ئون ئىككى يىل چىرايلىق، ئىناق، ئىتتىپاق بىللە ياشىغان ئېدى. ئىلاھى تەغدىر بىر كۈنى تۈيۈقسىزلا يۈرەك ئاغرىغى بىلەن شاۋدۇن ئالەمدىن ئۆتۈپ كەتتى. ئارىدىن 4-5 يىل ئۆتۈپ، بىر كۈنى ماجاننىڭ ئۆيىگە تۇرنىسا كىرىپ، ئۇنىڭغا:



- ماجان، سەن تېخى ياش، بالىلىرىڭمۇ كىچىك موشۇنداق چاغدا سەن بىر ئەرگە تېگىۋالساڭ بولمايدۇ، بالىلىرىڭمۇ ئاتا لازىم، - دەپ ئۇزۇندىن - ئۇزۇن نەسەت قىلدى. ئاخىرى تۇرنىسانىڭ گەپلىرى تەسىر قىلغان بولسا كېرەك، ماجانگۈل تۇرمۇشقا چىقىشقا رازىلىق بېرىپ:

- سەن بەك قاخشاپ كەتتىڭ، سېنىڭ ماڭا تاپقان بىر لايىغىڭ بار ئوخشىمامدۇ، دېگەنە ئۇ كىم؟ دەپ سورىدى. تۇرنىسا دەل موشۇنداق جاۋابنى كۈتۈپ تۇراتتى.

- ھە ماجانگۈل، ئەندى ئەقىلىڭگە كەلدىڭ. ئۇ كىم بولاتتى، ئۆزەڭ بىلىدىغان ھېلىقى روسۇلجان. ئۇ ناھايىتى ئىشچان، پۇل تاپىپ، كېلىشكەن چاققان بالا. ئۇنىڭ ئايالى ئۆلۈپ كەتكىنى 5-6 ئاي بولۇپ قالدى. «ئايالىسىز ياشاش بەك قىيىن ئېكەن، بىر لايىق تاپسىڭىز بولاتتى» دېگەن ئېدى. مەن ئېتىڭنى چىقارسام ئۇنىڭغا چۆپتەك ياقىتى. سەنمۇ ماقۇل دېسەڭ 5-10 كۈن ئىچىدىلا تويىنى قىلىۋېتىمىز دېدى.

- قېنى ئويلىنىپ كۆرەي، - دەپ تۇرنىسانى خاتىرجەم قىلىپ قويدى.

ماجانگۈل بىلەن رۇسۇلجاننىڭ بىر ياستۇققا باش قويغىنىغا ئۈچ يىل بولاي دەپ قالدى. بىر كۈنى روسۇلجان:

- ماجانبۇ، سەن بالىلىرىڭغا نەسەت قىل. سەن بولمىساڭ بالىلىرىڭ ئۆيىدە تۇرمايدۇ. بەزىدە ھەقەيەرلەردە قونۇپ قالىدۇ، مېنىڭ گېپىمگە قولاق سالمايدۇ، - دېدى.

كۈنلەرنىڭ بىرىدە ماجانگۈل ئىشتىن كېلىپ قارىسا بالىلىرى ئۆيىدە يوق. بۇلار «نەگە كەتكەندۇ»، دەپ ئۇياق - بۇياقنى ئىزدەپ ئۆيىنىڭ ئارقىسىغا ئۆتۈپ قارىسا 3 بالىسى بىر - بىرىگە گرەلىشىپ، قۇچاغلشىپ يىغلاۋىتىپتۇ. يۈگرەپ بېرىپ بالىلىرىنىڭ بېشىنى سىلاپ «نېمە بولدى، بالىلىرىم» دەپ سوراپتۇ. بالىلىرى:

- ئانا سەن بولمىساڭ دادام بىزنى دۈشكەلەيدۇ، تاماق يېسەك «يەپ قارنى تويمايدىغان يىتىم ئوغلاقلار»، دەپ تىللايدۇ. ئانا سەن بىزنى موماملارنىڭ ئۆيىگە ئاپىرىۋەت. بىز بۇ ئۆيىدە ياشىمايمىز، -

دەپ ئۈچ بالىسى تەڭ يىغلايدۇ، ئالدىسىمۇ ئۇنىمايدۇ. شۇنىڭدىن كېيىن بۇ ئۆيىدە بۇران چىققاندىكى سوغىچىلىق پەيدە بولۇپ، خاتىرجەملىك بولمىدى. روسۇلجان «بالىلىرىڭ يامان دەيدۇ»، ماجان بولسا «سەن مېنىڭ بالىلىرىمنى قاتتىق ئالدىڭ» دەپ ھەر كۈنى ئۇرۇش جىدەل تۈگۈمىدى. شۇنىڭدىن كېيىن ماجان ئېرىدىن ئاجرىشىپ كەتكەن. ماجانگۈل بىر ئوغلىنى بىر ياخشى ئائىلىدىن ئۆلدى. قىزىنى ياتلىق قىلدى. ئالدىدا خىزمەت قىلىۋاتقان كېلىنى بار. بىر ئوغۇل بىر قىز نەۋرىسى بار. نەۋرىلىرىنى بىر مەنۇت كۆرمىسە چىدىمايدۇ. تولىمۇ ياخشى كۆرۈدۇ. قىزىنىڭمۇ بويىدا بار، ئاللاھ بۇيرۇسا يېقىن ئارىدا يەنە بىر نەۋرىلىك بولىدۇ. ئەرگە تىگىپ كۆرگەن. ئەندى بۇ دېمەتلىك بولغاندا ئۆز ئابرويىنى ساقلاپ، بالىلىرىنىڭ دۆلىتىنى كۆرۈپ، ئۆيىدە ئولتارماي ئەرگە تېگىشىنى كىم قويۇپتۇ... دەپدى ئىچىدە. ئاندىن كېيىن بېشىنى سەل زۇقۇرى كۆتۈرۈپ:


- رەخمەت سەمەت ھاجى ئاكا، بۇ دەملىك بولغاندا تۇرمۇشقا چىقالمايمەن، - دەپ ئۈزۈل - كېسىل جاۋاب بەردى. سەمەتنىڭ ئەزمە ھېكايىلىرىغا قۇلاق سالمىدى. ھەر قانچە ۋەزە ئوقسىمۇ ماجاننى ئىندەككە كەلتۈرەلمىگەن سەمەت:

- ئەمەس مەن قايتاي، خالتامنى بېرىۋېتىڭ، - دەپدى. ئۇ ئىچىدە «سەن جىندىغا بەرگەن سوغام ھارام» دەپ قايتۇرۇۋېلىشقا كىرىشتى.

- ئانداق بولسا، ئون مەنۇت موشۇ يەردە ئولتۇرۇپ تۇرسىلا، - دەپ ئىچكىركى ئۆيىگە كىرىپ ئۈچ مېتىر شىپوڭ دۇخاۋا بىر قولىدا بالىلارنىڭ كېيىم - كېچىگىنى ئالدىدە ئۆيىدىن چىقىپ كەتتى. ماجانگۈل ئايلىخاننىڭ دەرۋازىسىنىڭ ئالدىدا تۇرۇپ، ئايلىخاننىڭ بولمىشىچە كۈلۋاتقانلىغىنى كۆرۈپ ھەيران قالدى. خىيالغا ھەر خىل خىيال كەلدى. بۇ كۈلكە پەقەت توختىمىغاندىن كېيىن «نېمە بولسىمۇ كىرەي» دەپ قوراغا قەدەم تاشلىدى. ماجاننىڭ كىرگىنىنى كۆرگەن ئايلىخان ئۇنىڭدىن بەتەر قاتتىق كۈلۈپ كەلگەن پېتى ماجاننى قۇچاغلاپ تېخىمۇ كۈلۈشكە باشلىدى.



# ماقاللار



## «مىللەتچىلىك» دېگەن نېمە؟

ئەزىز ۋە تەنداشلىرىم! بۇ ماقالەمگە مۇنداق ماۋزۇ قۇيۇشتىكى مەخسەدىم باشقىلارغا دەرس بېرىش ياكى ئۈگۈتۈش نىيىتىدە ئەمەس، بەلكى سىزەر بىلەن مەسلىھەتلىشىپ، مۇلاھىزە قىلىپ، ئورتاق بىر چۈشەنچىگە كېلىش ئۈچۈندۇر. چۈنكى مېنىڭچە ھازىرقى دەۋردىكى مىللىتىمىزنىڭ يۈزلىنىش ئەھۋالى كېلەچەكتە يەنە بىر ئەسىرگە قالماي، مىللىتىمىزنىڭ مىللەت سۈپىتىدە يوقىلىپ كېتىش خەۋپى بىزنى قورشاپ ئالغاندەك ھېس قىلماقتىمەن. شۇڭا «مىللەتچىلىك» چۈشەنچىسى ھەققىدىكى مۇلاھىزىلىرىمنى ئورتىغا قويۇشنى زۆرۈر دەپ ھېساپلىدىم. بۇ ھەقتە ھەر قايسى ئىنسانلارنىڭ كام يەرلىرىنى تولتۇرۇپ، خاتالىرىغا تۈزىتىش بېرىپ، ئۆز كۆز قاراشلىرىڭىزنى ئورتىغا قويۇشىڭىزلارنى ئىلتىماس قىلىمەن. گېزىتىمىزنىڭ ئىمكانىيىتىنى ھېساپقا ئېلىپ ماقالىنى تەپسىلىي كەڭ چۈشەندۈرۈش ئىمكانىيىتى بولمىغانلىقتىن قىسقا سوئال - جاۋاب تېرىقىسىدا يېزىشنى قارار قىلدىم.

«مىللەتچىلىك» بىزگە نىسبەتەن ئېيتقاندا ئۆز مىللىتىنى چىن قەلبىدىن سۆيۈش دېمەكتۇر. مىللەتلەر ئاساسەن ئىككى توپقا بۆلۈنىدۇ: بىرى - ئەزگۈچى مىللەتلەر يەنە بىرى ئىزلىگۈچى مىللەتلەردۇر.

بىز بۇ مەسىلىنى چۈشەندۈرۈشتىن ئاۋۋال «مىللەت» دېگەن ئۆزى نېمە؟ - دېگەن سوئالغا قاراپ كۆرەيلى. مىللەت دەپ - مۇستەقىل تىل، يېزىقى بار، ئۇزۇن يىللىق تارىخقا، مەدەنىيەتكە ۋە ئەنئەنە ئۆرپى - ئادەتلەرگە ئېگە بىر جايدا توپلىشىپ ياشاۋاتقان زېمىنى بار خەلقنى ئاتايدۇ. دېمەك «مىللەت» دېگەن ئۆز ئەۋلادى، ئۆز قېرىنداش قانداشلىرى دېمەكلىكتۇر. «ئەزگۈچى» مىللەت دېگىنىمىز چوڭ مىللەت باشقا مىللەتلەرنىڭ يېرىنى بېسىۋېلىپ

ئېزىدىغانلاردۇر. ئەزگۈچى مىللەت ئۇيغۇر خەلقى ئۈچۈن ئېيتقاندا خىتاي، چوڭ مىللەتچىلىرىدۇر. ئۇلار ئۆزلىرىنىڭ قوراللىق كۈچلىرىنى ئىشقا سېلىپ 1949-يىلى بېسىپ كىرىپ، شۇندىن بۇيان ۋەتىنىمىزگە ھەر خىل باھانىلار بىلەن نەچچە ئون مىللىئونلىغان خىتايلارنى كۆچۈرۈپ كېلىپ ئورۇنلاشتۇرۇۋالدى. ۋەتىنىمىزدە خىتاي تىلىنى - ھۆكۈمران تىل دەپ مەجبۇر تېخىشقا كىرىشتى. ئۇلار بىزنىڭ شەھەر - يېزىلىرىمىز ۋە تېرىلغۇ يەرلىرىمىز تۇرماق تاغ - يايلاقلىرىمىزغىچە ئىگەللەپ ئالدى. مەدەنىيىتىمىزنى خىتاي مەدەنىيىتى بىلەن مەجبۇرى ئارىلاشتۇرۇۋەتتى. بىزنىڭ نەچچە مىڭ يىللىق تارىخىمىزنى يوققا چىقىرىپ، خىتاي تارىخىنى مەجبۇرى ئوقۇتۇشنى يولغا قويدى. سىياسىي، مەمۇرى، ئىختىسادىي ھاكىمىيەتنىڭ ھەممىسىنى خىتايلار كونترول قىلىپ، مەجبۇرى خىتايلاشتۇرۇش سىياسىتىنى جىددىي ئېلىپ بارماقتا. خىتايلارنىڭ چوڭ مىللەتچىلىك زوراۋانلىقى تۈپەيلى نەچچە يۈز مىڭلىغان ئۇيغۇرلار دۇنيانىڭ ھەر قايسى جايلىرىغا قېچىپ بېرىپ مۇساپىرلىق ھايات كەچۈرمەكتە.

بىز ياشاۋاتقان قىرغىزىستاندا ئەھۋال قانداق؟

بىزدە كۆپچىلىك ياشلىرىمىز ئۆز تىلىدا سۆزلىشىشنى ئۈنتۈپ قالدى. ئۇلار ئۆز ئارا بىر بىرى بىلەنلا ئەمەس بالىلىرى ۋە ئاتا-ئانىلىرى بىلەنمۇ رۇسچە سۆزلەشمەكتە. ئاز ساندىكى بىر قىسىم قىز - ئوغۇللىرىمىز (ئاتا - ئانىسىنىڭ تەربىيەسىگە كىرمىگەن) يېۋروپىلىقلارنىڭ ياخشى تەرەپلىرىنى ئەمەس، ئەكسىچە يامان تەرەپلىرىنى ناھايىتى تېز ئۆزلىرىگە قوبۇل قىلماقتا.

قىرغىزلار بىزگە مىللەتچىلىك قىلىۋاتامدۇ؟

بىر ئېغىز سۆز بىلەن ئېيتقاندا - ياق. ئۇلار بىزگە ئىمكان - قەدەر مىللىي يۈكسىلىشىمىز ئۈچۈن ياردەملەشمەكتە. بىزنى تىلى بىر، دىنى بىر قېرىنداشلىرىمىز دەپ ھېساپلايدۇ. ئەپسۇسكى، بىز

ئۆزلىگىمىزدىن مىللىي يوقۇلۇشقا يۈزلىنىۋاتىمىز. قىرغىزلار يەتمىش يىلدا يوقۇلۇپ كېتىشكە يۈزلەنگەن تىلى، مەدەنىيىتى، دىنى ۋە ئۆرپى - ئادەتلىرىنى ناھايىتى تېز تىكلەۋالدى. مانا بۇ ھەقىقى مىللەتچىلىك ياكى چىن مەنىسىدە مىللەتپەرۋەرلىكتۇر. بەزىلەر بىزنىڭ دۆلىتىمىز بولمىغانلىقتىن شۇنداق بولۇۋاتىدۇ، دېيىشى مۇمكىن. كەسكىن ئېيتىش كېرەككى زادىلا ئۇنداق ئەمەس. قىرغىزستاندا ئۇيغۇر مەكتەپلىرىنى ئېچىشىمىزغا، ئۆز تىلىمىزدا گېزىت - ژۇرنال چىقىرىشىمىزغا، رادىئو ئاڭلىتىش، تېلېكۆرسىتىشلەرگە شارائىت تۇغدۇرۇۋاتىدۇ. لېكىن، بىزدىكى خىتاي چوڭ مىللەتچىلىكى پەيدا قىلغان مىللىي روھسىزلىق، مىللىي غورۇرىمىزنىڭ يوقىلىۋاتقانلىقى بىزنى ھەممە نەرسىگە بېپەرۋا قارايدىغان، ھېچ نەرسىگە قىزىقمايدىغان، قۇللۇقتا قايىل بولۇپ، ھەممىنى ئاللاھنىڭ تەغدىرىگە يۆلەپ قويۇشتەك لەخۋا مەجەزگە كەلتۈرۈپ قويدى. بىزدە پەقەت ناخشا ئېيتىپ، ئۇسسۇل ئويناپ ئۆز كۆڭلىنى خۇشلايدىغان، قوشاق قېتىپ ژىغلايدىغان ئادىتىمىزلا ساقلىنىپ قالدى، خالاس. ئۆرپى - ئادەتلىرىمىزمۇ ئۆزگۈرۈشكە باشلىدى. چەت ئەللەرگە كەتكەن قېرىنداشلىرىمىزنىڭ ئۇزاققا بارماي مىللەت سۈپىتىدە يوقىلىپ كېتىشىدىن ئەنسىرەيدۇ كىشى.

ئەندى ئەسلى مەقسەتكە كەلسەك، خىتايلارنىڭ ئۆزى ئىختىيارى بىلەن بىزنىڭ مۇستەقىللىغىمىزنى قايتۇرۇپ بەرمەيدىغانلىقى ئايان. بۇنىڭ ئۈچۈن نېمە قىلىشىمىز كېرەك؟ بىز مىللىي مەنىيەتىمىز ئۈچۈن چىن يۈرەكتىن كۆيىنىدىغان «مىللەتچىلەردىن» بولىشىمىز كېرەك. يېۋرېيلارنىڭ ئىككى مىڭ يىللىق سەرسەنلىقتىن قۇتۇلۇپ مۇستەقىل دەۋلەت قۇرۇش تەجرىبىسى بىزنىڭ شۇنداق قىلىشىمىزنىڭ زۆرۈرلىكىنى چۈشەندۈرىدۇ. جانابى ئاللاھ مۆمۈن بەندىسىنى خارلىقتا قويغان ئەمەس. بىز ئاللاھنىڭ بارلىقىغا چىن



ئىشىنىدىغان بولساق، ئۆزىمىزنىڭ چوقۇم ئازات بولشىمىزغا قەتئىي ئىشىنىشىمىز كېرەك. دۇنيادا بىر ئاللاھتىن باشقا ھېچ ئەبەدىي نەرسە يوق. ھەممە نەرسە پەيدا بولۇپ ئاخىر يوقايدۇ. ۋاقتى كەلسە ئۇنى توختىتىۋېلىش ھېچكىمنىڭ قولىدىن كەلمەيدۇ. خىتاي مۇستەملىكىچىلىرىنىڭ زوراۋانلىغىمۇ چوقۇم يوقىلىدۇ.

بەزى مۇناپىقلار خىتاي كوممۇنىست دىكتاتورىسىنى يوقالماس قۇدرەت ھېساپلاپ ئۆزىنىڭ شەخسى مەنپەئەتىنى دەپ ئۇلارغا غالچىلىق قىلماقتا. ئۇلار ئۆز ئەۋلاتلىرىنىڭ ئالدىدا قارا داغ بولۇپلا قالماستىن مىللىتىمىزنىڭ ئالدىدا شەرمەندە بولىدى.

بىز پەقەت مىللىي مەنپەئەتكە پايدىلىق ئىشلارنى قىلىشىمىز، مىللىتىمىزنىڭ مەۋجۇت بولۇپ تۇرىشىغا زىيانلىق ئىشلاردىن ساقلىنىشىمىز كېرەك. مۇستەقىللىق داۋايىمىزنى ئەۋلاتتىن ئەۋلاتقا مىراس قالدۇرۇش بىزنىڭ ئاللاھ ئالدىدىكى بۇرچىمىزدۇر. بۇنىڭ ئالدىنقى شەرتى پەرزەنتلىرىمىزگە ئۆز تىلىمىزنى ھارماي ئۆگىتىشىمىز، يېزىغىمىزنىمۇ ئۆگىتىشىمىز كېرەك. ئۆز تىل - يېزىغىنى بىلمەيدىغان ئادەمدە مىللىي ھېسسىيات، مىللىي غورۇرنىڭ بولۇشى مۇمكىن ئەمەس. مىللىي تىل - يېزىقنى بىلسىلا ئاندىن ئۇلار مەن كىم دېگەن چۈشەنچىگە جاۋاپ تاپىدۇ. ھارۋىدا توشقان ئالدىدىغان خىتايلار ئۈچۈن ئۇزاق بىر مۇددەت تېچ شارائىت كېرەك. چۈنكى ئۇلار بىزنى مىللەت سۈپىتىدە يوق قىلىۋېتىشنىڭ ھەممە شەرت - شارائىتلىرىنى ھازىرلاۋاتىدۇ. شۇڭا بىز «ھۆكۈم قىلىنغان ئۆلۈم جازاسى» نىڭ قاچان ئىجرا قىلىنىشىنى كۈتۈپ تۇرماي پۈتۈن جاھاندىكى ئۇيغۇرلار بىرلىشىپ مىللىتىمىزنى ساقلاپ قېلىش ئۈچۈن تىرىشىشىمىز كېرەك. بىز چوقۇم قوراللىق كۆرەش قىلىش تەرەپدارى دېمەيمىز. بىز تۇرماق خېلى چوڭ دۆلەتلەرنىڭمۇ خىتايدىن ئېھتىيات قىلىۋاتقانلىغى سىر ئەمەس. لېكىن بىز ھازىرقى دۇنيا شارائىتىدا ئۈمۈملىشىۋاتقان ئىنسان

هەقىلىرى كۆرۈشىدىن پايدىلىنىپ مىللەتنى ساقلاشقا ۋە تەرەققىي قىلدۇرۇشقا ياشلىرىمىزنى زامانغا ماس ئىلمىي تېخنىكا پەن خادىملىرىدىن قىلىپ يېتىشتۈرىشىمىز مۇمكىنغۇ. ئەمەلىيەتتە بىزنىڭ قىلىۋاتقانلىرىمىز بالىلىرىمىزنى ئاشپەزلىك، ناۋايلىق ئېشىپ كەتسە «دوردوي»، «مەدىنە» بازارلىرىدا سودا قىلىشقا ئۈندەۋاتىمىز. ئەلۋەتتە، پۇل بولمىسا تىرىكچىلىك بولمايدۇ. لېكىن پۇل تاپقان قېرىنداشلىرىمىزنىڭ پۇلىنى چوڭ توي - تۈكۈن، داۋى - قۇمباق، چوڭ نەزىر - چىراقلارغا ئىشلىتۈرۈپ، مەكتەپكە ئوقۇشقا كىرەلمەيۋاتقان، چەت ئەلگە بېرىپ ئوقۇشنى خالايدىغان تالانتلىق، قابىلىيەتلىك ياشلىرىمىزغا سەرپ قىلساق نۇر ئۈستىگە نۇر بولاتتى.

بىز ھەركىمنىڭ ئالدى بىلەن ئۆز مىللىتىنى قۇتقۇزۇش ئۈچۈن ياردەم قىلىش ئىدىيەسىنى تىكلەش كېرەك ئىدى. بەزى قول ئىلىكىدە بار كىشىلەر مەسچىت سېلىش، دىن ئوقۇتۇش، خەيرىخاھلىق قىلىش ئىشلىرىنى ئېلىپ بېرىۋاتىدۇ. بۇ ناھايىتى توغرا بىزنىڭ مىللەت بولۇپ تۇرىشىمىزنى ئۇلۇق ئىسلام دىنىمىزنىڭ شاراپىتىدىن ئايرىپ قارىغىلى بولمايدۇ. لېكىن بىزنىڭ مىللىي مەۋجۇتلىغىمىز ئۈچۈن ئۇيغۇر مەكتەپلىرىنى، سىنىپلىرىنى ئېچىپ ئۇنى ئىختىسادىي جەھەتتىن تەمىنلەش قاتارلىق موھىم ئىشنى نەزەردىن چەتتە قالدۇرۇشقا بولمايدۇ. سىز موشۇ ئىشلارنى قىلالىشىڭىز ئاتا - بوۋىلارنىڭ روھىنى خوش قىلىپ، ئەۋلاتلىرىڭىزنى يۆلىگەن بولسىز.

بىز مىللىتىمىزدىن ئالىملار بىلەن ئىلمىي خادىملار چىقسا خوشال بولىشىمىز كېرەك. مىللەت شەنىگە داغ كەلتۈرىدىغان پەسكەشلىكلەردىن نەپەرتلىنىشىمىز كېرەك ئەڭ يامان ئادەتلەردىن بولغان شۆھرەتپەرەسلىك، ئۆزىنى كۆرسىتىۋېلىش، توغرا سۆز قىلسا، زىتئىمانلىق قىلىش، شەخسى ئۆچمەنلىكىنى دەپ مىللىي

مەنپىئەتنى سېتىۋېتىشكە ئوخشاش ناچار ئىللەتلەرنى يوقىتىشىمىز كېرەك. ھازىرقى مىللىتىمىزنىڭ مۇرەككەپ ئۆتكۈنچى دەۋرىدە يېتىم بالىدەك مىللىي سۆركۈلۈشكە دۇچ كېلىۋاتقان ۋاقىتتا كىم بولسا شۇ بولسۇن، ئۇيغۇر باي بولسۇن، ئۇيغۇر ئۆسۈپ چىقسۇن دېيىشىمىز لازىم. بىز مىللەتنى سۆيىدىغان، كۆيىنىدىغان، پەن - تېخنىكا بىلىملىرىنى ئالغان ئەۋلاتنىڭ يېتىشىشىگە ھەرىكەت قىلىشىمىز لازىم.

ئەزىز قېرىنداشلار! بىزنىڭ مىللەتچىلىگىمىز ئۆز مىللىتىمىزنى ساقلاش ئۈچۈن مىللىتىنى سۆيۈش زۆرۈرىيىتىدىن كېلىپ چىققان. ئۇ ھەرگىزمۇ باشقا مىللەتلەرنى چەتكە قېقىش ئىدىيەسى ئەمەس. ئەكسىچە قېرىنداش مىللەتلەر بىلەن ئىتتىپاقلىشىپ، ئۇلارنىڭ ياردىمى بىلەن مەۋجۇتلىغىمىزنى ساقلاش ئۈچۈندۇر. شۇڭا بىزنىڭ مەسچىتتىكى ئىمام ئاخۇنلىرىمىز ئۇقۇرىدا ئېيتىلغانلارنى مەسچىت جامائىتى ئالدىدا ياكى گېزىت ئارقىلىق ئۆز پىكىر مۇلاھىزىلىرىنى ئورتىغا قويۇشنى ئىلتىماس قىلىمەن. ھەر قانداق نەرسە نىسبى بولىدۇ. مېنىڭ بۇ يازغانلىرىمنىڭ ھەممىسىنى توغرا دەپ ئېيتالمايمەن. خاتالىق، كامچىلىقلىرى بولشى مۇمكىن، شۇڭا قەلەمداش زىيالىلار ۋە دىنىي ساھابىكى دوستلارنىڭ تولۇقلاشلىرىنى ئۆتىنىمەن. جانابى ئاللاھ ھەممىمىزنى مىللىي غورۇرىمىز ۋە ئەقىل - پاراستىمىزدىن ئايرىمىسۇن.



## بىز نەگە كېتىپ بارىمىز؟

سەپەرگە چىققان كىشىنىڭ يېتىپ بېرىشىنى كۆزلىگەن بىر مەنزىلى، قىلىۋاتقان ھەر بىر ئىش ھەرىكەتنىڭ يەتمە كىچى بولغان بىر مەقسەت - نىشانى بولىدۇ. شۇڭا مەن بىشكېكتىكى ئۇيغۇر جامائەتچىلىكى ئىچىدە بولىۋاتقان ھازىرقى مەۋجۇت ئەھۋالغا قاراپ بىزنىڭ قايسى مەنزىلگە يۈزلىنىپ كېتىۋاتقانلىغىمىز ھەققىدە ئوقۇرمەنلەر بىلەن مەسلىھەتلىشىپ بىر قارارغا كېلىشىنى نىيەت قىلىپ مەزكۇر ماقالىنى يېزىشىنى لايىق تاپتىم.

بىز ئاللاھ قىل دېگەن ئىشنى قىلىشىمىز لازىم ئىدى. لېكىن بىز قاياققا كېتىۋاتىمىز؟ قېنى كېلىڭلار ئالدى بىلەن ھازىرقى بىشكېك شەھرىمىزدىكى ئۇيغۇرلارنىڭ قىلىۋاتقان نەزىرى - چىراقلارنى قاراپ كۆرەيلى: چوڭ - چوڭ كافىلاردا يۈزلىگەن ئادەم چاقىرىپ. 40 - 50 كىلو گۈرۈچ دەملەپ، 1 - 2 قوي ياكى بىرەر توپاق سويۇپ، 800 - 1000 دىن ئارتۇق نان، 50 - 60 كىلو مېۋە - چېۋە، 20 - 30 كىلو قەنت ۋە باشقا تاماق - تۈرۈملەر (بەزىلەر قېزا - قارىتلار بىلەن)، كافىنىڭ خىزمەت ھەققى ئۈچۈن ھەر بىر كىشى ئۈچۈن 40 - 50 سومدىن پۇل تۆلەپ نەزىرى - چىراق ئۆتكۈزۋاتىمىز ۋە بۇنى «خەتمە قۇرئان» دەپ ئاتاۋاتىمىز. شۇ كۈنى ئاياللارغا كافىدا پولودىن باشقا سۈيۈك ئاش ياكى ئەتكەن چاي بېرىلىدۇ. دەستۇرخانغا قويۇلغان مەزىلەرنى ھەر ئىككى ئايال بىر پودنوستىن بۆلۈشۈپ ئېلىپ كېتىدۇ. مۇنداق نەزىرلەر بارغانسېرى كۆپىيىپ بەس - بەس بىلەن كېڭىيىپ كېتىۋاتىدۇ. قول ئىلكىدە يوقلارمۇ «ئىشەك ئىشەكتىن قالسا قۇلىغىنى كەس» دەپ باشقىلارنىڭ ئالدىدا «ۋاي، چاغلىق ئادەمكەن. تۈزۈڭەرك نەزىرى - چىراقمۇ قىلالمدى» دېمىسۇن دەپ نومۇس كۈچىدىن كۈچىنىپ بىرەۋلەردىن قەرىز ئېلىپ بولسىمۇ، نەزىرنى كافىلاردا ئۆتكۈزۈشكە مەجبۇر بۇلىۋاتىدۇ. قول ئىلكىدە بارلار «قولۇڭدىن كەلسە چىكەڭگە گۈل قىس» دېگەندەك ئۈستەللەرنى چىرايلىق ياساپ داغدۇغۇلۇق ئۆتكۈزۋاتىدۇ. قېنى ئەزىز ۋە تەنداشلار ئويلىشىپ كۆرەيلىچۇ؟ ئاللاھنىڭ قۇرئانى كەرىمىدە، پەيغەمبىرىمىز

ھەدىسلىرىنىڭ بىرەرسىدە شۇنداق نەزىر - چىراق قىلىڭلار دېگەن جايى بارمىكىن؟ ئاللاھ تائالا سەدىقىنى ئاجىز - كېسەل مەجرۇھلارغا، كەمبەغەللەرگە يوشۇرۇن ھالدا بېرىڭلار، ئوڭ قولۇڭلاردا بەرگىنىڭلارنى سول قولۇڭلار كۆرمىسۇن دېگەن. شۇنى ئېيتىش لازىمكى ئەگەر بىز ئاللاھنىڭ كالىمىغا راست ئىشىنىدىغا بولساق، ھەر بىر ئادەم ئاللاھ ئالدىغا بارغاندا ئۆزىنىڭ موشۇ دۇنيادا قىلغان ئەمەلىيىتى بويىچە سوراققا تارتىلىدۇ. شۇنداق ئېكەن، بىزنىڭ قىلغان دۇئايىمىز بىلەن ۋاپات بولغان كىشىنىڭ گۇناھلىرىنى ئاللاھ كەچۈرۈۋەتمەيدۇ، يوقمۇ ئاللاھ بىلىدۇ. چۈنكى ھەر بىر ئىنسان ئۇ دۇنيادا ھېساپ بېرىشى كېرەك. ئەندى ھېلىقى نەزىر ئۆتكۈزۈلگەن كافىغا كەلسەك ئېشىپ قالغان ئاش تاماقلار ژۇندا قاچىسىغا تۆكۈلىدۇ. ئۇنى ئالغانلار ئاپىرىپ چوشقىغا بېرىدۇ. نۇرغۇن قەنت - كەمپۈت، مېۋە - چېۋىلەر بۇزۇلۇپ تاشلىنىپ كېتىدۇ. مانا شۇنداق چوڭ ئىسراپچىلىق يۈز بېرىدۇ. بۇ ھاشەمەتلەر ئۈچۈن ساھىپخان ئاز بولغاندا 30-40 مىڭ بەزىلەر 50-60 مىڭ سوم، راسخود قىلىدۇ. ئاللاھ تائالا ئىسراپچىلىقنى چوڭ گۇناھ دېگەن ئېدى. ئەپسۇسكى بىز كافىلاردا نەزىر قىلىپ ساۋاپ تاپىمىدۇق، ئەكسىچە ئاللاھ ئالدىدا گۇناھكار بولۇپ قالدۇق. ئەزىز ۋە تەنداشلار! مەن زادىلا نەزىر - چىراق قىلماسلىق كېرەك، دېمەكچى ئەمەسمەن. مۇسبەتلىك بولغان ھەر بىر ئائىلىنىڭ ۋاپات بولغان ئاتا - ئانىسى، ئۇرۇق - تۇققان، قوۋمى - قېرىنداشلىرىنى ئەسلەپ، ئۇلارنىڭ روھىغا ئاتاپ خەتمە قۇرئان قىلغۇسى كېلىدۇ. بۇ بىز ئۇيغۇر خەلقىنىڭ ئەۋلاتتىن - ئەۋلاتقا ئادەت بولۇپ كېلىۋاتقان مىللىي ئۆرپى - ئادىتىمىزدۇر. بۇنى قىلمىساق كۆڭلىمىز يېرىم بولىدۇ. بۇ ئىشنى ئۆز ئارا ئۇرۇق - تۇققان، خولوم - خوشنا، مەھەللە ئىچى بىلەن ئۆز ئەھۋالىغا قاراپ ئۆتكۈزسەك ئىختىسادچانلىق ۋە مەنىلىك بولغان بولار ئېدى. ئەندى پەيشەمبىلىككە كەلسەك پەقەت ئۇرۇق - تۇققانلىرى بىلەنلا ئۆتكۈزۈش ئەزەلدىن كېلىۋاتقان قائىدە بولۇپ، ئۇنى كېڭەيتىۋېتىش ئۆز قائىدىمىزغا ماس كەلمەيدىغان نەزىر ئۆتكۈزۈشكە كەتكەن

مەبلەغلەرنى تۆۋەندىكى جايلارغا ئىشلەتسەك جەنابى ئاللاھ رازى بولىدىغان ئورۇنغا ئىشلەتكەن بولار ئېدۇق. مانا ھازىر قىشتا نۇرغۇن كەمبەغەل، كېسەل - مەجرۇھ ئائىلىلەر ئوتۇن - كۆمۈردىن قىيىنالمىقتا. ئۇلارغا ياردەم قىلساق زور ساۋاپ بولاتتى. شۇنداقلا ھەممىمىز رابىيە خانىم قادىرنىڭ يېقىندا سۆزلىگەن مۇراجىئىتىنى ئاڭلىدۇق. بىز ئەنە شۇلارغا بەرسەك مىللىئونلىغان مەزلۇم ئۇيغۇر خەلقىنىڭ ۋەتەن داۋاسى ئۈچۈن تىنىچ يول بىلەن قىلىنىۋاتقان سىياسىي كۆرەش يولىغا ھەسسە قوشقان، خەلقىمىزنىڭ مىللىي مۇستەقىللىق كۆرىشىنى قوللىغان بولار ئېدۇق.

ئەزىز ۋەتەنداشلار! شۇنداقلا يەنە ئۆز ئىختىيارى بىلەن يوقۇلۇپ كېتىشكە يۈزلىنىۋاتقان بېپەرۋالىق قىلمىشلىرىمىزنى ھەر قايسىلىرىنىڭ سەمگە سېلىپ ئۆتۈشنى زۆرۈر دەپ ھېساپلىدىم. ھازىر شەھرىمىزدىكى ئۇيغۇر ياشلىرىنىڭ بېسىم كۆپچىلىگى ئۇيغۇرچە ئوقۇيالمىدۇ، يازالمىدۇ. ئۇنى بەزىلەر ئۆز ھاكىمىيىتىمىزنىڭ يوقلىغىدىن، ئۆز ئانا تىلىمىزدا ئوقۇتۇلىدىغان مەكتەپلەرنىڭ بولمىغانىدىن دەپ چۈشەندۈرىدۇ. يەنە ئۇنىڭدىنمۇ ئېغىر بىر ئەھۋال شۇكى كۆپلىگەن ئۇيغۇر ياشلىرى ئۇيغۇر تىلىدا سۆزلەشنى بىلمەيدۇ. بەزى بىلىدىغانلىرى ئۇيغۇر تىلىدا سۆزلەشنى خالىمايدۇ (نومۇس قىلىدىغان بولسا كېرەك). بەزى ئاتا-ئانىلار بالىلىرىنى تىلى چىقىشقا باشلىغاندىن تارتىپ رۇس تىلىدا سۆزلىشىشكە ئۈگىتىدۇ. ئەڭ قىزىقى يېشى خېلى چوڭ ئۆزى ۋەتەندىن چىققان قېرىنداشلىرىمىز مازلىشىپ ھەر بىر سۆزىگە رۇسچە ئارىلاشتۇرۇپ سۆزلەشنى (ئۆزلىرى رۇس تىلىنى ياخشى بىلمىسىمۇ) ياخشى كۆرىدۇ. بالىلىرى ۋە نەۋرىلىرىگە رۇسچە سۆزلەپ كېتىدۇ.

ئەزىز ۋەتەنداشلار! بىز قاياققا كېتىپ بارىمىز؟ ئۆز ئىختىيارىغىز بىلەن مىللەت سۈپىتىدە يوقۇلۇپ كېتىشكە، ئەۋلاتلىرىمىزنىڭ بىزدىن كۈتكەن ئۈمۈتلىرىگە ساتقۇنلۇق قىلىش يولىغا قاراپ يۈزلىنىۋاتقانلىغىمىز موشۇ ئەمەسمۇ؟ ئۆز تىل يېزىغىنى بىلمىسە ئۇنى قانداق ئۇيغۇر دېيىشكە بولىدۇ؟ مەن - ئۇيغۇر دېگەن

تەغدىردىمۇ ئۆز مىللىتىنىڭ تارىخىنى، ئەۋلادىنىڭ كىملىكىنى بىلمىسە، ئۇنىڭ قەلبىدە مىللىي غۇرۇر نەدىن بولسۇن؟ مەن بۇ يەردە خىتايلارنىڭ ئۇيغۇرلارنى مىللەت سۈپىتىدە ئوتتۇرىغا ئېلىپ بېرىۋاتقان ئاسسىمىلەتسىيە قىلىش سىياسىتى ئۈستىدە توختالمايمەن. ئەپسۇس، مىڭ ئەپسۇسكى بىز قىرغىزىستاندەك بىر ئەركىن، دېموكراتىيە يولىغا ماڭغان دۆلەتنىڭ تەڭ ھوقۇقلۇق پۇخراسى سۈپىتىدە ياشاپ تۇرۇپمۇ ئۆزلىكىمىزدىن رۇسلىشىپ يوقاپ كېتىشكە يۈزلىنىۋاتقانلىغىمىز ھەر قانداق ۋىژدانلىق كىشىلەرنى ئەجەپلەندۈرىدۇ. شۇڭا بىز نەزىر - چىراقنى قىسقارتىپ ئاشقان پۇللىرىمىزنى جەملەپ بىر مەكتەپ سېلىپ، كۈرسى ئېچىپ، ئۇيغۇر تىلى - يېزىقىنى ھەقسىز ئوقۇتۇشنى يولغا قويالسا قانچىلىك ساۋاپلىق ئىش قىلغان بولار ئېدۇق. بۇ قىلغىلى بولمايدىغان ئىش ئەمەسقۇ. مەسلەن مۇستافا مەسچىتكە قاراشلىق كەڭ بوش يەر تۇرۇپتۇ.

ئۇندىن باشقا بىزنىڭ بار - يوقى بىردىن بىر ئۇيغۇرچە گېزىتىمىزنىڭ يېرىمىدىن كۆپ قىسمى رۇسچە ۋە كىرىل ھەرپىدە چىقىشقا باشلىدى. چۈنكى بېسىم كۆپچىلىك مۇشتەرىلەرنىڭ ئەرب ئېلىپبەسى ئاساسىدىكى ئۇيغۇر يېزىقىنى ئوقۇيالمىغانلىغىدىن شۇنداق قىلىشقا مەجبۇر بولدى. بۇ ھازىرقى رېئال ئەھۋالدىن قارىغاندا توغرا. لېكىن بىز ئاخىرقى ھېساپتا بۇرۇنقى كوممۇنىستلارنىڭ ئىنتېرناتسىئونالزم تۈپەيلى پەيدا بولغان، ئاخىر مىللەتلەرنى بۆلۈپ ئىدارە قىلىپ، پارچىلاپ زۇتۇپۇتتىش تاكتىكىسىنىڭ تەسىرىگە بېرىلىپ ئۆز خەلقىمىزنى ئىككىگە بۆلۈپ بىرىنى بىرى چۈشىنەلمەيدىغان، پارچىلىنىپ يوقۇلۇپ كېتىش گىرداۋىغا تېزىرەك يېتىپ بېرىشنى رىغبەتلەندۈرۈش رولىنى ئويناۋاتقىنىمىز يوقمۇ نېمە؟ ئەگەر بىز ئانا ۋە تىنىمىزدە ياشاۋاتقان 20 مىللىئوندىن ئارتۇق قېرىنداشلىرىمىز قوللىنىۋاتقان يېزىقىمىزدىن ئاجىراپ قالسا كېلەچەك ئەۋلاتلىرىمىزنىڭ كىم بولۇپ قېلىشىنى ئويلاۋاتامدۇق، يوقمۇ؟ بىز يەنە نەگە كېتىپ بارىمىز؟ ھازىر بىزلا ئەمەس، قازاقىستاندىكى زىيالىلىرىمىزمۇ بۇ

مەسىلە ئۈستىدە باش قاتۇرۇشقا باشلىدى. بىز بولساق ھېچ ئويلىنىپ كۆرمەستىنلا بۇ ئىشنى يولغا قويدۇق. بۇ مەسىلىنى ھەل قىلىش چارىسى ھازىرچە ژۇقۇرىدا ئېيتىلغاندەك بىرەر مەكتەپ پەيدا بولۇپ ئۈمۈمىيۈزلۈك تىل-يېزىقنى ئۈگۈنۈشنى يولغا قويغانغا قەدەر گېزىتىمىزدىن ئۇيغۇر يېزىقىنى ئۈگىتىدىغان بىر سەھىپە ئېچىش تەلەپكە مۇۋاپىق بولغان بولار ئىدى. چۈنكى ئۆزلىگىدىن ئۇيغۇرچە ئۈگۈنۈشنى ئارزۇ قىلىدىغان ياشلار ئاز ئەمەس. شۇنداق قىلساق بىر، ئىككى يىلغا قالماي ئۇيغۇرچە ئوقالايدىغان مۇشتىرىلارنى كۆپەيتىۋالغان بولار ئىدۇق.

ئەزىز ۋە تەنداشلار! ئەگەر مېنىڭ ژۇقۇرىدىكى پىكىر تەكلىپلىرىم ھەر قايسى ئىشلارنىڭ بېساتىغا توغرا كەلسە ھەر بىر مەسچىت ئىماملىرى، يېڭىتاشلىرى ۋە مەھەللە باشلىقلىرىنىڭ مەزكۇر ماقالىنى ئوقۇپ چۈشەندۈرۈپ خەلقىمىزنىڭ ئىنكاسلىرىنى ئېلىپ گېزىتىمىزگە مەلۇم قىلىشلىرىنى ئۈمۈت قىلار ئېدىم. ئۇلۇق ئاللاھ ھەممىمىزنى ھەق يولدىن ئاداقتۇرمىسۇن، خەلقىمىزگە تىنچلىق، خاتىرجەملىك ئاتا قىلسون.





## ئۇنىڭ يىلتىزى نەدە؟

كوممۇنىستلار ئەزەلدىنلا ئىدىيەۋىي كۈرەشكە، يەنى ئىدىيەسىنى ئۆزگەرتىش، ئۆز ئىدىيەسىنى باشقىلارغا سىغدۇرۇشقا ئالاھىدە ئەھمىيەت بېرىپ كەلدى. شۇڭلاشقا ئۇلار ھەر قانداق بىر جازالاش ھەرىكىتىنى باشلاشتىن ئىلگىرى ئىدىيەسىنى تەكشۈرۈشنى ئاساس قىلىپ ئېلىپ باردى. ئۇلار دائىم ئىدىيەۋىي كۈرەشنى قۇراللىق كۈرەشتىنمۇ مۇھىم ئورۇنغا قويدى.

مانا بۇ ئۇلارنىڭ «تىنچ يول بىلەن»، «بىر پاي ئوق چىقارماي» شەھەر ئېلىش تكتىكىسى ئىدى. ھازىر بىشكەكتە خىتاي تەرەپتىن ئورنىتىلغان تېلېۋىزىيىلەر ۋە رادىئو ئۈزۈپلەر ئارقىلىق «بۈگۈنكى جۇڭگوغا بىر ئەزەر»، «ھازىرقى جۇڭگونىڭ تەرەققىياتى»، «جۇڭخۇا مىللەتلەرنىڭ ئىتتىپاقى» ۋە ھاكازى دېگەنگە ئوخشاش تېمىلاردا خىتايدا مەخسۇس ئورتا ئازىيە ئۈچۈن ئىشلەنگەن كۆرسىتىشلەرنى نامايىش قىلىپ، خىتايپەرەست، نامى چىرايلىق، قورچاق بىر نېمىلەر ئارقىلىق خىتايدا ئورتا ئازىيە ئۈچۈن مەخسۇس تەييارلانغان رەڭلىك گېزىت-ژۇرناللارنى تارقىتىش (بۇنداق گېزىت-ژۇرناللار خىتانىڭ ئىچكى كىتاب بازارلىرىدا تارقىتىلمايدۇ) ئىشلىرى ئېلىپ بېرىلۋاتىدۇ. لېكىن خىتاي كوممۇنىستلىرى بۇ ھەرىكەتلەرنى ئۆزلىرىنىڭ ھەقىقىي مۇددىئاسىنى ئەمەلگە ئاشۇرۇش ئۈچۈن قانائەتلىنەرلىك دەپ ھېساپلىمايدۇ. ئۇلاردا قېدىمدىن قوللىنىپ كەلگەن «ھاررودا توشقان ئالدىدىغان»، «سۈنى لېيىتپ بېلىق تۇتىدىغان» ئاتا مىراس سىياسىي يول بىلەن يەنىمۇ چوڭقۇرراق ئەمەللەشتۈرۈش ئۈچۈن ئۆز ئاگېنتلىرىدىن پايدىلىنىپ ئادەملەرنىڭ، بولۇپمۇ ياشلارنىڭ يۈرىكىگە قول سېلىپ، ئۇلارنىڭ ئىدىيەسىنى خىتايغا مايىل قىلىپ ئۆزگەرتىش، مىللىي مۇستەقىللىق دېگەن گەپنى چۈشەنمەيدىغان ھېچ نەرسىنى پەرق

قىلماي قوساق ئۈچۈنلا ئىشلەيدىغان، مىللىي غورۇرى يوق، خاھىشى بىلەن قۇللۇققا قايىل بولۇپ ياشاشنى ئويلايدىغان، ھېچ نەرسىگە ئېتىۋار قىلماي، ھەممىگە بېپەرۋا قارايدىغان، بىجۇتلارغا ئايلىنىدۇرۇپ قويۇشنى نىيەت قىلىدۇ. ئۇلار ياشلار ئارىسىدا خىتاينىڭ كۈچلۈك، قۇدرەتلىك، تەرەققىي قىلىۋاتقان چوڭ دۆلەت ئېكەنلىكىنى، خىتاي مىللىي سىياسىتىنىڭ ئادىللىغىنى تەشۋىق قىلىش ئارقىلىق ئۇلارنىڭ قەلبىدىن ۋەتەن، مىللەت، ئازاتلىق، مۇستەقىللىق دېگەنگە ئوخشاش خىتاينىڭ مۇستەملىكىچىلىك زوراۋانلىغىغا مايىل ئەمەس ئىدىيەسىنى يەنى ئۇچقۇنى ئۆز جايىدا، ئۆز ۋاقتىدا ئۆچۈرۈپ ئۇنىڭ يالقۇنلاپ كېتىشىنىڭ ئالدىنى ئېلىش تەكلىپىنى بىلدۈردى. يۇقۇرىدا ئىزھار قىلىنغان «مەنمۇ ئۇيغۇرمەن. مېنىڭمۇ دۆلىتىم بار. دۆلىتىمنىڭ چېگراسى بار ئېدى. ئارمىيەسى بولغان. ئۇنى خىتايلار بېسىپ ئالدى. مەنمۇ ئىنسان بولۇپ تۇغۇلغان. باشقىلارغا ئوخشاش ئۆز يېزىغىم بىلەن يېزىپ، ئۆزەمنى ئۆزۈم باشقۇرۇپ ياشىغىم كېلىدۇ» دەيدىغان ئىدىيەسىنى ئۆزگەرتىپ «بىزنى خىتايلار باشقۇرۇش كېرەك. خىتايلار بولمىسا بىز ياشالمايمىز. تەرەققىي قىلالمايمىز. قوسۇغۇم توق، كىيىم پۈتۈن بولسا بولىدۇمۇ، بىزگە ئەركىنلىك دېگەننىڭ نېمە كېرىكى بار» دەپ ئويلايدىغان ئۆزىنىڭ كىملىكىنى، ئۆز تارىخىنى بىلمەيدىغان «قوللۇق» دېگەن نېمە، نېمە ئۈچۈن موشۇنداق قۇللۇققا چۈشۈپ قالغانلىغىنى چۈشەنمەيدىغان قىلىپ زەھەرلەشتىن ئىبارەتتۇر. بۇ تەربىيەۋىي - تەشۋىقىي ئىدىيە ئۆزگەرتىش ۋەزىپىسىنى ئۆتەپ، ئۆز خوجايىنلىرى ئۈچۈن خىزمەت قىلىۋاتقانلار كىملىرى؟ ئۇلار بىز بىلەن توي - تۆكۈندە، نەزىر - چىراقلاردا بىللە بولۇۋاتقان، بىز بىلەن بىللە مەشرەپ ۋە چايلىرىنى ئوينىۋاتقان، بىزگە ئوخشاش، بىزدىنمۇ چىرايلىق كېلىشكەن ئۆز قېرىنداشلىرىمىزدۇر. لېكىن ئۇلارنىڭ ئالاھىدىلىكى شۇكى ئۇلار مەنەسپنى بەك ياخشى كۆرىدۇ. پۇل دېسە

«ئانىسىنى سېتىۋېتىشتىن يانمايدۇ». مانا بۇ خىتايلىرىنىڭ ئۆز قولىمىز بىلەن پۈتمىزغا پالتا چاپتۇرۇش ھېلى نەپەرەتلىرىنىڭ پەقەت بىر تۈرىدۇر.

بىز ئۆزىمىزنىڭ ۋەتەن داۋايىمىزنى ئەۋلاتتىن - ئەۋلاتقا چۈشەندۈرۈپ، سىڭدۈرۈپ مىراس قالدۇرۇشنى نىيەت قىلىمىز. كەلگۈسىدە ۋەتىنىمىزنىڭ چوقۇم ئازات بولىدىغانلىغىغا، خىتاي مۇستەملىكىچىلىرىنىڭ ئىسكەنجىسىدىن قوتۇلۇپ، ئەركىن ياشاشىغا ئىشىنىمىز. چۈنكى جانابى ئاللاھنىڭ «بىر قېتىم خار بولغان ئىنساننى، يەنە بىر قېتىم ئەزىز قىلىمەن» دېگەن ۋەدىسى باردۇر.

ئەزىز ۋەتەنداشلار! بىز خىتاينىڭ قۇدرەتلىك كۈچلۈك، چوڭ دۆلەت ئېكەنلىكىنى بىلىمىز. شۇنداقلا خىتاي مىللىتى ئىچىدىمۇ، ئادالەتپەرۋەر، ئىنسانپەرۋەر زاتلارنىڭ بارلىغىغا چوقۇم ئىشىنىمىز. شۇنداقلا ھازىرقى دۇنيا 21 - ئەسىرى - مۇستەملىكىچىلىكنىڭ ئاخىرقى زەنجىرلىرىنى پاچاڭلاپ تاشلاپ، ئېزىلگەن مىللەتلەرنىڭ ئۆز ئەركى بىلەن ياشىشىنى چوقۇم تەمىن قىلىدىغان جەڭگىۋار ئەسىردۇر. مىللىي مۇناپىقلار قانچە چىرايلىق پەدەزلەپ خىتاينىڭ مۇستەملىكىچىلىكىنى يوشۇرسىمۇ، بەربىر ئاينى ئىتەك بىلەن ياپالمايدۇ. ئۇلارنىڭ ئۆز ھاكىمىيىتىنى ساقلاپ قېلىش ئۈچۈن قىلىۋاتقان ھېلى - نەپەرەت ۋە زوراۋانلىقلىرى دۇنيادىكى پۈتۈن ئىنسانلارغا ئايان بولۇشقا باشلىدى. تاجاۋۇزچىلارغا سېتىلىپ خىزمەت قىلىۋاتقان خائىنلار قانچە قېلىن ۋە رەزىكى بولسىمۇ كېلەچەكتە خەلق ئالدىدا چوقۇم رەسۋا - شەرمەندە بولغۇسىدۇر. سەن ھەقىقىي ئىنسان بولساڭ، بوزەك قىلىۋاتقانلار ئەمەس، بوزەك بولىۋاتقان بېچارە مەزلۇم خەلقىمىز تەرىپىدە تۇرۇشنىڭ كېرەك. شۇ چاغدا خەلق سېنى ھۆرمەتلەيدۇ ۋە مەڭگۈ ئۇنتىمايدۇ.

بەزىلەر ئۆزلىرىنىڭ 2 - 3 كىشى بىرلىشىپ قۇرۇۋالغان ئىختىسادىي بىرىكمىلىرىنى چىرايلىق ناملار بىلەن يەنى پالانى - پۈكۈنى «فوندى» دەپ ئاتاۋېلىپ، ئەنە شۇ «فوندىلىرىنى» ئىتتىپاق قاتارغا قويۇپ قىرغىزستاندىكى ئۇيغۇرلارنى نۆۋەت بىلەن باشقۇرۇش ھوقۇقىنى تەلەپ قىلارمىش. ياق، ئەپەندىم، بەكمۇ چوڭ خىزمەت قىلىپ ئۆز خوجايىنىلىرىڭىزنى خوشال قىلىش خام - خىيالىدا بولۇپتېپسىز. «ئىتتىپاق» قىرغىزستاندىكى 50 مىڭدىن كۆپرەك ئۇيغۇرلارنىڭ ۋەكىللەر قۇرۇلتىيى ئارقىلىق سايلانغان ئۇيغۇر خەلقىنىڭ ئامماۋىي - سىياسىي جەمىيىتى. سىزنىڭ بولسا تۆرت توك - توكنىڭ بىرلىشىپ قۇرغان ئىختىسادىي فىرمىسى. سىزگە شۇنى كېسىپ ئېيتىشنى زۆرۈر دەپ ھېساپلايمىزكى سىزلەرنىڭ «فوندى» لىرىڭىزنىڭ ئۇيغۇر خەلقىنى باشقۇرىدىغان سالاھىتىمۇ يوق. ھوقۇقىمۇ يوق. سىزگە يەنە نېمە ئۈچۈن ئۇيغۇر جامائىتىنى باشقۇرۇش لازىم بولۇپ قالدى!؟

خىتايلار ھەر خىل يوللار بىلەن ئۆز ئىدىيەسىنى باشقىلارغا سىغدۇرۇش ئۇسۇلىنى ئېلىپ باردى. يەنى مەجبۇرى - قورقىتىش، زورلىق قىلىش ئارقىلىق، ئۆز ئىدىيەسىنى باشقىلارغا تېخىش، ئالداش، پۇل بىلەن سېتىۋېلىش چارىلىرىنى قوللىنىپ كەلدى. بۇنىڭ ئىچىدە ئەڭ مۇھىمى مەنەسەپپەرەست شۇھرەتپەرەست، ئۆز ئەۋلادىنى ئۆلتۈرگەن، زۇندىخورلۇققا ئادەتلەنگەن نجىس خائىنلاردىن پايدىلاندى. بىزگە ھازىرقى مىللىي مۇنقەرىز بولۇپ يوقۇلۇپ كېتىش يەنى چوڭ مىللەتنىڭ بىزنى تامامەن زۇتۇۋېتىش خەۋپى ئاستىدىكى ئېچىنىشلىق، دەھشەتلىك بىر ئۆتكىنچى دەۋردە يەنى جان تىكىپ، پۈت تىرەپ ئۆزىمىزنى مۇداپىيە قىلىشتەك بىر جىددى ۋەزىيەتتە تۇرۇۋاتقان چېغىمىزدا، مىللىي مۇناپىقلار بىلەن بولغان چېكارىنى قەتئى ئايرىپ، ئۇيغۇرنىڭ ياشلىرىنى ھەر خىل ئۇسۇللار بىلەن ئاداڭلىتىش، ياشلىرىمىزنىڭ مىللىي غورۇرىنى يوق قىلىپ،

ئىدىيەسىنى چىرىكلەشتۈرۈپ، كېلەچەك ۋەتەن داۋايىمىزنىڭ مىراسخورلىرىنى زەھەرلەشكە قەتئى يول قويماسلىغىمىز لازىم. خىتايلارنىڭ ئۇيغۇرلارنى ھەزىم قىلىپ يۇتۇۋېتىش، يوق قىلىۋېتىش ئۈچۈن تۈزگەن ئۇزۇن مۇددەتلىك پىلانىنى ئەمەلگە ئاشۇرۇش ئۈچۈن بىر مەزگىل تىنچ خاتىرجەم ۋەزىيەتنىڭ لازىملىقى ھېچ كىمگە سىر ئەمەس. شۇڭلاشقا موشۇ مۇھىم ۋەزىپىنى ئورۇنلاۋاتقان جاسۇسلىرى ئۈچۈن مىللىئونلاپ پۇل سەرپ قىلىۋاتقانلىقى ھەممە ئادەمگە روشەندۇر. ئۇلار ئۆزلىرىنىڭ تەشۋىقات - تەرغىبات ئاپپاراتلىرىدىن پايدىلىنىپ، جېنىنىڭ بارىچە كۈچەپ خىتايىنى ماختاشماقتا. راست بىز بىلىمىز خىتاي ناھايىتى چوڭ بىر يېرىم مىللىئارد نەپۇسقا ئېگە قۇدرەتلىك دۆلەت. ئۇ ناھايىتى تېز ئۇچقاندەك تەرەققىي قىلىۋاتىدۇ. نۇرغۇنلىغان چىرايلىق قۇرۇلۇشلارنى سالىدى، يېڭى - يېڭى شەھەرلەرنى تۆمۈر يولىنى ئۇيغۇرىستاننىڭ ئىچكى رايونلىرىغا يەتكۈزۈپ كەلدى. بىزنىڭ ۋەتىنىمىز ئۇيغۇرىستاننى خىتايلاشتۇرۇش، ئۇيغۇرلارنىمىللەت سۈپىتىدە يوق قىلىۋېتىش پىلانىنى ئەمەلگە ئاشۇرۇش ئۈچۈن شىنجاڭغا نەچچە ئون مىللىئون خىتاي ئاققۇنلىرىنى ئەكىلىپ ئورۇنلاشتۇرۇپ بولدى. قالغانلىرىنى ھازىرمۇ جىددىي ھالدا داۋاملىق توشماقتا. بۇنىڭ ھەممىسى راست. لېكىن، ئۇيغۇرىستان - مېنىڭ ۋەتىنىم، دەپ قويغانلىقى ئۈچۈن قانچە مىڭلىغان ياشلىرىمىزنى ئېتىپ ئۆلتۈرۈۋەتكەنلىگىنى، مىڭلىغان ياشلىرىمىزنىڭ ناھەق تۈرمىلەردە ئازاپلىنىۋاتقانلىغىنى، بالا تۇغمەن دېگەنلىكى ئۈچۈن مىڭلىغان ئاياللىرىمىزنى جازاۋاتقانلىغىنى، مانا يېقىندىلا خىتاي ئاياللىرى بىلەن ئوخشاش تەڭ ھوقۇقتا ياشاشنى تەلەپ قىلغان بېگۇنا 600 دىن ئوشۇق ئۇيغۇر ئاياللىرىنىڭ تۇتقۇن قىلىنىپ قاقماققا ئېلىنغانلىغىنى، ئۇيغۇر ئاياللىرىنىڭ ئاياق ئاستىدا دەپسەندە قىلىنىۋاتقانلىغىنى، يېزىلاردا بىر پارچە نانغا زار قاخشاپ ھوقۇقىدىن مەھرۇم قىلىنغان بېچارە

ئۇيغۇر دېھقانلىرىنى ئۇ مۇناپىقلار كۆرمەيۋاتامدىكىن! شۇڭلاشقا خىتاي ياللانمىلىرىنىڭ تەشۋىقاتىغا قۇلاق سالماسلىغىمىز، ئۆزىمىزنىڭ ۋەتەن سۆيۈش پوزىتسىيەمىزدە چىڭ تۇرىشىمىز لازىمدۇر.

جانابى ئاللاھ «ۋەتەننى سۆيۈش ئىماننىڭ جۈملىسىدىندۇر» دېگەن ئىدى.

مەن دوستىمىز شائىر ئابدۇمانناپ قاسىمنىڭ «خائىن» دېگەن شېئىرىدىن بىر - ئىككى ئۇزۇندىنى سىلەرگە ھاۋالە قىلىشنى لايىق كۆردۈم.

خائىننىڭ بويىندا تۇمارى بولماس،  
كۆز بىلەن كۆرۈپ بولماس، قول بىلەن تۇتۇپ.  
ساتماستىن تىنچىماس، كۆڭلى ھېچ تولماس  
كىملىرىنى بەرمىگەن ئۇ دۈشمەنگە تۇتۇپ.

ئاگاھ بول مىللىتىم كەينىڭدە خائىن!  
جەڭگىۋار سېپىڭدە قوينىڭدا خائىن!  
پوتوڭنىڭ تېگىدە - ئالدىڭدا خائىن!  
«تۇمار» دەپ ئېسىلغان بويىڭدا خائىن!



## ۋەتەن داۋاسىنى كىم قىلىش كېرەك؟

بۇ مەسىلە ئۈستىدە مۇلاھىزە قىلىشتىن بۇرۇن، ۋەتەن داۋاسىنى قىلىش كېرەكمۇ، يوقمۇ؟ دېگەن مەسىلىنى بىر تەرەپ قىلىشىمىز زۆرۈر بولسا كېرەك!

يېقىندا بىر سورۇندا، ئۆزىنى مۇتەپەككۈر ھېساپلايدىغان زىيالىلىرىمىزدىن بىرى: قەشقەردىن تارتىپ تا ئۈرۈمچىگىچە يوللارنىڭ ئەينەكتەك چىرايلىق، كەڭ، ئازادە ياسالغانلىغى، ئۈرۈمچىگە ئىلگىرى 3 كۈن يولدا قونۇپ بارسا، ھازىر قونمايلا بىر كۈندە بېرىش ئىمكانىيىتىنىڭ يارىتىلغانلىغى، شۇنداقلا يەركەنت، قاغىلىق ناھىيەلىرىگە ئادەم ھەيران قالغىدەك ئۆيلەرنىڭ سېلىنغانلىغى، ھەتتا ئالما - ياڭاقلارنىمۇ ساناپ قويغاندەك بىر خىل، ئوخشاش چوڭلۇقتا ئۆستۈرۈپ، يېتىشتۈرۈۋاتقانلىغى ۋە باشقا تېخنىكا يېڭىلىقلىرىنى شەرھىلەپ سۆزلەپ بەردى. يەنە بىر كىشى، جەنۇبى شىنجاڭدا ئۇيغۇرلارغا «ئىشەك بېقىپ بوداڭلار، گۆشنى سىلەردىن ئېلىپ، ئىچكىرى جىتايغا ئاپىرىپ ساتىمىز. خەنسۇلار ئىشەك گۆشنى ياخشى كۆرىدۇ»، دەپ تەشۋىقات قىلغان ئېدى. دېھقانلار ئىشەكلىرىنى سەمىرتىپ، گۆشنى سېتىپ، تۈرمۈشى ياخشىلىنىپ كەتتى، دېدى. ھېيتلاپ بىر ئۆيگە كىرىپ قالدۇق. ئۆي ئېگىسى (ئايال) يېقىندا ۋەتەنگە بېرىپ كەلگەن ئېكەن. بىزنىڭ كىرىشىمىز بىلەنلا، بىر پىيالە چاي قۇيماي تۇرۇپ:

- بىز بىلمەيدىكەنمىز، ۋەتەندىكىلەر: «سىلەر ۋەتەن - ۋەتەن، دەپ بىزنى ئارامىمىزچە ياشىغىنى قويمايۋاتىسىلەر. بۇ ياقتا ھەر كىم ئۆز كەسپىنى قىلىپ ياخشى ياشاۋاتىدۇ. مەسىلەن. قوناق تېرىدىغانلار قوناق تېرىپ، ئىشەك باقىدىغانلار ئىشىگىنى بېقىپ، قاسساپ گۆشنى، ناۋاي نېنىنى سېتىپ جان بېقىۋاتىمىز. سىلەر ۋەتەننى ئازات قىلمىغاندىن كېيىن ... قىسىپ، سىڭگەن پوماڭلارنى

يەپ، تىنچ ژۇرسەڭلار بولمامدۇ»، دەيدىكەن دەپ ئەزۋەلەپ كېلىپ باراتتى، كىرگەنلەر «ئامىن ئاللاھۇ ئەكبەر» دەپ گىپنى يېرىم يولدا قالدۇرۇپ ئۆيىدىن چىقىپ كەتتى.

تېلېۋىزور مۇخلىسلىرىدىن بىرى: - يېقىندا ئۈرۈمچىدە ھۆكۈمەت باشلىقلىرى بىلەن چەت ئەل مۇخبىرلىرىنىڭ سۆھبىتى ئۆتكۈزۈلدى. سۆھبەتتە ئاۋتونوم رايونلۇق پارتكوم سېكرېتارى لى... «بىز ئۇيغۇرلارغا مۇستەقىللىقتىن باشقا نېمە سورىسا، ھەممىسىنى بېرىمىز» دېدى، دەپ مەغرۇرلىنىپ كەتتى. يەنە بىر ئىنسان: - بىز ھىچ نەرسە قىلالمايمىز. ۋەتەن - ۋەتەن دېگەننىڭ ھەممىسى قۇرۇق گەپ. شۇڭلاشقا ئۆزىمىزنىڭمۇ كالىسىنى ئايلاندۇرماي، خۇدانىڭ بەرگىنىگە شۈكرى قىلىپ «ئاللاھ، ئۆزەڭ بىر تەرەپ قىلارسەن»، دەپ ژۇرگىنىمىز ياخشى، دەيدۇ. ئۇنداق بولسا ۋەتەن داۋاسىنى قىلىشنىڭ ھاجىتى يوقمۇ؟

ئەندى مەسلىنىڭ يەنە بىر تەرىپىنى قاراپ كۆرەيلى.

يېقىندا يېشى چوڭ، تەقۋادار ئادەم بىر ئايلىق مۇددەت بىلەن ۋەتەنگە بېرىپ 14 كۈندە قايتىپ چىقىپتۇ. - مەن ۋەتەنگە بارمىساممۇ بوپتىكەن، بارغىنىمغا پۇشايماق قىلىپ قالدىم. غۇلجا شەھرىدە ئالتە - ئالتىدىن ئىككىگە بۆلۈنگەن خىتاي ئەسكەرلىرىنىڭ بىر گرۇپپىسى يولنىڭ ئوڭ تەرىپىدە، يەنە بىر گرۇپپىسى يولنىڭ سول تەرىپىدە توختىماي مېڭىپ تۇردىكەن. كەچ سائات 9دىن كېيىن بىرمۇ كىشىنىڭ مېڭىشىغا رۇخسەت يوق ئېكەن. كۈندۈزلىرىمۇ 4-5 دىن توپىلىشىپ تۇرغان ئۇيغۇرلار كۆرۈنمىسە، دەرھال تۇتۇپ ئېلىپ كېتىدىكەن. مېنى چېگرادا نەگە بارسەن؟ ئۇ كىم؟ نېمەڭ بولىدۇ؟ نېمە ئىش قىلىدۇ؟ نېمە مەقسەت بىلەن كەلدىڭ؟ دەپ سوراق قىلدى. غۇلجىغا بارغاندىن كېيىنمۇ «ئەنچەنچۈي» (دۆلەت بېخەتەرلىك) ئورگىنىنىڭ ئادەملىرى كېلىپ مەن چۈشكەن ئائىلىدىكىلەرنى تەكشۈرگەندىن تاشقىرى، مېنىمۇ



سۆھبەت ئۆتكۈزۈمىز دەپ كۆپ ئاۋارە قىلدى. بارغىنىمغا توپىدۇم، -  
دېدى. يەنە بىر جەنۇبى شىنجاڭدىن چىققان كىشى:

- ئاكا بىز ئۇيغۇرلار تەس كۈندە قالدۇق. قارىساڭ - كۆزۈڭنى  
ئويىمەن، ماڭساڭ - پۈتۈڭنى، تۈتسەڭ - قولۇڭنى چاپمەن، دەيدۇ.  
ئىش ئورۇنلىرىنىڭ ھەممىسىدە خىتايلار. ئۇلارنىڭ مۇئاشى ياخشى.  
ئۇيغۇرلارغا ئىش يوق. ھازىرقى يېڭى سالغان چىرايلىق ئۆيلەرنىڭ  
ھەممىسىدە خىتايلار ئولتۇرىدۇ. رېستورانلاردا ئويناۋاتقان،  
ئۇيغۇرلارنىڭ قىزلىرىنى ئوينۇتۇپ قويۇپ تاماشە كۆرۈۋاتقانلارنىڭ  
ھەممىسى خىتايلار. بىزنىڭ يۇرتتا بىر بالا ئوقۇشماي «ختاي» دەپ  
قويغان ئېكەن، «سەن خەنسۇ دېمىدىڭ، مىللەتچى - بۇزۇق  
ئۇنسۇر» دەپ تۇتۇپ كەتتى. شىنجاڭدىن ماي، كۆمۈر، تۆمۈر،  
گۆش، ئاشلىق تۇرماق ياغاچ - كۆتەكلەرنىمۇ توختىماي ئىچكىرىگە  
توشۇپ كېتىۋاتىدۇ. ئۆزلىرىگە لازىم بولغانلىقى ئۈچۈن يوللارنى تازا  
ياخشى قىلىپ ياساۋەتتى. پوئېزىد دېگەن بىر بالا بولدى. ھەر كۈنى  
نەچچە مىڭ يالاڭغىداق خىتايلارنى ئەكىلىپ ئالتە شەھەرگە  
توشقۇزۇۋەتتى. بىز جاندىن - جاق تويۇپ كەتتۇق، - دەيدۇ.  
يېقىندا بىر توپ ئاياللارنىڭ يىغىلاپ تۇرۇپ: «ئەي ئۇلۇغ ئاللاھ،  
مەزلۇم خەلقىمىزنى خىتاي زالىملىرىنىڭ زۇلۇمىدىن، تۆمۈر تاپىنى  
ئاستىدىن قۇتۇلدۇرۇپ، يورۇقلۇققا چىقىشىغا ئۈزەڭ مەدەت  
بەرگەيسەن. بىزنى مەڭگۈ ۋەتەنسىز بولۇپ قېلىشىمىزدىن  
ساقلىغايسەن. بىلىپ - بىلمەي قىلغان گۇناھلىرىمىزنى  
مەغپىرەت قىلىپ، بىزنىڭمۇ ئىنسانلار قاتارىدا ئەركىن  
ياشىشىمىزنى نەسىپ قىلغايسەن، - دەپ قىلغان دۇئاسىغا داخىل  
بولۇپ قالدۇق. يېقىندا بىر گۇرۇپپا زىيالىلار بىلەن ئۇرۇشۇپ  
قالدۇق. ئۇلاردىن بىرسى:

- خىتايلار شىنجاڭنى پارچىلاپ بۆلۈپ تاشلىدى. ئۇيغۇرلارنىڭ  
ئانا ماكانى ئاتۇشنى «قىرغىز ئوبلۇسى» دەپ، بۆرتالانى «موڭغۇل

ئوبلۇسى»، شەرقىي تۈركىستان دۆلىتى قۇرۇلغان ئىلى، ئالماي، چۆچەك قاتارلىق كەڭ زىمىننى «قازاق ئوبلۇسى» دەپ بۆلدى. ئەنئەنىۋىي بىر پۈتۈن مۇستەقىل دۆلەت قۇرۇش مەسلىسى قانداق بولار ئېكەن، - دېدى.

يەنە بىرى:

- خىتايلار ئاز سانلىق مىللەتلەرنى بۆلۈپ ئىرادە قىلىش، پارچىلاپ يوقۇتۇشنى مەقسەن قىلغان ئىدى. ئۇلار مۇشۇ ئۇسۇل بىلەن نەچچە مىللىئون خىتاي ئاققۇنلىرىنى ئورۇنلاشتۇرۇۋېلىش ئىمكانىيىتىگە ئېگە بولدى. لېكىن سىياسىي جەھەتتىن مۆلچەرلىگەن ئەسلىي مەقسەتكە يېتەلمىدى. چۈنكى ئۇيغۇر، قازاق، قىرغىز، ئۆزبەكلەرنىڭ تىلى بىر، يېزىقى بىر، ئۆرپى-ئادىتى بىر، كېلىپ چىقىشىمۇ بىر، ھەتتە دىنى ئىتىقادىمۇ بىر تۈركىي تىللىق قېرىنداش خەلقلەر بولغانلىقى ئۈچۈن ئۇلار بىر - بىرىنى قېرىنداش دەپ ھېساپلايدىغان، بىر-بىرىگە كۆيۈنىدىغان، ئورتاق دۈشمەنگە بىرلىشىپ قارشى تۇرۇشقا جانلىرىنى پىدا قىلىشقا تەييار مىللەتلەر ئىدى.

ئۇنىڭ جانلىق مىسالى، شەرقىي تۈركىستان ئىنقىلاۋىدا پەقەت ئۇيغۇر، قازاق، قىرغىز، ئۆزبەك، تاتارلار بولۇپ قالماستىن، ھەتتا تۇنگان، تاجىك، روس، موڭغۇل، شىۋە قاتارلىق خەلقلەرنىمۇ ئۆز قوشۇنلىرىنى تەشكىللەپ، خىتاي مۇستەملىكىچىلەرگە قارشى جەڭ قىلغان ئىدى. شەرقىي تۈركىستان ھۆكۈمىتىنىمۇ ھەممە مىللەتلەرنىڭ ۋەكىللىرى بىرلىشىپ باشقۇرغان ئىدى. دېمەك شەرقىي تۈركىستان ئىسمى - جىسمىغا مۇناسىپ ھەممە مىللەتلەرنىڭ ئورتاق ئائىلىسىگە ئايلانغان.

ھازىرقى دەۋردە شىنجاڭدا ياشاۋاتقان ئاز سانلىق مىللەتلەر كىمىنىڭ - دوست، كىمىنىڭ تارىخى دۈشمەن ئېكەنلىكىنى ياخشى چۈشۈنىدۇ. بولۇپمۇ كېيىنكى زىللاردا مۇستەقىللىغىنى قولغا

ئېلىپ، ئۇچقاندەك تەرەققىي قىلىپ، ئۆز ئەركى بىلەن ياشاۋاتقان ئورتا ئازىيەدىكى قېرىنداشلىرىنىڭ تەسىرى ئۇلارنىڭ مىللىي غورۇرىنى كۈچەيتمەكتە. ئۇلار خىتايلىشىپ كەتكەندىن كۆرە، ئۆز قېرىنداشلىرى بىلەن قوشۇلۇپ ياشاشنى ئەلا كۆرىدۇ. شۇڭلاشقا ئۇيغۇر خەلقىنىڭ مۇستەقىل دۆلىتى بەرپا بولسا، ئۇلارنىڭمۇ مىللەت سۈپىتىدە ساقلىنىپ قېلىشىغا ۋە ئۆز قېرىنداشلىرى بىلەن ئەركىن تەرەققىي قىلىشىغا كاپالەتلىك بولىدىغانلىغىنى تولۇق چۈشىنىدۇ. ئۇلارمۇ ئۇيغۇرلارنى قان - قېرىندىشىمىز، دەپ ھېساپلايدۇ. دېمەك ئۇيغۇرلار بىلەن باشقا ئاز سانلىق مىللەتلەر ئوتتۇرىسىدا ھېچ قانداق مىللىي زىددىيەت يوقتۇر. خىتايلارنىڭ «مىللەتلەر ئىتتىپاقىنى كۈچەيتىش كېرەك»، «مىللىي بۆلگۈنچىلەرگە قارشى تۇرايلى» دېگىنى سۈنئى ھالدا ئاز سانلىق مىللەتلەر ئارىسىغا پىتىنە - پاسات سېلىپ، شۇنى بانا قىلىپ ئۇلارنىڭ خىتايلارغا قارشى ئۈمۈمى بىرلەشكەن كۈچكە ئايلىنىپ قېلىشنىڭ ئالدىنى ئېلىشتۇر. يەنى خىتايلاردىن بۆلۈنۈپ چىقىش ئىدىيەسىنى يوقۇتۇش ئۈچۈندۇر - دېدى. يەنە بىر زىيالى: - بىز ئالدى بىلەن بالىلىرىمىزنى ياخشى ئوقۇتۇشىمىز، مەدەنىي - مائارىپىمىزنى تەرەققىي قىلدۇرۇشىمىز كېرەك، - دېگەن ئېدى. يەنە بىرى:

- توغرا كىم بالىلىرىمىزنى ئوقۇتمايلى، مەدەنىي مائارىپىنىڭ كېرىگى يوق» دەپتۇ. گەپ بۇ مەسىلىدە ئەمەس. خىتايلارمۇ «بالىلىرىڭلارنى ئوقۇتۇڭلار، مەدەنىي مائارىپىڭلارنى تەرەققىي قىلدۇرۇڭلار» دەۋاتىدۇ. چۈنكى ئۇلارنىڭ مىللىي ئاسسىمىلەتسىيە سىياسىتىنى تولۇق ئەمەلگە ئاشۇرۇشى ئۈچۈن ئۇزۇن بىر مۇددەت تىنچ شارائىت لازىم ئېكەنلىكى ھېچ كىمگە سىر ئەمەس. بىز بالىلىرىمىز يېتىشكەندىن كېيىن ۋەتەن داۋاسىنى قىلىمىز دېسەك، ئۇنىڭغىچە ئۇلار ئۇيغۇرستاننى خىتايلاشتۇرۇپ بولىدۇ، - دېدى.

بىز ھەرەمگە كېتىۋاتقاندا جىددى ئايروپورتىدا بىر پولىستىمىلىك قىز بىلەن ئۇچرىشىپ قالدۇق. ئۇ قىز كاسسىر بولۇپ ئىشلەيدىكەن. ئۇ قىزدىن:

- سىز ھەرەمگە بارغانمۇ؟ - دەپ سورىدۇق. قىز:

- ياق، - دەپ جاۋاب بەردى.

- نېمە ئۈچۈن بارىدىغىز؟ دەپ سورىساق.

- مېنىڭ ۋەتىنىم دۈشمەن ئاياق - ئاستىدا، مۇستەملىكە بولۇپ تۇرسا، ماڭا ھەج دۇرۇس ئەمەس. ۋەتىنىم تولۇق ئازات بولغاندا ھەجگە بارىمەن، دەپ جاۋاب بەردى. دېمەك ۋەتەن داۋاسىنى قىلىش بىزگە قەرز ۋە پەرىز.

مانا ئەندى ئەسلى مۇددىئا، ۋەتەن داۋاسىن كىم قىلىش كېرەك؟ دېگەن مەسىلە ئۈستىدە توختىلايلى.

ۋەتەن داۋاسى ھەرگىزمۇ بىرەر شەخسنىڭ يالغۇز ياكى بىر گرۇپپا كىشىلەر بىلەنلا قىلىدىغان ئىش ئەمەس. ھەر بىر ئۇيغۇرنىڭ ۋەتىنىنى مۇنقەرزلىكتىن قۇتقۇزۇش ئۈچۈن جان دىلىم بىلەن كۈرەش قىلىمەن. بۇ يولدا ھەر قانداق قىيىنچىلىقلارغا بەرداشلىق بېرىمەن. ھەتتا كېرەك بولسا، ئۆز ھاياتىمنى قۇربان بېرىشكىمۇ تاييارمەن. دەيدىغان قەتئىي ئىرادە ۋە ھەقىقىي ئىمان بولۇشى كېرەك. ۋەتەن داۋاسىنى ئەۋلاتتىن ئەۋلاتقا داۋاملاشتۇرۇشنىڭ لازىملىغىنى ئۈنۈتماسلىغىمىز يەنى ياش ئەۋلاتلىرىمىزغا ۋەتەن مىراسخورلىرى ئېكەنلىكىنى چۈشەندۈرۈشىمىز لازىم.

ھەر بىرىمىزنىڭ قەلبىدە ۋەتەن داۋاسىنى قىلىش، دېگەن قەتئىي ئىرادە، ھارماس - چارچىماس غەيرەت بولۇشى لازىم.

دۇنيادا ئىنسانىيەت ئەمەس ھەتتە ھايۋانلارمۇ ئۆز ئەركى بىلەن ياشاشنى خالايدۇ. شۇڭلاشقا بىزنىڭ ۋەتەن داۋاسىنى قىلىشىمىز ئىنسانلارچە ياشاش ئۈچۈن شەرتسىز زۆرۈر ۋە ھاجەتدۇر. ئەندى بۇنى قانداق ئەمەلگە ئاشۇرۇش، قانداق ئۇسۇل بىلەن ئېلىپ

بېرىشىمىز لازىم؟ مانا شۇنىڭ ئۈچۈن دۇنيا ئۇيغۇرلىرى قۇرۇلتېيىنىڭ ئەتراپىغا زىچ ئۇيۇشۇپ، بىز ئۈچۈن ۋەكىل بولۇپ، خەلق ئارا مەيدانغا چىقىپ، بىزنىڭ دات-ئەھۋالىمىزنى دۇنيادىكى ئادالەتپەرۋەر ئىنسانلارغا تونۇشتۇرۇپ، قانۇنىي يول بىلەن مۇستەقىللىغىمىزنى قولغا كەلتۈرۈش يولىدا كۈرەش قىلىۋاتقان جەسۇر پەرزەنتلىرىمىزنى ماددىي ۋە مەنىۋىي جەھەتتىن قوللاپ - قۇۋەتلىشىمىز لازىم. شۇنداقلا ئۆزلىرىمىز ياشاۋاتقان دۆلەتلەرنىڭ بىزگە بەرگەن دېموكراتىيە ئىمتىيازلىرىدىن تولۇق پايدىلىنىپ، ۋەتەن داۋاسىنى توختاتماي داۋاملاشتۇرۇشىمىز لازىم.

بەزىلەر يۇقۇرىدا ئىزھار قىلىنغاندەك «ۋەتەن داۋاسى دېگەن قۇرۇق گەپ. ئۇنىڭدىن ھېچ نەتىجە چىقماستىن خىتايىدىن مۇستەقىللىقنى سوراپ ئېلىش مۇمكىن ئەمەس دەپ قارايدۇ. ئۇنداق بولسا، خىتايلارنىڭ ئۇيغۇرلارنى مىللەت سۈپىتىدە ئۇتۇپتېتىپ، يەر يۈزىدىن يوق قىلىۋېتىشىغا رازى بولۇپ جىم تۇرۇش لازىممۇ؟» «بالا ئىغلىمىسا، ئانىسى ئەمچەك سالمايدۇ». بىز يالغۇز ئەمەس دۇنيادا نۇرغۇنلىغان ئاز سانلىق مىللەتلەر تىنچلىق يولى بىلەن ئازاتلىغىنى قولغا كەلتۈرۋاتىدۇ.

دۇنيادا خىتايىدىن باشقا چوڭ مۇستەملىكىچى دۆلەتلەر قالمىدى دېسەك خاتالاشمايمىز. بىرلەشكەن دۆلەتلەر تەشكىلاتىنىڭ ئىنسان ھوقۇقىنى ھىمايە قىلىش، مۇستەملىكىچىلىككە قارشى تۇرۇش يۈزىسىدىن ئالغان قانۇنى بار. شۇنداقلا خىتايلارنىڭ كېڭەيمچىلىكىگە، پۈتۈن دۇنيانى خىتايلاشتۇرۇۋېتىش ئۈچۈن قىلىۋاتقان ھەرىكەتلىرىگە يول قويماسلىق ۋە چوڭ دۆلەتلەرنىڭ مەنپىيەت توقۇنۇشى سەۋەبىدىن كېلىپ چىققان قارمۇ - قارشىلىقلار يۈزىسىدىن پەيدا بولغان زورۇرىيەت دۇنيادىكى چوڭ دۆلەتلەرنىڭ ئۇيغۇر ئازاتلىغىنى قوللاپ - قۇۋەتلىشىنى تەقەزا قىلماقتا. شۇنىڭ

ئۈچۈن بىزنىڭ ۋەتەن داۋايىمىزغا ئۈمۈتسىز قاراش ھەقىقىي مىللەتپەرۋەر ئەمەسلىكىنىڭ ئىنكاسىدۇر.

كىم ئاللاغا چىن قەلبىدە ئىشىنىدىكەن «ئاللاھنىڭ بىر قېتىم خار بولغان بەندىلىرىنى، يەنە بىر قېتىم ئەزىز قىلىمەن» دېگەن ۋەدىسى باردۇر. ئىنشا ئاللاھ بىزنىڭ ۋەتىنىمىز چوقۇم ئازات بولغۇسىدۇر.



## شۇنداق قىلساق بولامدۇ؟

بىز يېقىندا ئاغېنلىرىمىز بىلەن بەس - مۇنازىرە قىلىپ بىرلىككە كەلگەن پىكىرىمىزنى گېزىتىمىز ئارقىلىق ھەر قايسىلىرىڭىزنىڭ ئويلاپ كۆرىشىڭىز ئۈچۈن تەۋەسىيە قىلىشنى لايىق تاپتۇق.

ئىسلام دىنىي جانابىي ئالاھ تەرىپىدىن ئىنسانلار قەلبىگە ئورۇنلاشتۇرۇلغان نۇرلۇق مەشئەلدۇر. ئۇ ئىنسانلارنىڭ قەلبىنى پاكلاپ، بىر ئاللاھقا بولغان قەتئىي ئىشەنچىسىنى مۇستەھكەملەيدۇ. ئىسلام دىنىي مۆمۈنلەرنى تۈرلۈك يامانلىقلاردىن ۋە ھادىسەلەردىن ساقلايدۇ. كىشىلەرنى مېھرى - شەپقەتلىك، ئادالەتلىك، ئەدەپ - ئەخلاقلىق، پاكىزلىق، ئاق كۆڭۈللۈك، پاك نىيەتلىك يولغا باشلايدۇ. بىز بىر ئاللاھتىن قورقىمىز، نېمە ئۈچۈن قورقىمىز؟! بىزنى ئاللاھ ياراتقان، يەنە قايتىپ ئاللاھنىڭ ئالدىغا بارىمىز. مانا شۇنىڭ ئۈچۈن ئاللاھنىڭ بىزگە بۇيرۇغان ناماز، روزا، زاكات، ھەج پەرىزىلىرىنى ئادا قىلىپ ئاللاھقا ئىمان كەلتۈرىمىز. دېمەك بىزنىڭ ئاللاھ قىل دېگىنىنى قىلىپ، قىلما دېگەنلىرىنى قىلماسلىغىمىز لازىم. شۇنداق ئېكەن بىز ئۆزىمىزنى بىر تەكشۈرۈپ كۆرەيلى.

جانابىي ئاللاھ، ئەي بەندىلىرىم مېنىڭ سىلەرگە بەرگەن نېمە تىلىرىمنى يەڭلار - ئىچىڭلار، بەھرىمەن بولۇڭلار، لېكىن ئىسراپ قىلماڭلار، ئىسراپ قىلساڭلار مېنىڭ سىلەرگە بەرگەن رىسقىڭلارنى كەمەيتىمەن، دېگەن ئېدى. بىز نېمە قىلىۋاتىمىز: چوڭ كافىلاردا نە چچە يۈزلىگەن كىشىلەرنى چاقىرىپ نەزىر - چىراق ئۆتكۈزۈمىز. ئۇنىڭ ئۈچۈن 50 - 40 مىڭ سوم ھەتتا ئۇنىڭدىنمۇ كۆپ پۇل راسخود قىلىمىز. بۇ يەرگە چاقىرىغان ئادەملىرىمىزنىڭ %90 تى قوسىغى توق ھاللىق ئادەملەردۇر. شۇ سەۋەپتىن بەزىدە ئاشنىڭ ئوخشىماي قالغانلىغىدىن يۈزلىگەن تاۋاق پولو، نۇرغۇنلىغان سالات - سەيلەر، بۇزۇلغان پارچە نانلار، كەمپۇتلەر ژۇندا چېلەك، پارچە تۆكۈلۈپ، چوشقا باقىدىغانلارغا بېرىپ سېتىلىدۇ. سىز موشۇ قىلغان نەزىرىڭىز تۈپەيلى ساۋاپ ئېلىشنىڭ ئورنىغا چوڭ گۇناغا

پېتىپ قالسىز. قۇرئاننىڭ قايسى ئايىتىدە موشۇنداق چوڭ نەزىر قىلىڭلار دەپتىكەن؟!

ئىسلامدا نەزىر - چىراق دېگەن گەپ يوق. بۇ پەقەت بىزنىڭ دېنىي ئۆرپ - ئادىتىمىز. لېكىن بىزنىڭ ئاتا - بوۋىلىرىمىز قانداق قىلاتتى؟ ئۇ ئەشۇ ۋاپات بولغان ئەرۋاھقا ئاتا، ئازغىنە قۇيماق ياكى ژىت سېلىپ ئۆز ئارا ئۇرۇق - تۇققانلىرى بىلەن ژىغىلىپ قورئان ئوقۇپ قوياتتى. ئەرۋاھ پولو يېمەيدۇ. بىز ھازىر شۇنچىلىك چەكتىن چىقىپ كەتتۇكى ھەتتا بەزىلەر 200 دىن ئوشۇق كىشىلەرنى چاقىرىپ كافېدا بالىسىنىڭ ئىسمىنى قويغان. ئەزىز ۋە تەنداشلار! ھازىرقى ۋەزىيەتتە بولۇپمۇ بىزنىڭ مۇنداق ھاشامەتلىك نەزىر - چىراقلارنى، داغ - دۇغۇلۇق تويلارنى قىلماسلىغىمىز لازىم. چۈنكى بىزنىڭ ۋەتىنىمىز ئازات بولغىنى يوق. بىز ئۇيغۇر خەلقى ۋىتۋالداق دەك نەگە بارسا جاي يوق - جاي يوقنىڭ جاني يوق بولۇپ ياشاۋاتىمىز. بىزدە ھەر بىر ئۇيغۇر مەنمۇ باشقىلارغا ئوخشاش ئىنسان، مېنىڭمۇ ئۆز ۋەتىنىمدە، ئۆز تىلىمدا سۆزلەپ، ئۆز يېزىغىمدا يېزىپ، ئۆزىمىزنى ئۆزىمىز باشقۇرۇپ ياشىغىم كېلىدۇ، دېگەن قەتئىي ئىرادىنى تىكىلىشى كېرەك. ۋەتەن داۋاسىنى قىلىپ، دادىمىزنى ئادالەت پەرۋەر دۇنيا خەلقىگە يەتكۈزۈپ ئىنسانلىق ھوقۇقىمىزنى قولغا كەلتۈرۈش يولىدا ئىشلەۋاتقان دۇنيا ئۇيغۇر قۇرۇلتېيى ۋە ئۇنىڭ رەئىسى، ئۇيغۇر خەلقىنىڭ مەنئۇي ئانىسى رابىيە قادىرنى ماددى - مەنئۇي جەھەتتىن قوللىشىمىز لازىم. مانا شۇ نەزىر ئۈچۈن ئىشلىتىدىغان ئىقتىسادىمىزنى موشۇ يەرگە يوللىساق ئاللاھ رازى بولىدۇ. ئۇنىڭدىن قالسا، شەھرىمىزدىكى ئىقتىسادىي جەھەتتىن تۇرمۇشتىن قېيلىنىۋاتقان قېرىنداشلىرىمىزغا ياردەم قىلىشىمىز لازىم.

يېقىندا پوكروۋكا يېزىسى مەسچىتنىڭ ئىمامى مەرھۇم ئابدۇكېرىم ھاجىنىڭ بالىلىرى ئۇنىڭ 40 نەزىرسىگە ئاتالغان نەرسىلەرنى (مەرھۇم ئابدۇكېرىم ھاجىم شۇنداق ۋەسىيەت قىلغان ئېكەن) ھەر بىر ئائىلىگە 5 كىلوگرامدىن گۆشنى 40 ئائىلىگە تارقىتىپ بەرگەن. مانا بۇنى بىز ئۈلگە ئېلىشقا تېگىشلىك ئىش



دەپ قارايمىز . يېقىندا يىگىت باشلىرىنىڭ خىزمەتلىرىگە ناھايىتى يۇقۇرى باھا بېرىلدى . بىز ھەر بىر يىگىت باشلىرىنىڭ قىلغان ئىشلىرىغا كۆز سېلىپ تۇرۇپتىمىز . ئىشنىڭ نەتىجىسىنى ئەمەلىيەت بىلەن ئۆلچەيمىز . قايسى مەھەللە باشلىغى ئۆز مەھەللە خەلقىنىڭ ھەقىقىي ھۆرمىتىگە سازاۋەر بولسا ، شۇ مەھەللە خەلقى ئۇنىڭ گېيىگە قۇلاق سالدى ، ئۇنىڭ دېگىنىنى بېجا كەلتۈرىدۇ . ئۇنىڭ ئۈچۈن قۇرۇق سۆز بىلەن ئەمەس بەلكى ئۆز ئەمەلىيىتى بىلەن خەلقكە ئۈلگە كۆرسىتىشى لازىم . ئۇنىڭدىن باشقا بەزى ئادەملەر ئۆز مەھەللىسىنىڭ ئىمامى ياكى قارىلىرى تۇرسىمۇ نامى ئۇلۇق موللىلارنى چاقىرىپ ، جىنازا نامىزىنى چۈشۈرگۈزۈدۇ ۋە نەزىر - چىراقلاردا قۇرئان ئوقۇتىدۇ . بىراق بۇ ئانچە مۇۋاپىق ئەمەس . بۇ بىزنىڭ ئىچىمىزدىن چىققان ياش قارىلارنىڭ ئۆسۈشىگە قىلغان توسقۇنلۇق بولۇپ قالىدۇ . راست قۇرئاننى چىرايلىق ئوقۇش سۈننەت ، لېكىن مۇنۇ قارىنىڭ ئوقۇغىنى ئىجابەت بولىدۇ ، مونۇ قارى ئوقۇسا ساۋابى تەگمەيدۇ ، دېگەن پەتىۋا يوق . شۇڭلاشقا ياشلارنى ئۆستۈرۈشكە دىققەت قىلىشىمىز لازىم .

ھاللىق ئادەملەر مەسچىتلەرنى سېلىۋاتىدۇ . بۇ توغرا بىراق مىللىي مەنپەئەتىمىزگە لازىم ئورۇنلارغا سەرىپ قىلساق ، مەسچىت سالغان ساۋاپتىن كام ئەمەس ساۋاپقا ئېرىشكەن بۇلار ئېھدوق . مەسلەن ، ئۇيغۇرچە ئوقۇتىدىغان بىر مەكتەپ سېلىپ قويساق ، مىللىتىمىزنىڭ مۇنقەرىز بولۇپ يوقۇلۇپ كېتىشىدىن قۇتقۇزۇپ قالغان بۇلار ئېھدوق . بۇنىڭ ئۈچۈن يالغۇز بىز ئەمەس ئۆتكەن ئاتا بوۋىلىرىمىزنىڭ روھلىرى ۋە كېلەچەك ئەۋلادلىرىمىز رازى بولغان بۇلار ئېھدى .



## ۋەتەن داۋاسى مۇستەقىللىق ئۈچۈندۇر!

(«بىزدىكى سىياسىي ساپا ۋە پسخولوگىيەلىك ئاجىزلىقلار» دېگەن ماۋزۇدىكى ماقالىنى ئوقۇغاندىن كېيىن ئالغان تەسراتلىرىم)

كۈرەش ئاتاخان ئۆز ماقالىسىدىكى بارلىق پىكىر - مۇلاھىزىلىرىنى ئۇيغۇرستانلىقلارغا «مۇستەقىللىق»، «ئۇيغۇرستان»، «داھى» دېگەن ئۈچ كەلىمە كېرەك، دەپ يە كۈنلىگەن. شۇنىڭ ئۈچۈن مەن ئەشۇ ئۈچ كەلىمە ئۈستىدە ئۆز مۇلاھىزىلىرىمنى ئوتتۇرۇغا قويۇشنى لايىق تاپتىم .

ئۇ، ماقالىسىدا «ئۇيغۇرستانلىقلار سىياسىي كىرىزىس ۋە ئىرقى تەھدىتىنى تونۇپ يەتكەچكە مىللىي مۇستەقىللىق يولىنى تاللاپ ئالغان، ئۇنىڭدىن باشقا ئىككىنچى يولمۇ يوق. بىز تېررىتورىيە سى 1828418 كۋادرات كىلومېتىردىن ئاشىدىغان بىر دۆلەتنىڭ دەۋاسىنى قىلىۋاتىمىز. بىز قىلىۋاتقان بۇ دەۋا پەقەتلا كىشىلىك ھوقۇق ۋە ئىنسان ھەقلىرى دەۋاسى بولۇپلا قالماستىن شۇنىڭ بىلەن بىرگە ئەركىنلىك ۋە مۇستەقىللىق دەۋاسىدۇر. مۇرەككەپ بولغان خەلقئارا ۋەزىيەت، كۈن ساناپ ئېشىپ بېرىۋاتقان تاجاۋۇزچى خىتايلار تەرىپىدىن كېلىۋاتقان مىللىي زۇلۇم، بارلىق ئىنسان ھەق - ھوقۇقلىرىدىن مەھرۇم بولغان ئۇيغۇرستانلىقلارنى يېڭىچە بىر تەپەككۈر ۋە يېڭىچە بىر ئىنقىلاپ يولىنى ئىزدەپ تېپىشقا مەجبۇر قىلماقتا. مىللىي ئىنقىلاپ، پەقەت بىر ئىسىيان ئەمەس، ياكى پەقەت ھوقۇق - مەنپەئەت قوغلۇشۇشمۇ ئەمەس، ئۇ ئېتىنىك - تىل يېزىق، دىن، تارىخ، ئىقتىسادىي باغلىنىشقا ئېگە بولغان خەلقلەرنىڭ دېموكراتىيە ۋە كىشىلىك ھوقۇقىنى ئالدىنقى شەرت قىلغان

ھوررىيە تېجىلىك ۋە مۇستەقىللىق ھەرىكىتىدۇر» دەپ تولمۇ روشەن، ئىلمىي ئاساسقا ئېگە، پەلسەپەۋىي نەزەرىيىسىنى ئوتتۇرىغا قويدى . ئاۋتور ئۇيغۇر خەلقىگە مىللىي مۇستەقىللىقنىڭ ھاۋا بىلەن سۈدەك ھاياتلىق مەنبەئىي ئېكەنلىكىنى ناھايىتى مۇھىم دەلىل - فاكتلار بىلەن ئىسپاتلاپ بەردى . مەن تارىخىمىزدا يۈز بەرگەن بىر چوڭ ۋەقەنى ئەسلەپ ئۆتىشىنى ئارتۇقچە بولماس دەپ بەرەز قىلدىم . بىزنىڭ مەرھۇم ئەخمەتجان ئەپەندى باشلىق رەھبەرلىرىمىز «بىز شەرقىي تۈركىستان خەلقىگە خائىنلىق قىلمايمىز، ۋەتەن - مىللەت دەپ شېھىت كەتكەن ۋەتەنداشلىرىمىزنىڭ ئەقىدىسىگە خىيانەت قىلمايمىز، بىزنىڭ تىلىگىمىز مۇستەقىللىق» دېمىگەن بولسا، ئۇلارنىڭ ئەزىزجانلىرى قۇربان بولمىغان بولار ئېدى . ئۇلار روس تارىخچىلىرى دېگەندەك - سوۋېت «ك گ ب» سىنىڭ ياللانمىلىرى ئەمەس، ئەكسىچە شەرقىي تۈركىستان ئازاتلىغى ئۈچۈن قۇربان بولغان قېرىنداشلىرىمىزنىڭ شۇنداقلا ھازىر ھايات بارلىق خەلقىمىزنىڭ تامام ئارزۇسى ۋە ھەقىقىي مۇددىئاسى مۇستەقىللىقتۇر . شۇڭلاشقا ئۈزۈل - كېسىل مۇستەقىللىقنى تەلەپ قىلىش ۋە شۇنىڭ ئۈچۈن كۈرەش قىلىش بىزنىڭ ئاساسىي نىشانىمىزدۇر . «ئالىي ئاۋتونومىيە» تەلەپ قىلىش مەقسىتىدە خىتاي بىلەن سۆھبەت ئۆتكۈزۈشكە كىرىشىش، تەكلىۋىگە ماقۇل بولۇش، دۈشمەننىڭ قاپقىنىغا ئۆز ئىختىيارى بىلەن چۈشۈپ بەرگەنلىك بولۇپ قالىدۇ . چۈنكى خىتايلار ۋەدىسىدە تۇرمايدۇ . مەسىلەن 1931 ، 1937 ، 1945 يىللاردىكى قۇرۇلتايلىرىدا ماۋزەيدۇڭنىڭ تەكلىۋى بىلەن تىبەت، شەرقىي تۈركىستان ۋە ئىچكى موڭغۇلىيە خەلقلەرنى ئۆز تەغدىرىنى ئۆزى بەلگۈلەش يوللىرى ئارقىلىق مۇستەقىللىق دۆلەتلىرىنى قۇرۇش ھوقوقىغا ئېگە، دېگەن قارار ئېلىنغان . لېكىن خىتاي كوممۇنىستلىرى ھاكىمىيەتنى قولغا ئالغاندىن كېيىن بۇ ۋەدىلىرىنى ئورۇنلىمىدى . 1945 - يىلى ئۇيغۇرستان تېررىتورىيەسىنىڭ 3 دىن 2 قىسمى قولۇمىزدا ،

30مىڭ دىن ئوشۇق مۇنتېزىم ئەرمىيە سى بار دۆلىتىمىز، ھاكىمىيىتىمىز تۇرۇپ خىتاي بىلەن «11بىتىم» تۈزگەن ئېدۇق . گومىنداڭ ھۆكۈمىتى ئۇنىڭ بىرسىنىمۇ ئىجرا قىلماي ئۆزلىرى قول قويغان «بىتىمنى» ژىرتىپ تاشلاپ، نۇرغۇنلىغان ۋەتەنپەرۋەرلىرىمىزنى قىرىپ تاشلىدى . ئاق خىتاي، قىزىل خىتاي ھەممىسى بىر خىتاي . ئۇلارنىڭ بىزگە تۇتقان سىياسىتى تامامەن ئوخشاش . پەرقى شۇكى گومىنداڭ «شىنجاڭ»غا خىتاي كۆچمەنلىرىنى گوڭسەندائىدەك ئورۇنلاشتۇرالمىغان ئېدى . كوممۇنىستلار بولسا ئەڭ ئالدى بىلەن ئۇيغۇرلارنى مىللەت سۈپىتىدە يوق قىلىۋېتىش ئۈچۈن 100 يىللىق پىلانىنى قۇرۇپ كەلدى . چۆمۈلىدەك خىتاي كۆچمەنلىرىنى ياغدۇرۇۋەتتى . پۈتۈن ھاكىمىيەتنى تولۇق قولغا ئېلىۋالدى . نەچچە مىللىئون ئارمىيە سىنى ئورۇنلاشتۇرۇۋەتتى . خىتايلارغا ئۇيغۇرلارنى مىللەت سۈپىتىدە زۇتۇۋېتىش پىلانىنى ئەمەلگە ئاشۇرۇش ئۈچۈن ئۇزۇن مۇددەتلىك تىنچ شارائىت كېرەك . شۇڭلاشقا خىتايلار ئۆز ئاڭغىنلىرى ئارقىلىق تام كەينىدە تۇرۇپ گويىكى دۇنيا ئۇيغۇر قۇرۇلتاينىڭ پىكىرى قىلىپ ئالىي ئاۋتونومىيە توغرىسىدا سۆھبەت ئۆتكۈزۈش تەكلىۋىنى ئوتتۇرىغا قويماقتا . خىتاي ئۆزىنىڭ سۆھبەت نىقابى بىلەن ئۇيغۇرلارنىڭ تىل، يېزىقىنى يوقۇتۇش، ئۇيغۇرستانغا 150 مىللىئون خىتاي كۆچمەنلىرىنى ئورۇنلاشتۇرۇش، ئۇيغۇرلارنى پارچىلاپ چاڭلاشتۇرۇۋېتىش، تۇغۇت چەكلەش ئارقىلىق نەسلىنى قۇرۇتۇۋېتىش قاتارلىق قارائىيەتلىك نىجىس سىياسەتلىرىنى ئەمەللەشتۈرۈش، باش كۆتەرگەنلىرىنى قىرىپ تاشلاش، قالغانلارنى قوللۇققا قايىل قىلىپ تەربىيەلەش، بېشىنى قايدۇرۇپ، قەلبىدىن مىللىي غۇرورنى چىقىرىپ تاشلاپ، ئۆز ئىختىيارى بىلەن قوشۇلۇپ كېتىشكە مايىل قىلىش ئۈچۈن ئەنە شۇنداق قۇرۇق گەپ يالغان سۆھبەتلەرگە مىلىكە قىلىپ ئۆز مەقسەتلىرىنى ئەمەلگە ئاشۇرۇشنى كۆزلىمەكتە . سۆھبەت ئارقىلىق


ئۇلارنىڭ سىياسىتى ئۇيغۇرلارغا پايدىلىق تەرەپكە ئۆزگۈرۈپ قېلىشى مۇمكىن دەپ قاراش ئۆزىنى ئۆزى ئالداش دېمەكتۇر:

(1) خىتايلارنىڭ بىز ئۇيغۇرلار بىلەن ئۆز ئارا سۆھبەتلىشىۋاتىمىز، بۇ مەسىلە بىزنىڭ ئىچكى مەسىلىمىز، شۇڭلاشقا چەتنىڭ بىزگە ئارىلىشىشىنىڭ ھاجىتى يوق، ئۆز ئارا پۈتۈشۈپ ئالىمىز دەپ دۇنيا جامائەتچىلىكىنىڭ دىققىتىنى باشقا تەرەپكە ئاغدۇرۇپ كۆز بويامچىلىق قىلىشىغا ياردەملىشىش دېمەكتۇر:

(2) ۋەتەن ئىچىدە خەلقىمىزگە بىز سىلەرنىڭ ۋەكىللىكلەر بىلەن سۆھبەت ئۆتكۈزۋاتىمىز. ئۇلارنىڭ جوڭگودىن ئايرىلىپ كېتىش ئىنكاسى يوق، شۇڭلاشقا مۇستەقىللىق تەلەپ قىلىدىغان بۆلگۈنچى ئۇنسۇرلار ۋە تېررورستلار بىلەن قاتنى كۈرەش قىلىپ ۋەتەننىڭ بىرلىكىنى قوغدىشىمىز لازىم، دېگەن خىتاي تەشۋىقاتىغا ئاساس يارىتىپ بېرىش دېمەكتۇر.


(3) خىتايلارنىڭ مىللىي مۇستەملىكىچىلىك سىياسىتىنى قانۇنلار شتۇرۇپ ئەمەللەشتۈرۈشكە زىمىن ھازىرلاپ بېرىش دېمەكتۇر. شۇنىڭ ئۈچۈن مۇستەقىللىق مەيدانىدا قەتئى تۇرۇش ئارقىلىق خىتايلار بىلەن دىئالوگ ئېلىپ بېرىش مۇمكىن.

«ئۇيغۇرستان» دېگەن ئاتالغۇ توغرىسىدا مەن غۇلجا شەھىرىدە چوڭ بولغانمەن. «شەرقىي تۈركىستان» پارتىزانلىرىنىڭ غۇلجا شەھىرىدىكى باش ساقچى ئىدارىسىنى، سىلىڭبۇ (باش شتاب) ھەيرەمباغ قاتارلىق ئورۇنلارنى ئازات قىلىش ۋاقتىدا پارتىزانلار ئەترىتىنىڭ كەينىدە تۇرۇپ «ھۇررا» تولغانلار قاتارىدا مەنمۇ «ھۇررا» تولغانمەن. 1945 - يىلى غۇلجا شەھىرىدىكى «ۋاڭ قادىر» بېغىدا ئۆتكۈزۈلگەن شەرقىي تۈركىستان مىللىي ئارمىيەسىنىڭ قۇرۇلۇش بايرىمىنى كۆرگەنمەن. شۇ كۈندىكى مىللىي ئارمىيەنىڭ «گاڭدەك چىنىققان ۋەتەن ئوغلى بىز، سالام رەھبىرىمىز ئەخمەتجان» دېگەن مارشالارنى ئېيتىپ باشلىرىدا ئىسپانكا، ئۈستىدە گەلەپى شىم، كۆك تۇجۇركا،




ياسىن ھاجىم گىش ئۈستىدە

(8891) زىلى رەئىسالىقىتە - رەئىسالىقىتە رەئىسالىقىتە رەئىسالىقىتە رەئىسالىقىتە




سۈرەتتە بىرىنچى رەت، ئوڭدىن سولغا: سىڭلىسى رىسالەتگۈل ھاجىم،  
ياسىن ھاجىم، جىيەنى ئەلى. ئىككىنچى رەت: ئوغۇللىرى: ئارسلان،  
ئابابەكرى ۋە توختاخۇنلار



ياسن ھاجم ئايالى تۇرانقىز بىلەن






ياسن ھاجم نەۋرلىرى : شاھابباس ، ماھمۇتخانلار بىلەن.



ياسىن ھاجىم ئايالى تۇرانقىز ۋە ئۇرۇق - تۇققانلىرى بىلەن (1988)



ياسن ھاجم ئىلى دەريا بويىدا. ئىنسىلىرى: تۆرسۈنتاي ھاجىم ۋە ئابىلھەمت بىلەن (1989)



ياسىن ھاجىم ئايالى تۇرانقىز ۋە ئوغۇل - قىزلىرى بىلەن


ياسىن ھاجىم ئايالى تۇرانقىز ۋە ئوغۇل - قىزلىرى بىلەن (1988)



ياسن هاچم ئائىلىسى بىلەن (1981)



ياسن ھاجىم ئىنىسى ئەخمەت ھاجىم بىلەن (ئۈرۈمچى 1988)




سۈرەتتە ئوڭدىن سولغا : تۇرداجى ئابدۇللايېۋ، ياسىن ھاجىم ماھمۇدى،  
ياقۇپ ھاجىم ئەليېۋ (1983)

ئۇيغۇر كىتابىنىڭ ئىنتايىن كۆپ بولۇشى (1881)



ياسن ھاجىم. (قىرىم - يالتا، 1974)





سۈرەتتە: بىرىنچى رەت ئوڭدىن سولغا: ئىلى بىلىم يۈرتىنىڭ  
مۇئەللىمى ئابدۇكېرىم قادىرى، مەھمەت سېيىت. ئىككىنچى رەت:  
ئاكسى مەھتمىنباي، ياسىن ھاجىم (1959)

قوللىرىدا ئاي يۇلتۇزلۇق يېشىل بايراق، ئاياقلىرىدا چىرايلىق قارا شېلىت كىيگەن ئوغۇل بالىلار، شۇنداقلا كوفتا - يۈپكا، ئاي يۇلتۇزلۇق كاكىرى بار ئىسپانكا كېيىگەن قىزلارنىڭ رەت-رەت شاخماتتەك چىرايلىق قاتار تىزىلىپ، مۇزىكىغا كەلتۈرۈپ گۈپ - گۈپ دەسسەپ مارش ئېيتىپ پاراتتىن ئۆتۈۋاتقانلىغىنى ئەسلىسەم پۈتۈن ئەزايىم تىترەپ يىغلاپ كېتىمەن. قېنى ئۇ بىزنىڭ ۋەتىنىمىز، قېنى ئۇ بىزنىڭ پولاتتەك چىنىققان ئارمىيەمىز؟! قېنى ھاۋا رەڭ يېشىل بايرىغىمىز، قېنى قېنى نەگە كەتتى، كىم تارتىپ ئالدى! ئاھ، كاج پەلەك كىملىرىگە خار قىلدىڭ بىزنى...» شۇڭلاشقا «شەرقىي تۈركىستان» دېگەن نام مېنىڭ قېنىمغا سىڭىپ يۈرگىمگە ئورناپ، جان بىلەن بىللە چىقىدىغان مەشئەلگە ئايلانغان ئېدى. سوۋېت ئىتتىپاقىغا چىقتىم. ئەھۋال پۈتۈنلەي باشقىچە ئېكەن. تونۇشۇم ئۆزگۈرۈشكە باشلىدى. ئارلىقتىن ئانچە كۆپ ئۆتمەي مەرھۇم ھاشىر ۋاھىدى ئالمۇتىدىن كېلىپ «ئۇيغۇرستان ئازاتلىق تەشكىلاتىنى» قۇرۇش توغرىلىق يىغىن ئۆتكۈزدى. ئۇ «شەرقىي تۈركىستان ئازاتلىق تەشكىلاتى» ئەمەس «ئۇيغۇرستان ئازاتلىق تەشكىلاتى» دەپ ئاتاشنىڭ سەۋەبىنى تەپسىلىي چۈشەندۈرۈپ «شەرقىي تۈركىستان» دېگەن ئاتالغۇنىڭ سىياسىي جۇغراپىيەلىك يەرنىڭ نامى بولۇپ بىر مىللەتنىڭ نامى ئەمەس، شۇڭلاشقا بىز ئاتا-بوۋىمىزدىن تارتىپ ئاتىلىپ كېلىۋاتقان ئەينە شۇ زىمىننىڭ ئەسلى ئېگىلىرى بولغان مىللىتىمىزنىڭ ئۇيغۇر دېگەن شەرەپلىك نامى بىلەن ئاتىشىمىز لازىم. كېرەك بولسا «شەرقىي تۈركىستان» دېگەندىن ھازىرقى خىتاينىڭ «شىنجاڭ ئۇيغۇر ئاپتونوم رايونى» دېگىنى ياخشىراق، دېگەن ئېدى. ئارىدىن كۆپ ئۆتمەي ھاشىر ۋاھىدىنىڭ ئېيتقانلىرى ئۇيغۇر خەلقىنىڭ بېشىغا كەلگەن پاجىئەلىك كۈنلەردە روشەن ئىسپاتلاندى. غۇلجا شەھىردە خىتايلار تىنىچ نامايىشىغا چىققان قولىدا ساپالنىڭمۇ سۇنغى يوق بېگۇنا ياشلارنى

قىرىپ تاشلىسا، تۈركىيە ھۆكۈمىتى جاللات جاڭ زىمىنىڭ مەيدىسىگە ئالتۇندىن مېدال تاقاپ قويدى. تېخى يېقىندىلا تاجىكىستاندا قولغا ئېلىنغان ئۈچ نەپەر ئۇيغۇرنىڭ تولۇق ھوقوقلىرى تۈركىيە گراژدانى ئېكەنلىكى ئىنىق تۇرسىمۇ، ئۇنىڭغا ئېتىۋار قىلماي تاجىكىستاننىڭ خىتايغا قايتۇرۇپ بېرىدىغانلىغىنى بىلىپ تۇرۇپمۇ ئېگىدارچىلىق قىلمىدى. ئۇندىن باشقا تۈركىي تىللىق قان قېرىنداش دۆلەتلەرمۇ 5 - ئىيۇل قانلىق ۋاقەسىدە 10 مىڭلىغان ئۇيغۇرلارنى بېگۇنا قىرىپ تاشلىغانلىغىنى كۆرۈپ تۇرۇپمۇ ھېچ بولمىغاندا بىر ئېغىز خالىس سۆز قىلىپ قويۇشقا يارىمىدى. ھەتتا باش پاناھىمىز دەپ چىققان قېرىنداشلىرىمىزنى خىتايغا تۇتۇپ بېرىپ ئۇلارنىڭ ئۆلىمىگە سەۋەپ بولدى. بىزگىمۇ «5 - ئىيۇل قانلىق ۋەقەسى» مۇناسىۋىتى بىلەن نامايىشقا چىقىش تۇرماق، خاتىرە يىغىن ئۆتكۈزۈشىمىزگە توسقۇنلۇق قىلدى. مېنىڭ مۇنداق دېگىنىم ھەرگىزمۇ ئۇلاردىن رەنجىگەنلىكىم ئۈچۈن ئەمەس، ئەكسىچە ئۆزىمىزنىڭ ئاق كۆڭۈل، نادانلىغىمىزدىن تېخىچە ئەشۇ بىزنىڭ ئىشلىرىمىزغا پۈتۈلۈكاشاڭ بولۇۋاتقان «شەرقىي تۈركىستان» دېگەن نامغا يېپىشىۋالغانلىغىمىزغا ئەپسۇسلاندىم. قىسقىسى كۈرەش ئاتاخان دېگەندەك «ئۇيغۇرىستان» دېگەن سۆز 21 - ئەسىردە مىللىي ئىنقىلاۋىمىزغا ھاۋادەك ئېيتىياچلىق تۇرۇپ يەنىلا ئەينى دەۋرنىڭ مەھسۇلى بولغان، دۈشمەنلەر تۇرماق ھەتتا مەركىزىي ئاسىيەدىكى قانداش خەلقلەرنىمۇ بېئارام قىلىدىغان «شەرقىي تۈركىستان» دېگەن ئاتالغۇ بىزنىڭ ئىككى قېتىملىق زور ئىنقىلاۋىمىزنىڭ مەغلۇبىيەت بىلەن ئاياقلىشىغا سەۋەپ بولغانلىغى ھازىرقى كۈندە ھېچ كىمگە سىر ئەمەس بولۇپ قالغان تۇرسىمۇ، يەنىلا ئەشۇ نامغا ئېسىلىۋالغانلىغىمىزغا ھەيران بولىدىم. بۇ ھەقتە شائىر مۇزەپپەر خان قۇرباننىڭ «شەرقىي تۈركىستان پاجىئەسى» دېگەن ماقالىسىدا ناھايىتى روشەن مىساللار كەلتۈرگەن ئېدى.

بىزنىڭ تارىختىكى تەجرىبە ساۋاقلارىمىزنى يەكۈنلىيەلمىگەنلىگىمىزدىن بۈگۈنگە قەدەر ئېلىپ بېرىۋاتقان ئىنقىلاپلىرىمىز نەتىجىسىز ئاخىرلاشتى. توغرا «ئۇيغۇرستان» دېگەنلىك «شەرقىي تۈركىستان» دېگەن نامنى ھەرگىزمۇ چەتكە قاقمايدۇ. «شەرقىي تۈركىستان» دېگەن نام دەيدۇ كۈرەش ئاتا خان : «سىياسىي ۋە جۇغراپىيەلىك نام بولۇپ تارىختا تار ۋە كەڭ مەنىلەرنى ئاڭلىتىپ كېلىۋاتىدۇ. ئۇنىڭ بۈگۈنكى خەتەر ئاستىدا قالغان ئۇيغۇردەك بىر مەزلۇم مىللەتنىڭ سىياسىي تەغدىرى بىلەن بولغان مۇناسىۋەتلىرىدىن، تۈرك دۇنياسىنىڭ بىرلىگى بىلەن تېخىمۇ ئالاقىسى كۈچلۈك. شەرقىي تۈركىستان دېگەن ئىسىم بىلەن ئەسىرلەردىن بېرى ئۆز خەلقىنىڭ ھۆرلىكى ئۈچۈن ئالدىنقى قاتاردا قان كېچىپ كۈرەش قىلىۋاتقان ئۇيغۇردىن ئىبارەت بىر ئېتنىك توپلۇق نامى يوقۇلۇش ئالدىدا تۇرۇۋاتىدۇ. بۇ يەردە ئېگىلىك ھوقوقى يۈرگۈزۈشكە ھەممىدىن بەكەرەك شەرتى توشۇدىغان بىر مىللەتنىڭ نامى بىلەن ئاتالمىغاندا مىللىي ھەرىكىتىمىز قۇلايلىق غەلبە قىلالمايدۇ.

ھازىرقى خەلقئارا ۋەزىيەتتە تۈرك دۇنياسىنىڭ بىرلىگى ئەمەس ئۆزىمىزنىڭ مەۋجۇتلىغىمىزنى ساقلاپ قېلىش مۇھىم. شۇنىڭ ئۈچۈن «ئۇيغۇرستان» دەپ ئاتاش تولمۇ مۇۋاپىق ئىسىم دەپ ئىزاھلايدۇ .

بۇ ھەقتە مەرھۇم شائىرىمىز سابىت ئابدراخمانوۋمۇ ئۆزىنىڭ «ئۇيغۇرنامە» دېگەن كىتابىدا ۋە ياسىن كۆك بۆرىنىڭ «ئازاپلانغان يۈرەك ئاۋازى» دېگەن كىتابىدا ناھايىتى كەڭ دائىرىلىك چۈشەنچە بېرىدۇ. دەر ھەقىقەت ھازىر ئۆز مۇستەقىللىغىنى قولغا ئالغان ئورتا ئاسىيەدىكى قازاق، قىرغىز، ئۆزبېك، تۈركمەن ۋە ئەزەربەيدىجان قاتارلىق قېرىنداشلىرىمىز مەملىكىتىنىڭ نامىنى ئۆز مىللىتىنىڭ نامى بىلەن ئاتىماقتا. تېخى ھېچ كىم «غەربىي تۈركىستان» دېگەن ئاتالغۇ توغرىلۇق ئويلىشىپمۇ كۆرگىنى يوق. بۇ نام ئۇلارنىڭ مىللىي مەنپەئەتىگە تامامەن زىت ئېكەنلىگىنى ھېس قىلىشىدۇ. بىزنىڭ

ئىلگىرىكى ئىنقىلاپلىرىمىزدا «شەرقىي تۈركىستان» دېگەن نام ۋە تىنىمىزنىڭ ئىچكى ۋەزىيىتىگە مۇۋاپىق توغرا ئېدى. لېكىن شۇ زاماندىمۇ پۈتۈن دۇنيا تۈرۈكلىرىنىڭ بىرلىكى مەناسىنى بىلدۈرىدىغان بۇ ئاتالغۇ ئامېرىكا، ئەنگىلىيە قاتارلىق چوڭ دۆلەتلەرگە، بولۇپمۇ سوۋېت ھاكىمىيىتىگە پۈتۈنلەي ياقماس ئېدى. شۇڭلاشقا روسلار بىزنىڭ ئىككى قېتىم قۇرغان «شەرقىي تۈركىستان» نامىدىكى دۆلە تلىرىمىزنى يەر يۈزىدىن يوق قىلىۋەتتى. ھازىرمۇ ئۇلارنىڭ ئەشۇ كۆز قاراشلىرى ئۆزگەرگىنى يوق. ئۇلار پۈتۈن دۇنيا تۈرۈكلىرىنىڭ بىرلىشىشىنى خالىمايدۇ. ئۇنىڭ ئۈستىگە خىتاي بىلەن بولغان دىپلوماتىك مۇناسىۋەتتە شەرقىي تۈركىستان مەسىلىسى دەپ مۇزاكىرە قىلىش تامامەن مۇمكىن ئەمەس ئېدى.

توغرا ۋە تىنىمىزنىڭ دۆلەت نامىنى ۋە تەن ئازات بولغاندىن كېيىن ۋە تەندىكى خەلقىمىز ئۆزى بەلگۈلەيدۇ، ئەلبەتتە. لېكىن بىزنىڭ ھازىرقى ئېلىپ بېرىۋاتقان ۋە تەن دەۋايىمىزدا «ئۇيغۇرستان» دېگەن نام ھەممە ئېيتىراپ قىلىدىغان، تارىخ مۇئايىيەنلەشتۈرگەن ئاتا بوۋىمىزدىن قالغان، ئەۋلادىمىزنىڭ قان بەدىلىگە قالغان شەرەپلىك نامىمىز ئۇيغۇرستان. «ئۇيغۇرستان» يالغۇز ئۇيغۇرلارغا ئەمەس بارلىق ئۇيغۇرستانلىقلارغا باش پاناھ بولغىسىدۇر ۋە شاپائەت قىلغۇسىدۇر، بارلىق مىللەتلەرنىڭ ئورتاق ئائىلىسىدۇر.

ئىنىمىز كۈرەش ئاتاخان «بىزنىڭ 200 يىلدىن بېرى ئېلىپ بېرىۋاتقان ئىنقىلابى ھەرىكە تلىرىمىزنىڭ مەغلۇبىيەتكە ئۇچراپ كېتىۋاتقانلىغى بىزنىڭ تەشكىلاتلىنىلماسلىق، ئۆزىمىزنى كەستىش، مىللى ئىنقىلاۋىمىزنىڭ ھەقىقىي يېتەكچىلىرىنى يېتىم قالدۇرۇش، ھەدپسە ئۇلاردىن قۇسۇر ئىزدەش، ئۆز رولىنى جارى قىلماي ئۇنىڭ ۋە ئۇلارنىڭ قىلىۋاتقان خىزمەتلىرىگە بۇزغۇنچىلىق قىلىش، سەۋىرسىزلىك، ئاقساقاللىق قىلىش، ھەممە ئىشقا چېپىلۋىلىش، جىددىي پەيتلەردە ئۇلارنى قوغدىماسلىق، ئىختىياج

تۇغۇلغاندا باتۇرلۇق بىلەن ئوتتۇرىغا چىقىپ قۇربان بەرمەسلىكىنى ئىككىلىنىش، دىلىغۇل بولۇش، دۈشمەندىن رەھىم - شەپقەت كۈتۈش قاتارلىق كېسەللەر سەۋەبىدىن بولدى» دەپ جۈرئەتلىك ھالدا بىزدىكى نۇقسانلارنى ئېچىپ تاشلىدى .

دەر ھەقىقەت داھىي ئاسماندىن چۈشمەيدۇ، ئۇنى ئىنقىلاپ تاۋلاپ، خەلق يېتىشتۈرۈپ چىقىدۇ . كۈرەش ئاتاخان «مەنئۇي ئانىمىز رابىيە قادىر، مىللىي مۇستەقىللىق ھەرىكىتىمىزدىكى تولىمۇ تەسلىكتە قولغا كەلتۈرۈلگەن ئەڭ گۈشتەرلىرىمىزنىڭ بىرى . ئەگەر مىللىي مۇستەقىللىق ھەرىكىتىمىزنىڭ غەلبىسىنى خەلقئارا كۈچلەرنىڭ ياردىمىسىز قولغا كەلتۈرگىلى بولمايدۇ، دەپ قاراش خاتا بولمىسا، ئۇ ھالدا «ئۇيغۇرستان» دەۋاسى ئۈچۈن رابىيە قادىردەك بىر شەخسنىڭ قىممىتىنىڭ قانچىلىك بولىدىغانلىغىغا باھا بەرمەك قىيىن ئەمەس»، دەپ ناھايىتى توغرا ئېيتتى . دېمىسىمۇ بۈگۈنگە قەدەر رابىيە خانىمدەك ئۇيغۇرلانى دۇنياغا تونۇتقان بىرەر رەھبەرنى تېخى ئاڭلاپ باقمىغان ئېدۇق . بىز خىتايلار بىلەن ئوچۇق ئاشكارە كۈرەشكەن، خىتاي زۇلۇمىنى ئۆزى تارتقان، خىتاي مېجەزىنى تولۇق چۈشىنىدىغان، ۋەتەن - مىللەت ئۈچۈن، مال - مۈلكى، بالا - جاقىسىنى قۇربان قىلىپ، كۆكرەك كېرىپ مەيدانغا چىققان رابىيە قادىر ئۇيغۇر خەلقىنىڭ ئەڭ باتۇر، ئەڭ زىرەك، ئەڭ مەرت، ئەقىللىق تۇغما قەھرىمان پەرزەنتى، بىزنىڭ ۋەتەن دەۋايىمىز ئۈچۈن ئاللاھ بەرگەن تېپىلغۇسىز داھىمىز دەپ ھېساپلايمىز .

«بىز مەركىزىي تەشكىلاتلىرىمىزنىڭ ۋە خەلقئارا مەشھۇر لىدىرلىرىمىزنىڭ ھۆرمىتىنى تولۇق قىلالمىغانلىغىمىز ئۈچۈن ئۆز ئارا ۋە باشقىلار تەرىپىدىن تولۇق قەدىرلەنمەيۋاتىمىز، بىر ياۋايى مىللەتچىلىكمۇ نويوزىمىزنى قوغدىيالمايۋاتىمىز . شۇنىڭ ئۈچۈن بىزنىڭ مىللىي خاراكتېرىمىزدىكى باش باشتاقلىق، مەمەدانلىق، ھاڭۋاقتىلىق، گالۋاڭلىق، تەكەببۇرلۇق روھىي غالبىيەتچىلىك،

خىيالپەرەسلىك، تاماخورلۇق، يالغانچىلىق، تەقدىرچىلىك ۋە گروھۋازلىق قاتارلىق نوخسانلىرىمىزنى تۈزۈتىشىمىز لازىم» دەيدۇ كۈرەش ئاتاخان. شۇڭلاشقا بىز رابىيە خانىمنىڭ ئەتراپىغا تېخىمۇ زىچ ئۇيۇشۇش، ئۇنى قوللاپ قۇۋەتلەش، ئۇنىڭ ئىدىيىسىنى يېتەكچى ئىدىيە قىلىپ ئۇنىڭ ئېيتقانلىرىنى قەتئىي ئىجرا قىلىش، ئىش جەريانىدا كامچىلىق ئۆتۈلۈپ قالسا، ئۇنىڭغا ئاق كۆڭۈللۈك بىلەن ياردەم قىلىش، ئۇنى قوغداش، ئۇنىڭ ئابرويى - ئىتتىبارىغا زىيان يەتكۈزىدىغان ھەر قانداق ئىش ھەرىكەتتىن ساقلىنىشىمىز لازىم. بۇ ھېچ قانداق شەخسىگە چوقۇنۇش بولماستىن ئەكسىچە ئىنقىلاپ زۆرۈرىتىدىن كېلىپ چىققان بىر شەخسنىڭ ئابرويىنى تىكلەش ئارقىلىق ئىنقىلاپ غەلبىسىنى قولغا كەلتۈرۈش ئۈچۈندۇر. پۈتۈن ئۇيغۇرستان خەلقىنىڭ ئارزۇ - ئۈمىدى مۇستەقىللىق - تۆمۈر قەپەزگە چۈشۈپ قالغان خەلقىمىز ئۆزلىرىنىڭ قۇتۇلىشىغا سىلەرنىڭ ياردەم قىلىشىڭلارنى ئۈمۈت قىلىدۇ. شۇنىڭ ئۈچۈن بىز دۇنيا ئۇيغۇر قۇرۇلتېيىنىڭ ئۆز قوشۇنىنى تازىلاپ ئالدىمىزدا كېلىۋاتقان ھەل قىلغۇچى جەڭگىۋار كۈنلەرنى تەنتىرىمەي كۈتۈپ ئالدىغان، شەخسى غەرەزسىز پولاتتەك ئۇيۇشقان، مىللەت يولىدا ئۆز ھاياتىنى قۇربان قىلىشقا تەييار تۇرىدىغان، قەتئىي ئىرادىلىك قۇرۇق گەپ، قۇرۇق خىيال قىلمايدىغان، كىشىلەرنى تەبىقەلەرگە بۆلمەي ئۇيۇشتۇرۇشنى بىلىدىغان جەڭگىۋار بىر تەشكىلاتقا ئايلاندۇرۇشنى ئارزۇ قىلىمىز. بىز دۇنيا ئۇيغۇر قۇرۇلتېيىدىكى بەزى رەھبەرلىرىمىزنىڭ خىتاي جاسۇسلىرى بىلەن بولغان ئۇرۇق - تۇققان ۋە دوستلۇق ئالاقىلىرىدىن قاتتىق تەشۋىشلىنىمىز.

ئەزىز ۋە تەنداشلار! بىزنىڭ مىللىتىمىز، مىللەت سۈپىتىدە يوقۇلۇپ كېتىش خەۋىپى ئاستىدا تۇرىدۇ. كۈرەش ئاتاخان «بىز ئەڭ ئاددىي ئىچكى مەسىلىلىرىمىزنى باتۇرلۇق بىلەن ئىنتايىن تېزلىكتە ھەل قىلىمىساق دەۋرىگە، رىئالىققا قاراپ ئىش تۈتمىساق يەنە 50 يىلدىن

كېيىن ئىسىم قويىدىغان ۋە تەنمۇ يوق، ئۆز ئارا بىر- بىرىمىزگە دۈشمەن بولىدىغان ئۇيغۇرمۇ يوق، مۇقەددەس دىنىمىز ئىسلاممۇ يوق بولىدۇ» دەپ ناھايىتى توغرا ئېيتتى. بىزنى، مىللەتنى جىددىي قۇتقۇزۇپ قېلىشتەك ئېغىر ۋە شەرەپلىك ۋەزىپە كۈتۈپ تۇرماقتا. بىز ھەممىز بىر نىيەتكە كېلىپ، بىر ياقىدىن باش، بىر يەتتىدىن قول چىقىرىپ، دۈشمەندىن ھېچ قورقماي، مەزلۇم مىللىتىمىزنى ئەجدىھارنىڭ رۇتۇپىتىشىدىن قۇتقۇزۇپ قېلىش ئۈچۈن كۈرەش قىلىشىمىز لازىم. شۇنى مۇئەييەنلەشتۈرۈش كېرەككى خىتايلارغا ئىشىنىش تامامەن مۇمكىن ئەمەس. ئۇلار بىلەن بىر ئۈستەلدە ئولتۇرۇپ سۆھبەتلىشىش ئارقىلىق بىرەر نەتىجىگە ئېرىشىشمۇ مۇمكىن ئەمەس. خىتايلار ئۆزى بىلگەننى قىلىۋېرىدۇ. بىز تۇرماق بىرلەشكەن دۆلەتلەر تەشكىلاتىنىڭ گېيىگىمۇ قۇلاق سالمايدۇ. ھەتتا باشقا مەملىكەتلەردىنمۇ خىتاي مەنپەئەتكە ئۇيغۇن سىياسەت يۈرگۈزۈشنى تەلەپ قىلماقتا. شۇنداقلا نۇرغۇن مۇھىم خەلقئارا تەشكىلاتلارغىمۇ ئەزا بولۇپ كىرمىدى. كۈرەش ئاتاخان «بىزنىڭ ۋەتەن مۇنقىرىز بولۇپ قىلىشتەك تىراگېدىيەگە دۇچار بولۇپ قىلىشىمىز، ئۆزىمىزدىن ئۆزگىنى چوڭ بىلىشتىن، ئۆز ئىچىمىزدىن يېتىشىپ چىققان ھۆكۈمدارلارغا باش ئېگىشتىن، ياتلارغا قۇل بولۇشنى ئەلا بىلىدىغان تەسلىمچىلىك خاراكتېرىمىزدىن كېلىپ چىقتى» دەپ ناھايىتى توغرا ئېيتتى .

شۇنداقلا ئۇ خىتايلارنىڭ ئۇيغۇرلارغا مۇستەقىللىق تۇرماق ئاددىي ئەقەللى ئىنسان ھەقىلىرى دائىرىسى ئىچىدىكى ئۆز ئەركى بىلەن ياشاش ھوقوقىنىمۇ بەرمەيدىغانلىقى ھەممىمىزگە بەش قولىدەك ئايان. ئۇنداق بولسا، نېمە ئىش قىلىشىمىز كېرەك؟ دېگەن سوئالغا «بىر مىللەتنىڭ تارىخىدا شۇ مىللەتنىڭ ئار - نومۇسىغا، شان - شەرىپىگە ۋە ئىززەت - نەپىسىگە ۋەكىللىك قىلىدىغان بىر سىنىپ يېتىشىپ چىققان بولىدۇ. ئۇلار ياخشى يامان كۈنلەردە خەلقنىڭ، ۋەتە



نىڭ ئار - نومۇسى ئۈچۈن كۈرەش قىلىدۇ . بىزدە ئۇ سىنىپنىڭ رولىنى ئېلىۋاتقان بىر قوشۇن بار . ئۇنى كۈچەيتىشىمىز ، قەدرى قىممىتىنى قىلىشىمىز ، ئۇنىڭ ئەتراپىغا ئۇيۇشۇشىمىز ، بېھودلىق قىلماسلىقىمىز كېرەك . ئۇلار تارىخنى ، تارىخ ئۇلارنى يارىتىدۇ . بۇ سىنىپ ۋەتەننى ، مىللىتى ئۈچۈن جېنىدىن ، مىلىدىن ۋاز كېچەلەيدىغان ، ۋەتەن - مىللەت يولىدا ئەسكەرىي ، سىياسىي ، دىنىي ، ئىلمىي ئىختىسادىي ۋە مەنىۋىي تەرەپلەردىن پىداكارلىق بىلەن ئىزدىنىپ شۇ مىللەتنىڭ مەۋجۇتلىغىنى ئىلگىرى سۈرىدۇ» دەپ جاۋاب بېرىدۇ كۈرەش ئاتاخان .

بىزنىڭ ئاتا - بوۋىلىرىمىز «جاندىن كەچمىگۈنچە جانانغا يەتكىلى بولمايدۇ» دېگەن ئەمەسمىدى . ئۇيغۇرستان مۇستەقىللىق ھەرىكىتىگە «ئۇيغۇرستانلىقلارنىڭ ھەممىسى ئاللا بۇرۇن ئىشتىراك قىلدى . تېخىچە ئىشتىراك قىلمىغانلارنى بولسا ، تاجاۋۇزچىلار تەرىپىدىن ئۇزاققا قالدۇرماي ئىشتىراك قىلدۇرىدۇ . ئۇيغۇرستان بىلەن خىتاي دۆلىتى ئوتتۇرىسىدا ھامان ئوتتۇرىغا چىقماي قالالمايدىغان بۇ ئاقىۋەت بىز ئۈچۈن تېپىلغۇسىز پۇرسەتلەرنى ئېلىپ كېلىدۇ . بۇ ھەرىكەتنىڭ ، ئىستىقبالىنىڭ تولىمۇ پارلاق بولىدىغانلىغى بەش قولىدەك ئايان بولماقتا . شۇڭا خىتاي تاجاۋۇزچىلىرىنىڭ يۈزىگى پوكۇلداشقا باشلىدى» دەپ ئاگاھلاندۇردى كۈرەش ئاتاخان .

«ئايىنى ئېتەك بىلەن ياپقىلى بولمايدۇ» شۇڭلاشقا بىز ئەشۇ جەڭگىۋار كۈنلەرنى تەنتىرىمەي كۈتۈپ ئېلىش ئۈچۈن ۋەتەننىڭ جۇغراپىيەلىك ئەھۋالى ، خەلقئارادىكى بىزگە پايدىلىق ۋەزىيەت ۋە قېرىنداش خەلقلەرنىڭ قانداشلىق مېھرى مۇھەببەتلىرى ۋە ئۇلۇق ئىسلام دېنىمىزنىڭ مەدەتكارلىغىدىن تولۇق پايدىلىنىپ ۋەتەن دەۋايىمىز ئۈچۈن مۇكەممەل تەييارلىق قىلىشىمىز لازىم . تەغدىرىمىز ئۆز قولىمىزدا ئەزىز ۋەتەنداشلار!

## بىزگە پەقەت ئەركىنلىك كېرەك

يېقىندىن بېرى گېزىتىمىزنىڭ سەھىپىلىرىدە بېسىلغان، ھەممىگە تونۇلغان، مەشھۇر يازغۇچىلىرىمىزدىن ئۆمەر ئەختەمنىڭ «ئۇيغۇرلاردا ئانا تەربىيەسى ۋە ئانىلارنىڭ ساپاسى»، ئابدۇقادىر جالالىدىننىڭ «بىزگە قانداق ئانىلار كېرەك»، يالقۇن روزىنىڭ «بىزگە قانداق دادىلار كېرەك» دېگەن ماقالىلىرىنى زور قىزىقىش بىلەن ئوقۇپ چىقتۇق. مەزكۇر ماقالىلاردا كۆرسۈتىلگەن فاكىتلار، دىلىل-ئىسپاتلار ناھايىتى ئورونلۇق بولۇپ ھازىرقى ئۇيغۇر جەمئىيىتىدىكى ھاياتلىقنىڭ ھەقىقىي كۆرۈنىشى ۋە رىئال مەۋجۇدىيىتىدۇر. شۇڭلاشقا بۇ ماقالىلار ئۈستىدە يەنە بىر قېتىم تەپسىلىي چۈشەندۈرۈپ ئولتۇرۇشنىڭ ھاجىتى يوق دەپ ھېساپلايمەن. لېكىن مەزكۇر ماقالىلارنىڭ مۇئەللىپلىرىنىڭ ئۇيغۇر جەمئىيىتى ئەزەلدىنلا شۇنداق ئېدىمۇ؟ ھازىر نېمە ئۈچۈن موشۇ ھالەتكە كېلىپ قالدى؟ ئۇنىڭ بۇزۇلىشىغا سەۋەب نېمە؟ ئۇنىڭ مەنبەيى نەدە؟ ئۇنىڭغا كىم جاۋاپكەر؟ ئۇنداق بولسا قانداق قىلغاندا دۇنيادىكى باشقا ئىلغار مىللەتلەردەك ياكى ئەزەلدىكى ئۇيغۇر جەمئىيىتىدە قېلىپلاشقان، ئىلمىي، ئەخلاىي، ئالىي مەدەنىي پەزىلەتلىرىنى ھازىرقى زامان تەرەققىياتىغا ماسلاشتۇرۇپ، ئۆز ئەكسىگە كەلتۈرگىلى بولامدۇ؟ دېگەن سوئاللارغا تولۇق جاۋاب يازمىغانلىغى ھېچ كىمگە سىر ئەمەس. مەن موشۇ ماقالەم ئارقىلىق ئاشۇ ماقالىلەرنىڭ ئاۋتورلىرى بىزنىڭ سۆيۈملۈك، تالانتلىق، ۋەتەنپەرۋەر، چىن مەنادىكى ئۇيغۇر پەرزەنتلىرى بولغان قېرىنداشلىرىمىزغا ژۇرەك قەلبىمىدىن چىققان قېرىنداشلىق مېھرى مۇھەببىتىمنى، ئالىي ھورمەت ئىھتىرامىمنى ئىسھار قىلىشنى ئارزۇ قىلىمەن. چۈنكى، بىز ۋەتەن

ئىچىدىكى ئەھۋال بىلەن ۋەتەن سىرتىدىكى مۇھىتنىڭ ئاسمانۇ -  
زىمىن پەرقى بارلىغىنى ياخشى چۈشىنىمىز. شۇڭلاشقا مەزكۇر  
ماقالەم ئارقىلىق رۇقۇرىدىكى مۇئەللىپلەرنىڭ تولۇق چۈشە  
ندۈرىشىگە ۋاقىت ئىمكانىيەتلىرى تۈپەيلى يېزىلماي قالغان  
يەرلىرىنى بىر ئاز بولسىمۇ ئوقۇرمەنلەرنىڭ روشەن تولۇقلاپ  
چۈشۈنۈپ ئېلىشىغا ياردىمى بولارمىكەن دېگەن ئۈمۈت بىلەن  
قولۇمغا قەلەم ئالدىم .

ھەممىمىزگە مەلۇم ئۇيغۇرلار قاراخانىلار دۆلىتى، ئىدىقۇد  
ئۇيغۇر دۆلىتى، ياركەندخانلىغى قاتارلىق دۆلەتلەرنى قۇرۇپ  
دۇنياغا تونۇلغان، دۇنيا مەدەنىيىتىگە ئۆزىنىڭ ھەسسنى  
قوشقان، ئىككى قېتىم شەرقىي تۈركىستان جۇمھۇرىيىتى قۇرۇپ  
دۇنياغا تونۇلغان خەلىقدۇر. ئۇيغۇر ئانىلىرى ئەينى زاماندىكى  
ماھمۇد قەشقەرى، يۈسۈپ خاس ھاجىپ، ئەلىشىر ناۋايى قاتارلىك  
داخلىق مەشھۇر ئالىم - مۇتەپەككۈرلەرنى، سابىت دامۇلام،  
ئابدۇقادىر دامۇلام، غوجا نىياز ھاجىم، ماھمۇت سىجاڭ،  
ئەخمەتجان قاسىمى قاتارلىق دۆلەت ئەرباپلىرىنى، سادىر پالۋان،  
كىچىك ئاخۇن، غېنى باتۇر كەبى قەيسەر - قەھرىمانلارنى،  
شۇنداقلا پۈتۈن ئالەمگە مەشھۇر ئىپارخان، مايمىخان، گۈلنىسا،  
نازۇگۈم قاتارلىق جەسۇر - جەڭگىۋار قىزلارنى تۇغقانمۇ ئەشۇ  
ئۇيغۇر ئاياللىرى ئېدى. يېقىنقى زاماندىمۇ ئابدۇخالىق ئۇيغۇر،  
ئابلىز مەخسۇم، لۈتپۇللا مۇتەللىپ، ئابدۇرېھىم ئۆتكۈر،  
ئابدۇشۈكۈر مەمەت ئىمىن، زوردۇن سابىر قاتارلىق يۈزلىگەن  
ۋەتەنپەرۋەر، مىللەت سۆيەر ئوغلانلارنى تۇغقانلارمۇ يەنە شۇ  
ئاياللار. غۇلجا فېۋرال ۋاقەسىدە، - 5 ئىيۇل ئۈرۈمچى ۋەقەسىدە  
مەرتلەرچە قۇربان بولۇپ شېھىت كەتكەنلەرنىمۇ ئۇيغۇر ئانىلىرى  
تەۋەللۈت قىلغان. ئەپسۇس، مىڭ ئەپسۇسكى بىزنىڭ ئىچىمىزدىن  
ھاراقكەش، قىماۋاز، ئوغرى، سولامچى، سۇخەنچى، ھەسەتخور،

داتخور، داڭداز - پوچى، ئۇرۇشقا، قۇرۇق گەپچى، مەمدان،  
بېكار تەلەپ، ئاقنانچى، ساتقۇن، پىتىنخورلار كۆپ چىقىشقا  
باشلىغىنى 250 يىلدىن سەل ئاشتى. بولۇپمۇ كېيىنكى 60 يىلدا  
بۇ لەنتى ئىپلاس ئەسكىلىكلەرنى تېخىمۇ رىۋاجلاندۇرۇپ، قوتۇر  
ئىشتىنىڭ قوتۇرى ژۇققانداك ئۈمۈمى يۈزلۈك خەلقىمىزنىڭ ئىچىگە  
تارقىتىپ، پىسەنت قىلمايدىغان ئادەتتىكى بىر ئىشقا  
ئايلىندۇرۇۋەتتى. بۇ نىجس ئىپلاسلار كىمدىن، نەدىن ژۇقتى،  
ئەزەلدىكى ئۇيغۇرلارنىڭ ئەخلاق پەزىلىتى قانداق ئىدى؟ شۇنى  
ئۇزۇل - كېسىل ئېيتىش كېرەككى خەلقىمىز مۇندىن ئىلگىرى  
ژۇقۇرىدا ئىزھار قىلىنغان ئىپلاسلار تۇرماق، ھەتتا ھاراق  
ئىچىشنى، تاماكا چېكىشىنىمۇ بىلمەتتى. ساتقۇنلۇق، خايىنلىق  
قىلىش بىزنىڭ تەبىئىتىمىزگە يات ئىشلار ئىدى. بىز ئەدەپ -  
ئەخلاق، ھايا - نومۇس، مەرتلىك - مەردانلىق، جەڭگىۋارلىق،  
مېھرى - مۇھەببەت، ئاق كۆڭۈل، ھۆنەر - كەسپلىك، ئىجاتكار  
خەلىق ئىدۇق. قاچان بىزنىڭ زىمىنىمىزگە جاللات زو -  
زۇڭتاڭنىڭ قەدىمى يەتتى، شۇ كۈندىن باشلاپ بىزنىڭ ۋەتىنىمىزنىڭ  
ھاۋاسى، سۈيى، خەلقىمىزنىڭ مەجەز - خۇلقى بۇزۇلۇشقا باشلىدى.  
ھەر قانداق بىر مىللەت ئۆز دۆلىتىنىڭ قانۇنىنى ئەشۇ مەملىكە  
تنىڭ تۈپلىك ئېگىسى بولغان مىللەتنىڭ پىسخولوگىيەسىگە  
مۇۋاپىق تۈزۈپ چىقىدۇ. شۇڭلاشقا ھۆكۈمران مىللەتنىڭ  
پىسخولوگىيەسى ئەشۇ دۆلەتتە ياشاۋاتقان بارلىق خەلىققە ئۆز تە  
سىرىنى كۆرسىتىدۇ. مانا شۇنىڭ ئۈچۈن خىتاي مىللىتىدىكى  
سەلبىي ھادىسىلەر خىتاي جۇمھۇرىيىتىنىڭ مۇستەملىكىسىگە  
ئايلىنغان بىزنىڭ ۋەتىنىمىزدىكى خەلىقلەرگە خۇددىي ئاق كۆينە  
كە تۇرخۇندىن چىققان مايلىق قارا خۇرۇمدەك تېز ژۇقۇپ كەتتى.  
خىتاي كوممۇنىستلىرى ئۆز ئاتا - بۇۋىلىرىنىڭ تۇتقان يولىدا  
مېڭىپ ژۇقۇرىدىكى بىزگە يات ئەسكىلىكلەرنى تېخىمۇ

رىۋاجلاندىرۇپ ئۇيغۇرلارنى مىللەت سۈپىتىدە يوق قىلىشنىڭ ئەڭ ئوڭۇشلۇق چارىسى دەپ پايدىلىنىشقا باشلىدى. ئۇلار ئاغزىدا بۇ ئىشلارغا يول قويمايمىز، دېسىمۇ يەر ئاستىدىن ئۆز ئاڭلىقلىرى ئارقىلىق بۇ ئىشلارنىڭ كەڭ ئەۋج ئېلىپ كېتىشى ئۈچۈن شارائىت ھازىرلاپ بەرمەكتە. بۇنىڭ مىساللىرى: مەسىلەن، ئۇيغۇر قىزلىرىنى ئىچكىرىكى ئۆلكىلەردىكى پادىشاھخانلارغا ئالداپ ئاپىرىپ، سولاپ بېرىۋاتقانلارنى، خېروپىن ئەكىلىپ ئۇيغۇر ئاۋتونوم رايونىدا تارقىتىۋاتقانلارنى، 80 گرادۇسلۇق ھاراقلارنى ئىشلەپ چىقىرىۋاتقانلارنى، قىمارخانا - جالاپخانلارنى ئېچىۋاتقانلارنى ھۆكۈمەت بىلمەمدۇ؟ دېمەك ئەنە شۇنداق ئىپلاس نىجىس ئىشلار بىلەن شۇغۇللىنىۋاتقانلارغا يول قويىۋاتقانلار يەنىلا خىتاي كوممۇنىستىلرىنىڭ رەھبەرىي كادىرلىرى ئېكەنلىكىنى كىم بىلمەيدۇ؟ دېمەك پاراخورلۇق قىلىپ بېيىپ كېتىۋاتقانلار، ئەنە شۇ خىتاي كوممۇنىستىلرىدۇر. شۇڭلاشقا ئىسلام دىنىنىڭ تەلىماتىنى قاتتىق چەكلەپ ئۆزلىرىنىڭ رەزىل قارانىيەتلىرىنى ئەمەلگە ئاشۇرۇش ئۈچۈن ياشلارنى ئاتىزىملىق روھىدا تەربىيەلەپ ئىسلامىيەت يولىدىن چىقىرىپ ئۇيغۇرلارنى خىتايلاشتۇرۇش ئۈچۈن پايدىلىنىشنى نىشان قىلماقتا. بۇ ئىشلار خىتاي كوممۇنىستىلرىنىڭ ئۇيغۇرلارنى يەر يۈزىدىن يوق قىلىۋېتىپ زىمىن بۇستىشى ئۈچۈن قوللىنىۋاتقان قارانىيەتلىك سىياسەتلىرىنىڭ بىر قىسمىدۇر. ئۇلارنىڭ ئۇيغۇر تىلىنى، مەدەنىيىتىنى، ئۆرپ-ئادىتىنى يوقۇتۇش، خىتاي كۆچمەنلىرىنىڭ سانىنى جىددىي كۆپەيتىش ئارقىلىق ئۇيغۇرلارنى زۇتۇۋېتىش ئاساسىي مۇددىئاسىدۇر. شۇڭلاشقا خەلقىمىز قانداق قىلىپ موشۇ كىرىزىستىن قۇتۇلۇشنىڭ چارىسىنى تاپالمىغانلىقتىن، ئاچچىقنى ھاراقىتىن ئېلىپ، كەيپىنى قىمار بىلەن پادىشاھىدىن سۈرىدىغان يامان يولغا كىرىپ قالدى. خەلقىمىز روھىي چۈشكۈنلۈك

بالاسىغا مۇپتىلا بولۇپ قالدى. ئۇلارنىڭ كۆڭلى مىللىي ئەركىنلىكتىن باشقا ھېچ نەرسىنى تارتمايدۇ ۋە خالمايدۇ.

ئەزىز قېرىنداشلار! بىز ئۆز غېمىمىزنى ئۆزۈمىز قىلمىساق بىز ئۈچۈن قايغۇرىدىغان ئىنسانلار دۇنيادا يوق. ئۇلار ئۆزلىرىنىڭ مىللىي مەنپەئەتىنى قوغداش ئۈچۈنلا ئۇيغۇر مەسىلىسىنى كارتا قىلىپ ئويناشنى ئويلايدۇ، خالاس. شۇنىڭ ئۈچۈن بىز بېشىمىزنى بىر سىلكىۋېتىپ ژۇقۇرىدىكى ماقالىلاردا كۆرسۈتۈلگەن ئاشۇ نۇقىسلارنى قەتئىي تۈگەتمەي تۇرۇپ ئۆز ئەركىنلىگىمىزنى قولغا كەلتۈرەلمەيدىغانلىغىمىز روشەندۇر. شۇڭلاشقا ھەممىمىز ھوشيار بولۇپ 7 ياشتىن 90 ياشقىچە، ئەر- ئايال دېمەستىن - بىزمۇ باشقىلارغا ئوخشاش ئىنسانغۇ، بىز نېمە ئۈچۈن باشقىلارغا ئوخشاش ئۆز ئەركىمىز بىلەن ياشاش ھوقۇقىمىزدىن مەھرۇم بولۇپ قالدۇق؟ ئەندى مېنىڭ نېمە قىلىشىم كېرەك؟ قانداق قىلغاندا ئىنسان قاتارى ياشاش ئىمتىيازىغا ئېگە بولالايمىز؟ - دېگەن ئويغا كەلگەندە يەنى خۇددى يېۋرېيلارغا ئوخشاش بارلىق ئەقىل پاراستىنى، كۈچ غەيرىتىنى، ئىقتىسادى بايلىغىنى مىللەتنى ساقلاپ قېلىش ۋە ئۇنى دۇنيا خەلىقلىرىنىڭ قاتارىدىن ئورۇن ئېلىش ئۈچۈن ھەر قانداق قېيىنچىلىقلاردىن قورقماي ھەممە بىر نىيەتتە جان پىدالىق بىلەن ئالغا باسايلى، دېگەن قارارغا كەلگەندە جانابى ئاللا تائالا بىزگە مەدەت ۋە كۈچ قۇۋۋەت بېرىدۇ، ئىنشائاللاھ! ئۆز تەقدىرىمىز ئۆز قولىمىزدا، بىزگە پەقەت ئەركىنلىك كېرەك!

ئەزىز قېرىنداشلىرىم، مىللەتنىڭ تەغدىرى ئۈستىدە ئويلۇنۇش ئۆزىنى ئۇيغۇرمەن دەپ ھېساپلايدىغان ھەر بىر ئادەمنىڭ ئاللا تائالا ئالدىدىكى قەرزىدۇر .

## ئەدەپ - ئەخلاق توغرىسىدا

### بەزى پىكىرلەر

ھەر بىر مىللەتنىڭ ئۇزۇن مۇددەتلىك مەدەنىيەت تارىخى جەريانىدا پەيدا بولۇپ، تەدرىجى مۇكەممەلەشكەن ۋە قېلىپلاشقان ئۆزىگە خاس ئەخلاقى سۈپىتى بولىدۇ. ئورۇپ - ئادەت بىلەن ئەخلاق بىر - بىرىدىن ئاجرالمايدىغان بىر پۈتۈن نەرسە بولۇپ، ئۇ ھەر بىر مىللەتنىڭ قانچىلىك مەدەنىيەتلىك تارىخقا ئېگە ئېكەنلىگىنى رېئال تۇرمۇشتىكى ئىپادىلىرى ئارقىلىق ئۆلچەيدىغان مىزاندۇر. قىسقىچە ئېيتقاندا، مىللىي مەدەنىيەتنىڭ جۈھەرىدۇر. شۇڭلاشقا بىزنىڭ خەلقىمىز ھەر بىر ئادەمنىڭ سالاھىتىنى ئەشۇ ئادەمنىڭ ئەدەپ - ئەخلاقى بىلەن ئۆلچەيدۇ. بۇ ئەخلاق ئىمانى كامىللىق دىنىي ئېتىقادىمىز بىلەن تېخىمۇ مۇستەھكەم مۇكەممەلەشسە، باشقىلاردىن ئالاھىدە پەرىقلىنىپ تۇرىدىغان مىللىي مۆجۈزىگە ئايلانغاندۇر. ئۇنداق بولسا، ئەخلاق كۈندۈلۈك جەمىيەت ھاياتىغا ئۆز تەسىرىنى قانداق كۆرسىتىدۇ؟

بىرىنچىدىن، چوڭلارنى ھۆرمەت قىلىشتا، كېسەللەردىن ھال ھوراش، يوقسۇلارغا ياردەم قولىنى سوزۇش، كىشىلەر بىلەن سىلىق ۋە سەمىمىي مۇئەمىلە قىلىشتا ئىپادىلىنىدۇ. مەسىلەن، يول ماڭغاندا چوڭلارنىڭ ئالدىغا ئۆتمەسلىك، چوڭلار ئولتۇرغان جايدا تەرتىپ بىلەن يەكتىز، ياكى چازا كۈرۈپ ئولتۇرۇش، يانپاشلاپ يېتىۋالماستىق، تىزىنى قۇچاقلاپ ئولتۇرۇۋالماستىق، كۆپ سۆزلەپ كەتمەسلىك، ئەدەپسىز چاقچاق قىلماستىق، چوڭلار دەستىرخانىغا قول سالغىچە، دەستىرخانىغا قول ئۇزۇتماستىق، تاماكا چەكمەسلىك، ساھىبخان تەكلىپ قىلمىغىچە تەخىر قىلىپ ئولتۇرۇش، دۇئا قىلمىغىچە ئورنىدىن تۇرۇپ كەتمەسلىك،

دەستىرخاندىن كەنپۈت، ئالما قاتارلىق نەرسىلەرنى ئېلىپ يانچۇققا سېلىۋالماسلىق، كېسەللەردىن ھال سورىغاندا ئۇلارغا «قانداق قىلىمىز، ئەللىك - موللا دېمەي ئىلاجىمىز يوق، بۇ قېرىلىقنىڭ ئالامىتى. ئاللاھتىن كېلىۋاتقان خەۋەرلەر» دېگەنگە ئوخشاش بېمەنى سۆزلەرنى قىلماي، «ئاللاھ بۇيرىسا ياخشى بولۇپ كېتىسىز، چىرايىڭىز ياخشى» دېگەندەك يۇمشاق گەپلەرنى قىلىپ، بېمارنىڭ كۆڭلىنى كۆتۈرۈپ قويۇش. يوقسۇلارغا ياردەم قىلغىنىڭىزدا «ئوڭ قولىڭىز بىلەن بەرگىنىڭىزنى سول قولىڭىز كۆرمىسۇن»، «مەن پالانچىغا مۇنداق نەرسە بەردىم» دەپ ماختانماڭ، مەننەت قىلماڭ. كىشىلەر بىلەن سۆزلەشكەندە ئوچۇق چىراي، سىلىق ۋە سەمىمىي سۆزلەڭ. سۆھبەتدېشىڭىزنىڭ دىلىغا تېگىدىغان گەپلەرنى قىلىپ، رەنجىتىپ قويۇشتىن ساقلىنىڭ، پەيغەمبەر ئەلەيھىسسالام «كۆپ تاماق يېگەن، كۆپ سۆزلىگەن، كۆپ ئۇخلىغان ئادەملەر ئەقىلىسىز كىشىلەردۇر» دېگەن. ئۇ يەنە شۇنداقلا «نەپسى ئاۋاگەرچىلىك شەيتاننىڭ خۇلقىدۇر» دېگەن ئېدى.

ئىككىنچىدىن، ئاياللارنى ھۆرمەتلەش. ئاياللار ھەر بىر ئائىلىدە كام بولسا بولمايدىغان مۆجىزىدۇر. بۇ يەردە ئالدى بىلەن بىر نەرسىنى ئەسلەپ ئۆتۈشنى توغرا دەپ ئويلىدۇم. بەزى كىشىلەر ئۆزلىرىنىڭ ياشىنىپ قالغان قېرى ئېكەنلىكىنى سەزمەيدىغان بولساق كېرەك. مەسىلەن، ئاياللار يولدا كېتىۋېتىپ، ياكى بىر جايدا ئولتۇرغان بولسا، چوڭلارنى كۆرۈپ قالغاندا كۈلۈمسىرەپ، ئوچۇق چىراي سالاملىشىدۇ. لېكىن بۇنى ھېلىقى يەكپاي قېرى «كۆردۈڭلارمۇ، ماڭا جىلۋە قىلىۋاتىدۇ» دەپ چۈشەندۈرىدۇ. ھەي، ھماقەت، ئۇ ئاياللار سېنىڭ بىلەن بىزنى قېرى بوۋايىلار دەپ ھۆرمەت قىلىشى يۈزىسىدىن شۇنداق قىلدى. ئەگەر سېنىڭ موشۇ قارا نىيىتىڭنى بىلىپ قالسا، يۈزۈڭگە تۈكۈرۈۋېتىپ كېتىپ قالاتتى.



ئەندى بەزىلەرنىڭ ئائىلىسىدە جىدەل - ماجرا تۈگمەيدۇ. ئۇنىڭ سەۋەپلىرى ناھايىتى كۆپ بولسىمۇ، ئەڭ مۇھىمى ئۇنىڭ گۇمانخورلىغىدۇر. ئۇنداق كىشىلەر ھەر قانداق ئادەمدىن كۈنلەيدۇ. شۇڭلاشقا ئۇرۇشۇپ قالغان ھامان ئايالىنى «سەن بۇزۇق» دەپ تىللايدۇ. توغرا، بىزنىڭ ئىسلام دىنىمىزدا «ئاياللارنى كۈنلىمىگەن كىشى ئىمانى كامىل مۇسۇلمان ئەمەستۇر» دېگەن. لېكىن يەنە بىر تەرەپتىن «قولى بىلەن تۇتۇپ ئالماي تۇرۇپ ئايالىنى بۇزۇق» دەپ تىللىسا، ئايالى ئۇنىڭ ئەمرىدىن جۇدا بولۇپ كېتىدۇ، دېيىلگەن. يەنە شۇنداقلا ئاياللار ئەرلەرنىڭ سول قوۋرۇغىسىدىن پەيدا بولغان، شۇنىڭ ئۈچۈن «ئۇنى تۈزىتمەن دەپ ئاۋارە بولماي ئۆز مەيلىگە قويۇپ بېرىڭلار» دېگەن. بۇ، ئاياللارنى تۈزەتكىلى بولمايدۇ دېگەنلىك ئەمەس، بەلكى ئۇ ناھايىتى نازۇك ئىنسان، شۇڭلاشقا ئۇنىڭ بىلەن سىلىق، چىرايلىق، يۇمشاق مۇئامىلە قىلغىن، چۈنكى سېنىڭ ئاناڭمۇ ئەشۇنداق ئايال بولغان، دېگەنلىكتۇر.

ئۈچىنچى، بالىلار بىلەن بولغان مۇناسىۋەتتە. سېنىڭ بالاڭ، سېنىڭ گەپ - سۆزىڭنى، مېڭىش - تۇرۇشىڭنى، كىشىلەر بىلەن بولىدىغان مۇئامىلەڭنى، قىسقىسى بارلىق ھەرىكەتلىرىڭنى تەكشۈرۈپ تۇرىدىغان نازارەتچىدۇر. سەن نېمە قىلساڭ شۇنى قىلىدىغان بولۇپ چىقىدۇ. مەسىلەن، سەن ھاراق ئىچسەڭ - بالاڭمۇ ھاراقكەش، تاماكا چەكسەڭ - بالاڭ بەڭگى، تولا سۆزلىسەڭ - بالاڭمۇ كاسكا، قىمار ئوينىساڭ - بالاڭ قىمارۋاز، ئۇرۇشقا بولساڭ - بالاڭمۇ لۆكچەك بولىدۇ. ئوغرى بولساڭ - بالاڭمۇ ئوغۇرلۇق قىلىدۇ. سېنىڭ ھەممە ئىشىڭ بالىلار ئۈچۈن ئۆرنەكتۇر. شۇڭلاشقا، ئەخلاقىي تەربىيەنى ئۆزەڭدىن باشلىشىڭ كېرەك، نەسەبتىن تولراق ئۆز ئەمەلىي ھەرىكەتنىڭ ئارقىلىق بالىلىرىڭغا تەسىر كۆرسىتىشىڭ كېرەك.

تۇرتىنچىدىن، دوستلار بىلەن مۇئامىلىدە. ئالدى بىلەن ئۆزۈڭگە كۆپىرەك تەلەپچان بولۇشىڭ لازىم. مەن نېمە ئىش قىلدىم، نېمە قىلىشىم كېرەك، نېمە ئۈچۈن باشقىلار مېنىڭدىن ئۆزىنى تارتىپ قالدى؟ - دېگەندەك ئۆزىگە - ئۆزى ھېساپ بېرىپ تۇرۇشى كېرەك. كىشىلەر بىلەن ئالاقە قىلغاندا «بىر باپلىدىم»، «ھەجەپ دەستىمۇالدىم»، دەيدىغان شەخسىيەتچىلىك، ئالدامچىلىق، پۇرسەتتىن پايدىلىنىپ مەنپىئەت ئېلىشقا ئوخشاش ساختا دوستلۇق سېنى باشقىلارنىڭ نەزەرىدىن چەتكە چىقىرىپ قويدۇ. سېنىڭ بىلەن مۇئامىلە قىلىۋاتقان كىشىلەرنىڭ سەندىن ئەقىللىگەرەك - زېرەك كىشىلەر بولۇپ قېلىشى ئېھتىمالنى ئېسىڭدىن چىقىرىپ قويماغىن. ھەممىگە ئوخشاش بىردەك ئاق كۆڭۈللۈك بىلەن مۇئامىلە قىلىشقا ئادەتلەنگىن.

بەشىنچى، ئاياللار كىيىمى ھەققىدە.

ئاياللارنىڭ ئۆزىگە يارىشىملىق قىلىپ پاكىز كىيىنىپ، ئۆزىنى، قاش - كۆزىنى ياساپ، چىرايلىق ژۇرىشىگە ئادەتلەنگەنلىكى تولىمۇ ياخشى ئىشتۇر. بىزنىڭ ئاتا - بوۋىلىرىمىز «ئاناڭنى داداڭغا پەدەزىسىز كۆرسەتمە» دېگەن. لېكىن، ھەممە نەرسىنىڭ چېكى باردۇر. مەسىلەن، بەزى يائاللار، بولۇپمۇ ياشلار كۆكرىگىنىڭ يېرىمىنى ئوچۇق قويۇپ، ساغرىسىنى چىقىرىپ، قوسۇغىنىڭ بىر قىسمىنى ياپماي، قىسقا كوфта، كالتە ئىشتان كىيىۋېلىشى، كوفتىسىنىڭ چۆرىسىگە شىلدىرما تەقۇۋىلىپ، ھىندىچە ئۇسۇل ئويناشىنى، چاچلىرىنى ھەر خىل رەڭدە بويىپ، چېچىنى كۆزىنىڭ يېرىمىغىچە ساڭگىلىتىپ قويۇپ، رۇسچە ئاشق - مەشىقلەرنىڭ ناخشىسىنى ئېيتىشنى ياخشى كۆرىدۇ.

قەدىرلىك قىزلىرىم! ھەر مىللەتنىڭ ئۆزىگە خاس مەدەنىيەت ئۆلچىمى بولىدۇ. سىز ياخشى كۆرگەن يېۋروپىلىقلارچە يۈرۈش - تۇرۇش ۋە كىيىنىشنى بىزنىڭ خەلقىمىز - ئەخلاقسىزلىق،

بېھيالىق، دەپ ھېساپلايدۇ. ھايا بار جايدا ئامان بار. كىيىم كىيىش، يۈرۈش - تۇرۇشنىڭ ھەممىسى ھايا - نامۇس بىلەن مۇناسىۋەتلىكتۇر. ئۇيغۇر يىگىتلىرى قىزلارنىڭ ياخشى - يامانلىغىنى، ئۇلارنىڭ نومۇسلۇق ياكى نومۇسزلىغى بىلەن ئۆلچەيدۇ. سىز ئۆزىڭىزنىڭ ياخشى ئەخلاق يۈرۈش - تۇرۇشىڭىز بىلەن باشقىلارنىڭ دىققىتىنى ئۆزىڭىزگە جەلىپ قىلالايسىز. ئۇيغۇر قىزلىرىنىڭ بېشىدا دوپپا، چاچلىرى چىرايلىق تارالغان، ئۆزىگە يارىشىملىق كىيىملىرىنى كىيۋالغان، نازۇك، خۇش چىراي، يۈرۈشلىرى پۈتۈن دۇنيا خەلقىنى لال قىلغانلىغىنى كىم بىلمەيدۇ. ھايا - نامۇس ئارقىلىق ئىنسان قەدر - قىممەتكە، ئابروي - ئىبتىۋارغا سازاۋەر بولىدۇ.

ئالتىنچى، ئادەملەر بىلەن مۇئامىلىدە. بىرەر كىشىدىن قەرز ئالساڭ، ئۇنىڭ قەرەلىدە بېرىۋېتىشكە ئادەتلەنگىن. يالغان ئېيتىپ ۋاقتىنى سوزساڭ، ساڭا قەرز بېرىپ قويغان كىشىنى پۇشايمان قىلدۇرۇپ قويسەن، قەرزىڭنى تۆلمەي ئۆلۈپ كەتسەڭ، سېنىڭ قەرزىڭنى باشقا بىرسى ئۆز ئۈستىگە ئالمىغىچە نامزىڭنى چۈشەرمەيدۇ. چۈنكى سېنىڭ باشقا گۇناھلىرىڭنى ئاللاھ مەغپىرەت قىلىشى مۇمكۈن. لېكىن، بىرەر كىشىگە قەرزدار بولساڭ، ئەشۇ ئادەمنى رازى قىلمىغىچە سېنىڭ گۇناھىڭنى ئاللاھ كەچۈرمەيدۇ. مابادا، سېنىڭ بىرەر كىشىدىن ئېلىشىڭ بولسا، ئۇنىڭ ئەھۋالىغا قاراپ تەخىر قىلىپ تۇرغىن. كىشىلەر بار جايدا ئۇنىڭ يۈزىگە سالما، خىجالەت قىلما، يامان سۆزلەرنى قىلىپ، تىللاپ، ئۇنى رەجىتمە، كەڭ قورساق - مەرت بولغىن. قىلغان ياخشىلىقلارنىڭ ساۋابىغا مۇيەسسەر بولسەن.

يەتتىنچى، كىيىم - كېچەك كىيىشتە. ھەر مىللەتنىڭ ئۆزىگە خاس ئالاھىدىلىككە ئېگە بىرەر كىيىمى بولىدۇ. مەسىلەن، ئۇيغۇر - ئۆزبەكلەرنىڭ دوپپىسى، قازاق - قىرغىزلارنىڭ قالىغى ئۇلارنىڭ

مىللىي فورمىسىدۇر. شۇڭلاشقا، سەن بېشىڭغا دايمىم دوپا كىيىپ  
ژۇرۇشكە ئادەتلەنگىن. سەن بېشىڭغا، ئۆزەڭنىڭ مىللىي دوپىاڭنى  
كىيىپ ژۇرسەڭ، سېنى ياخشى ھۆرمەت قىلىدۇ. چۈنكى، سەن  
بېشىڭغا ئۆز مىللىي دوپىاڭنى كىيىۋېلىش ئارقىلىق كۆپ مىللەتلىك  
قىرغىزستاندا، ھەممە مىللەتلەرنىڭ تەڭ باراۋەر، بىرلىك -  
ئىتتىپاقلىقتا، ئەركىن ياشاۋاتقانلىغىنى نامايەن قىلغان بولىسەن.

سەككىزىنچى، چاچ - ساقال قويۇشتا. چاچنى ئۆستۈرۈپ،  
يەلكىسىگىچە تۈرۈپ، قوللىرىغا ئىككى - ئۈچ ئۈزۈك تاقاپ، ھەتتا  
چاچلىرىنى ئۆرۈپ يۈرۈش، ئاياللارچە كىيىنىۋېلىپ يۈرۈش  
ئارتىستلارغا خاش ئىشتۇر. ئارتىستلار ئەركەكچە ۋە ئاياللارچە  
رولىمۇ ئوخشاشلا مۇۋەپپەقىيەتلىك ئورۇنلاپ چىقالايدۇ. سىز  
ئارتىست ئەمەسقۇ؟! شۇڭلاشقا، ئۆزىڭىزگە يارىشىدىغان دەرىجىدە  
چاچ - ساقال قويۇپ، سۈپەتلىك يۈرۈشكە ئادەتلىنىڭ. ھەر  
نەرسىنىڭ ئۆز ۋاقتى بولىدۇ. ئۇلۇق شائىرىمىز لۇتپۇلا مۇتەللىپ  
«يىللارغا جاۋاب» شېئىرىدا: «يىللار سېخى قۇرۇق كەلمەيدۇ،  
ئەكىلىپ بېرىدۇ، قىزلارغا قورۇق، ئەرلەرگە ساقال» - دەپ يازغان  
ئېدى. يېشىڭىز 60 دىن ئاشقاندا ئۆز لايىغىدا ساقال - بۇرۇت  
قويۇپ يۈرىشىڭىزنى يامىنى بولمايدۇ. چۈنكى، بۇرۇنقى بىزنىڭ ئاتا -  
بوۋىلىرىمىز ساقال - بۇرۇتسىز يۈرەلمەتتى. ئۆز ئەنئەنىلىرىمىزنى  
ئۇنتۇپ قېلىش ياخشى ئەمەستۇر، ئەلۋەتتە.

قەدىرلىك دوستلار! مانا موشۇ ئىنسانلاردىكى ئەدەپ - ئەخلاق  
ناھايىتى مۇھىم مەسىلە. بۇ توغرىدا قەلەم تەۋرىتىشكە مېنىڭ  
قۇدرىتىم يەتمىسىمۇ، دەسلەپكى قەدەمدە خەلقىمىزنىڭ ئويلىنۇپ  
كۆرىشىگە تۈرتكە بولامدېكىن دېگەن نىيەتتە مەزكۇر ماقالىنى  
يېزىشقا جۈرئەت قىلدىم. ھەر بىر خەلقىنىڭ مىللىي  
پىسخولوگىيەسى بىلەن مۇناسىۋەتلىك مىللىي ئۇرۇپ - ئادىتى، دىنىي  
ئېتىقاتى، ئىجتىمائىي قۇرۇلمىسى ۋە دۇنياۋىي كۆز قارىشى بىلەن

چەمبەرچەس باغلانغا مىللىي ئەخلاقى سۈپىتى بولىدۇ. مەن بۇ ماقالەمدە كۈندىلىك تۇرمۇشىمىزدا ئۇچرىتىپ تۇرىدىغان بەزى بىر ئەخلاقىي مەسىلىلەر ئۈستىدە توختالدىم. مىللىتىمىزنىڭ دۇنياغا كۆز قارىشى، ۋەتەن - مېللەت، سۆيۈش ئەخلاقى پەزىلەتلىرى ئۈستىدە ئايرىمماقالبىلار يېزىلىشلىرى لازىم. كۆپچىلىكنىڭ موشۇ ھەقتە مۇنازىرە قىلىپ، خاتا يەرلىرىنى تۈزۈتۈپ، كام جايلىرىنى تولۇقلاپ، ھەممىمىزنىڭ ئورتاق چۈشەنچىلىرىنى بەرپا قىلىشنى ئۈمۈت قىلىمەن. ئاللاھ مەدەت قىلسۇن، ئامىن!

بىز ژۇقىرىدا ھەر بىر مىللەتنىڭ مىللىي پىسخولوگىيەسىگە مۇناسىۋەتلىك ئۆزىگە خاس ئاھلاقى سۈپىتى بولىدۇ دېدۇق. شۇنداق ئېكەن، ئۇيغۇر خەلقىنىڭ مىللىي غۇرۇرى مىللەت سۆيۈش ئېغى ۋە ئۇنىڭ ھاياتىمىزدىكى رېئال كۆرۈنىشى قانداق؟ بۇ مەسىلە ئۈستىدە كۆپچىلىكنىڭ چوڭقۇرراق ئويلىۋىشى، ئۆزىمىزگە تەدبىقلەپ كۆرۈشلىرىنى تەۋسىيە قىلار ئېدىم.

بىز ئالدى بىلەن ئۆتمۈش تارىخىمىزغا ئازغىنە بىر نەزەر تاشلىساق ھازىرقى مىللىي پىسخولوگىيەمىزنىڭ نەقەدەر ئۆزگۈرۈپ كەتكەنلىكىنى سېزىپ ئالغان بولار ئېدۇق. ئۇنداق بولسا، بىزنىڭ ئاتا - بوۋىلىرىمىزنىڭ مىللەت سۆيۈش ئېغى قانچىلىك دەرىجىدە ئېدى. ئۇيغۇرلار ئەزەلدىنلا باشقىلارغا بېقىندى بولۇپ ياشاپ كەلگەنمۇ؟ نېمە سەۋەپلەر بىلەن مۇستەقىللىغىدىن ئايرىلىپ قالغان؟ مىللىي ئازاتلىق كۈرەشلىرى قانداق سەۋەپلەر تۈپەيلى مەغلۇبىيەتكە ئۇچرىغان؟ نېمە ئۈچۈن بىزنىڭ ئىچىمىزدىن مىللىي مۇناپىقلار كۆپ چىقىدۇ؟ ئۇلارنىڭ سالغان زىيانلىرى قايسى دەرىجىدە بولدى؟

بىزنىڭ ئاتا - بوۋىلىرىمىز قاراخانىيلار خانلىغى، ئىدىقۇت ئۇيغۇر خانلىغى، ياركەنت خانلىغى قاتارلىق پۈتۈن دۇنياغا مەشھۇر قۇدرەتلىك دۆلەتلەرنى قۇرۇپ داڭ چىقارغان. ئۇزۇن مۇددەتلەر

ئۆتكەندىن كېيىن مەلۇم تارىخى سەۋەپلەر بىلەن ئۆز  
 ھاكىمىيەتلىرىنى قولىدىن چىقىرىپ قويغان بولسىمۇ، يەنىلا ئۆز  
 قەھرىمانلىرىمىز ئىسسىق قانلىرىنى تۆكۈپ، ئەزىز جانلىرىنى  
 قۇربان قىلىپ، قەشقەردە «شەرقىي تۈركىستان ئىسلام  
 جۇمھۇرىيىتىنى» ، غۇلجىدا مۇستەقىل «شەرقىي تۈركىستان  
 جۇمھۇرىيىتىنى» قۇرۇشقا مۇيەسسەر بولغان ئىدى. بۇ دۆلەتلەرمۇ  
 بىر قانچە يىل ئۆمۈر سۈرۈپ مەغلۇبىيەتكە ئۇچرىدى. مۇنداق  
 بولۇشنىڭ ئاساسىي سەۋەۋى: بىزنىڭ زىمىنىمىزنىڭ مول بايلىقى،  
 ئىككى چوڭ ئىمپېرىيەنىڭ ئوتتۇرىسىدا قالغانلىغىمىز، قۇدرەتلىك  
 چوڭ مەملىكەتلەرنىڭ ئۆز مىللىي مەنپىيەتلىرىنى بىر تەرەپ قىلىش  
 ئۈچۈن پايدىلىنىپ ئوينايدىغان قارتغا ئايلىنىپ قالغانلىغىمىز،  
 ئۆزىمىزدە قۇرال - ياراق ئىشلەپ چىقىرايدىغان ھەربىي سانائەت  
 بازىلىرىمىزنىڭ يوقلىقى، ئۆز ئىچىمىزدە پىشىپ يېتىلگەن  
 سەياسىي، ھەربىي رەھبەرلەرنىڭ يوقلىقى، رۇسلارنىڭ ياللانمىسىغا  
 ئايلىنىپ قالغانلىغىمىز قاتارلىق ئەھۋاللار سەۋەپ بولغان بولسىمۇ،  
 يەنە بىر مۇھىمى، بىزنىڭ ئىچىمىزدىن ساتقۇنلارنىڭ كۆپ  
 چىققانلىغىدۇر. مىسال ئۈچۈن، ئۇيغۇرستانغا دەسلەپكى چەت  
 ئەللىكلەرنى باشلاپ چىققانلارمۇ ئەنە شۇ ساتقۇنلار ئىدى. قەشقەردە  
 ئابدۇقادىر دامۇللامنى ئۆلتۈرگەن، لۇتپۇللا مۇتەللىپنى جادۇغا بېسىپ  
 ئۆلتۈرۈشكە سەۋەپ بولغان، ئاتۇشلۇق كىچىك ئاخۇن تەشكىلاتىنى  
 پاش قىلىپ، پۈتۈنسۈرۈك ئىنقلابىي قوشۇننى مەغلۇبىيەتكە  
 ئۇچراتقان، تۆمۈر خەلىپە، غوجا نىياز ھاجىملارنى تۇتۇپ بەرگەن،  
 شەرقىي تۈركىستان ئارمىيەسىگە زور زىيان يەتكۈزگەن، راخمانوۋ  
 ئىنقلابىي تەشكىلاتىنى پاش قىلغان، ئۇيغۇر خەلقىنىڭ مىللىي  
 مەنپىيەتىگە ئورنىنى تولتۇرۇپ بولمايدىغان زىيانلارنى سالغان ئەنە  
 شۇ ساتقۇنلاردۇر. ئۇلار يالغۇز تارىختىنلا ئەمەس، ھازىرقى كۈندە  
 بۇرۇنقىدىنمۇ كۆپىرەك (ۋەتەن ئىچىدە بولسۇن، ۋەتەن سىرتىدا

بولسۇن). خەلقىمىزنىڭ دۈشمەنلىرىگە خىزمەت قىلماقتا. بۇ بىر توپ كىشىلەردىكى ئىماننىڭ ۋە مىللىي غۇرۇرۇنىڭ يوقلىقى، ئىنسانىي ئەخلاقنىڭ تامامەن بۇزۇلغانلىقى تۈپەيلىدىن بولسىمۇ، يەنە بىر تەرەپتىن خەلقىمىزدىكى مىللىي روھ ھىسسىياتىنىڭ ئاجىزلاپ كەتكەنلىكىدۇر. بىز كىمدۇر بىرسىنىڭ ئاشكارە ساتقۇنلۇق قىلىپ يۈرگىنىنى بىلىپ تۇرساقمۇ، ئۇنىڭغا سۈكۈت قىلىپ، ھەتتا ئۇنىڭ بىلەن ئاپپاق - چاپاق بولۇپ كېتىمىز. مىللىي مەنىپتىمىزگە قانچىلىك زىيان سېلىۋاتقانلىقى بىلەن كارىمىز يوق. بەزى يالغان ۋە تەنپەرۋەر كىشىلىرىمىز كوممۇنىستلارچە ئانالىز قىلىپ، ئۇلارغا پەتۋا تېپىپ بېرىشكە ئۇرۇنىدۇ. مىللەت مەنىپىتى ئۈچۈن ئەزىز جانلىرىنى قۇربان قىلىۋاتقان شېھىتلارنى كۆرۈپ تۇرساقمۇ ئۇلارغا ھېچ بولمىغاندا روھىي ھېسداشلىق قىلىشنىڭ ئورنىغا ئۇلاردىن قانداقتۇر بىر كامچىلىقنى ئىزدەپ تېپىشكە ئۇرۇنىمىز. باشقىلارنى قويۇپ، چېچەن مىللىتىنى ئالايلىق. ئۆز ئىچىدىن بىرەر خائىننىڭ چىقىشىغا يول قويمىدۇ. ماپادا بىرەر كىشىدىن ساتقۇنلۇق قىلىش ئېھتىمالى بارلىغىنى سەزسە، ئۇنى شۇ ھامان ئۇجۇقتۇرۇۋېتىدۇ. شۇڭلاشقا ئۇلار پۈتۈن دۇنيانى تىترەتكەن روسسىيادەك قۇدرەتلىك چوڭ دۆلەتكە ئون سەككىز يىل تاقابىل تۇرۇپ (چېچەنلەرنىڭ بارلىق نوپۇسى بىر مىللىئونغا يەتمەيدۇ) ئۆزلىرىنىڭ ئالىي مىللىي ئاۋتونومىيەسىنى قولغا كەلتۈردى. تارىخچى دوستىمىز ئۆمەر ئىبراھىموف ئۆزىنىڭ «ئۆزىمىزنى ساقلاپ قالايلى دېسەك...» دېگەن ماقالىسىدا قانداق بولغاندا ئۇيغۇر مىللىتى مىللەت سۈپىتىدە يوقۇلىشى مۇمكىن، دېگەن سوئالغا جاۋاب ئىزدەپ:

1. ئۇيغۇر بالىلىرى ئۇيغۇرچە سۆزلەلمەيدىغان، ئۇيغۇرچە خەت يازالمىدىغان، ئۇيغۇرچە خەتنى ئوقۇيالمىدىغان بولغاندا:

2. ئۇيغۇرچە ناخشا ئىپتىدائىيلىقى، ياكى ئۇيغۇرچە ناخشىلارنى ئاڭلاشنى خالىمايدىغان بولغاندا:

3. ئۇيغۇر سەنئىتىنى بىلمەيدىغان، ياكى ياقتۇرمايدىغان بولغاندا:

4. ئەڭ مۇھىمى ئۇيغۇر تارىخىنى بىلمەيدىغان، ياكى ئۇنى بىلىشنى خالىمايدىغانلار كۆپەيگەندە:

5. ئاتا - ئانىلىرى بالىلىرىنىڭ ئۆز ئۆيىدە چەت تىللاردا سۆزلىگەنلىرىدىن پەخىرلىنىدىغان، ئۇلارغا ئۆز تىلىنىمۇ ئۈگۈتۈشنىڭ لازىملىقى توغرىسىدا ئويلىمايدىغان، مىللەتنىڭ كېلەچىكى ئۈچۈن قايغۇرمايدىغان بولغاندا مىللەت سۈپىتىدە يوقىلىپ كېتىدۇ، دەپ كۆرسەتتى.

ئەندى بىز ئەشۇ ئۆلچەمگە ئۆزىمىزنى سېلىشتۇرۇپ كۆرەيلى. بىزنىڭ ياشلىرىمىز ئۆز ئارا ئۇيغۇر تىلىدا سۆزلەشنى بىلمەيدۇ. كۆپ قىسىم ياشلار ئۇيغۇرچە سۆزلەشنى خالىمايدۇ. رۇسچە سۆزلەشكەننى «قالتس» بىر پەزىلەت دەپ ھېساپلايدۇ. ئۇيغۇرچە خەت يازالمايدۇ ۋە ئوقامايدۇ. توي - تۆكۈن، ئولتۇرۇشلاردا قانداقتۇر بىر مىللەتلەرنىڭ ناخشا - مۇزىكىلىرىنى ئاڭلاشنى ياخشى كۆرىدۇ. ئۇيغۇر سەنئىتىگە قىزىقمايدۇ. ئۇيغۇر تارىخىنى پەقەتلا بىلمەيدۇ. ئاتا - ئانىلىرى ئۆز ئۆيىدىمۇ بالىلىرى بىلەن رۇسچە سۆزلىشىشنى شەرەپلىك دەپ ھېساپلايدۇ. ھېچ بولمىغاندا ھەر بىر سۆزگە بىر جۈملە رۇسچە قوشۇپ سۆزلەشنى ئەلا كۆرىدۇ. مىللەتنىڭ كېلەچىكى توغرىسىدا قىلچىلىكمۇ - باش قاتۇرۇپ ئولتۇرمايدۇ. قىسقىسى، مىللىي غۇرۇرى، مىللىي روھى تامام يوقالغان دېسەك ئاشۇرۇۋەتكەنلىك بولمايدۇ.

«بىزنىڭ مىللىي پسخولوگىيەمىزنىڭ ئۆزگۈرۈپ، ئەخلاقىمىزنىڭ شۇ دەرىجىدە بۇزۇلۇپ كېتىشىگە نېمە سەۋەب بولدى؟ ئۇنىڭغا ۋەتەن ئىچىدە خىتايلارنىڭ ئۇيغۇرلارنى مىللەت سۈپىتىدە



ژۇتۇپتېپ، يوق قىلىش ئۈچۈن يۈرگىزۋاتقان مىللىي ئاسسىمىلەتسىيە قىلىۋېتىش سەياسىتى سەۋەپ بولغان بولسا، ۋەتەن سىرتىدىكىلەرنىڭ پۈتۈن دۇنياغا تېرىقتەك تارقىلىپ كېتىپ، تۇرمۇش ھەلەكچىلىگىدە سەرسان - سەرگەندار بولۇپ كەتكەنلىكى تۈپەيلىدىن بولدى. ئۇنداق بولسا ئەندى نېمە قىلىشىمىز كېرەك؟

مەن يېقىندا بىر توپ ھاللىق ياشلار بىلەن ئولتۇرۇشتا بىللە بولۇپ قالدىم. ئۇلارغا بىزنىڭ ھازىرقى ئۇيغۇر تىل-يېزىقى، تارىخى، مىللىي مەدەنىيىتىمىزنىڭ دۇچ كېلىۋاتقان ئېغىر ۋەزىيىتىنى ئۆزەمنىڭ بىلىشىمچە چۈشەندۈرۈشكە ھەرىكەت قىلىپ، مۇنداق بىر تەكلىپنى تەۋسىيە قىلدىم: «ئىسلام دىنى مىللىتىمىزنى خىتايلاشتۇرۇپ كېتىشتىن ساقلاپ قالدىغان، تەۋرەنمەس قورغاندۇر. سىزلەرنىڭ مېچىتلارنى قۇرۇپ، جانابىي ئاللاھنىڭ ئىنسانلار قەلبىگە سالغان نۇرى، ئىسلام ئىدىيەسىنى تەرغىپ قىلىپ، ياشلىرىمىزنى يامان يوللارغا كىرىپ كېتىشىدىن ساقلاپ قېلىش ئۈچۈن ئۇلارنى ئاللاھنىڭ ئىشىقى - مۇھەببىتى بىلەن ئىمانلىق قىلىپ، تەربىيەلەش يولىدا قىلغان خىزمىتىڭلارنىڭ ئەجىرىنى ئاللاھ بەرسۇن. بۇ چىن ئېتىقاتلىق مۆمۈنلەردە بولۇشقا تېگىشلىك بەزىلە تىر. شۇ قاتارىدا مونۇ بىر مۇھىم مەسىلىنى نەزىرىڭلاردىن ساقىت قىلىپ قويماسلىغىڭلارنى ئىلتىماس قىلىمەن. بىزنىڭ ئانا ۋەتىنىمىزدە خىتايلارنىڭ ئۇيغۇرلارنى مىللەت سۈپىتىدە ژۇتۇپتېش ئۈچۈن ئېلىپ بېرىۋاتقان ئاسسىمىلەتسىيە سەياسىتى ئەڭ خەتەرلىك خەۋىپ بولغان بولسا، ۋەتەن سىرتىدا نىكاھ بىلەن چاڭلىشىپ كېتىش، ئۆز خاھىشى بىلەن باشقىلارغا سىڭىپ كېتىش ئۈچۈن ھازىرلانغان زىمىندۇر. بىز ۋەتەن سىرتىدىكى مەملىكەتلەردە بەكمۇ ئاز سانلىق خەلىقدۇرمىز. شۇنىڭ ئۈچۈن يالغۇز ئورۇس، نېمىس قاتارلىق باشقا دىندىكى خەلىقلەر بىلەنلا ئەمەس، شۇنداقلا مۇسۇلمان بولسىلا بولدى دەپ نىكاھلاندىرۇشمۇ ناھايىتى چوڭ مىللىي يوقۇلۇپ كېتىشكە ئۆز

ئىختىيارى بىلەن يول قويۇلغان خاتالىقتۇر. ھەقىقىي ئىمانلىق كىشىلەر چىن مەنادا ۋە تەنگە، مىللەتكە مۇھەببەت باغلىغان ئاشىقلاردۇر. «مىللەتنى سۆيۈش - ۋە تەننى سۆيۈش دېمەكتۇر، ۋە تەننى سۆيۈش ئىماننىڭ جۈملىسىدندۇر». ئەرەپلەر ئۆز مىللىتىدىن باشقا مىللەتلەر بىلەن نىكاھلىنىشقا يول قويمىدۇ. بىزنىڭ قازاق، قىرغىز قېرىنداشلىرىمىز قۇدا بولىدىغان كىشىلەرنىڭ يەتتە ئاتىسىنى، يەنە كېلىپ - چىقىش نەسلىنى سۈرۈشتە قىلىپ، ئاندىن قۇدىلىشىدۇ. بۇ دېگەنلىك ھەرگىزمۇ باشقىلارنى يامان دېگەنلىك بولماستىن، بەلكى ئۇيغۇر نەسلىنى ساقلاپ قېلىش ئۈچۈن بولغان زۆرۈر شەرتلەرنىڭ بىرىدۇر. شۇڭلاشقا، سىز ياشلىرىمىزنىڭ سەزگۈرلىك بىلەن دىققەت قىلىشىنى ئۈمۈت قىلىمەن. ئۇنىڭدىن باشقا ئەڭ مۇھىم مەسىلە، مەن يۇقۇرىدا ئېيتقىنىمدەك، مىللىتىمىز يوقۇلۇپ كېتىش گىرداۋىغا كېلىپ قالدى، شۇڭلاشقا مىللەتنى قۇتقۇزۇپ قېلىشنىڭ چارىسىنى جىددىي ئويلاشتۇرۇپ كۆرۈش پەيتى كەلدى. مەن سىزلەرنىڭ بىر قىسىم مەبلەغ ئاجرىتىپ، شەھىرىمىزدە بىر ئۇيغۇر مەكتىۋىنى سېلىشقا ھەرىكەت قىلىشىڭلارنىڭ، ھەتتا بىر قىسىم چوڭلارنىڭ ئۇيغۇر تىلىنى، يېزىغىنى، ئۇيغۇر تارىخىنى بىلىۋېلىشىغا، ئۇيغۇر خەلقىنىڭ مەدەنىيىتىنى، ئۆرپ - ئادىتىنى ساقلاپ، ئادەبىيات - سەنئىتىنى تەرەققىي قىلدۇرۇشقا، قىسقىسى، ئۇيغۇر خەلقىنىڭ مىللەت سۈپىتىدە ساقلىنىپ قېلىشىغا زىمىن ھازىرلىغان بولار ئېدۇق»، دەپ چۈشەندۈردىم. ئۇلار «ئىتتىپاق» جەمئىيىتى بىر مەكتەپ قۇرۇش كومىسسسىياسىنى تەشكىللەپ بەرسۇن. بىز شۇنىڭغا ماسلىشىپ بارلىق ئىشلارنى ئوچۇق مەسلىھەتلىشىپ بىر تەرەپ قىلىمىز، - دەپ جاۋاب بېرىشتى. مەسىلە «ئىتتىپاق» ھەيئەتلىرىنىڭ تىرىشچانلىغى بىلەن مۇناسىۋەتلىك ئېكەنلىكى روشەنلەشتى.

دېمەك، بىز ئەندى ئۆزىمىزدىكى مىللىي ئەخلاقىمىزنىڭ قانچىلىق زەيىپلىشىپ، مىللىي غۇرۇرىمىزنىڭ ئاجىزلىشىپ، مىللىتىمىزنىڭ مۇنقەرىز بولۇپ كېتىش گىرداۋىغا كېلىپ قالغانلىغىنى سېزىشكە باشلىدۇق. ھېلىمۇ كەچ ئەمەس، بىز ئۆزىمىزنىڭ بېشىمىزنى بىر سىلكىۋېتىپ، مىللەتنى قۇتقۇزۇپ قېلىش ئۈچۈن ئۈمۈمىيۈزلۈك ھەركەتنى باشلىۋېتىشىمىز كېرەك، بۇ كېچىكتۈرۈپ بولمايدىغان پەرىز بولۇپ قالدى.

بىزنىڭ ئىچىمىزدىكى بىر قىسىم كىشىلەرنىڭ كوممۇنىستلارچە تەتۈر ئانالىز قىلىپ، خەلقنىڭ دىققىتىنى مىللىي روھىدىن چەتلەشتۈرۈدىغان قۇرۇق پەلسەپە سېتىشىنى توختۇتۇپ، خەلقىمىزنىڭ بېشىغا كېلىۋاتقان مىللىي بۆھراندىن قۇتۇلۇش يولىنى ئىزدىنىشىگە يۈزلىنىشى لازىم.

ئىنسانلار ھەر خىل ئىككى مۇھەببەت بىلەن ياشايدۇ. بۇلارنىڭ ئەڭ ئۇلۇغى ئاللاھقا ئاشىق بولۇپ ياشاشتۇر. ئاللاھقا ھەقىقىي ئاشىق كىشىلەر ئاللاھ بۇيرىغان نەرسىلەرنىڭ ھەممىسىنى بېجاندەل ئورۇنلايدىغان كىشىلەردۇر. ئاللاھ ۋەتەن، مىللەتنى قۇتقۇزۇشنى پەرىز قىلىپ بەلگۈلىدى. شۇڭلاشقا ئۇلار بار بىساتىنى ۋەتەن - مىللەتنىڭ ئازاتلىق يولىدا سەرپ قىلىشقا زۆرۈر تېپىلسا ئۆز ھاياتىنىمۇ ئاشۇ يولغا قۇربان قىلىشقا تەييار كىشىلەردۇر (مەن بۇ يەردە جىھات قىلايلى دېمەكچى ئەمەسمەن. پەقەت كىشىلەردىكى ئەخلاقىي سۈپەتنىڭ پەرقىنى چۈشەندۈرۈشنى كۆزدە تۇتۇمەن).

يەنە بەزىلەر پۇل - مال دۇنياسىغا ئاشىق كىشىلەردۇر. ئۇلار بىر نەچچە خىل بولىدۇ. ئۇلارنىڭ بەزىلىرى پۇل - مال تېپىشىنىمۇ، شۇنداقلا ئۇنى مىللىي مەنپىيەت يولىدا سەرپ قىلىشىنىمۇ ئويلايدۇ. شۇ يولدا بايلىغىنى سەرپ قىلىشنى ئۆزلىرىگە شەرەپ دەپ بىلىدۇ. يەنە بىر قىسىم كىشىلەر مال دۇنياغا شۇنچىلىك ھەرىسكى، ئۆز مەنپىيىتىدىن باشقا ھېچ قانداق نەرسىگە كۆڭۈل بۆلۈشنى

خالمايدۇ ۋە ئويلىمايدۇ. ئۇلار ھەددى - ھېساپسىز بەھىل  
ئادەملەردۇر. يەنە ئاز ساندىكى بىر قىسىم كىشىلەر ئەمگەك قىلىپ  
ھالال پۇل تېپىشنى ئەمەس، ئەكسىچە ۋەتەن - مىللەتكە خائىنلىق  
قىلىش ھېساۋىغا ياشاش يولىنى تاللاپ ئالغان ئىمانسىز، نومۇسىز  
مەخلۇقلاردۇر. ئۇلار قارا نىيەتلىك ئىپلاس، ئەخلاقى تامامەن  
بۇزۇلغان كىشىلەردۇر، ئۇلار پانىي دۇنيادا ئىنسانلارنىڭ نەپرەتىگە،  
ئۇچرايدىغان نېجىسلاردۇر. بۇ خىتاي مۇستەملىكىچىلىرىنىڭ ئىككى  
يۈز يىل ماباينىدا ئۇيغۇرلارنى ئۆز تەسىرى ئاستىدا تۇتۇپ تۇرۇشى  
ئۈچۈن ئەمەلگە ئاشۇرۇپ كېلىۋاتقان سىياسىتىنىڭ مەھسۇلىدۇر.  
مانا شۇنىڭ ئۈچۈن بىزنىڭ ئىچىمىزدىن مۇناپىقلار كۆپ چىقىدۇ.  
مانا بۇ بىزنىڭ مىللىي پسخولوگىيەمىزگە يات ناچار ئەخلاقىدۇر.



## مەدەنىيەتلىك بولۇشنى قانداق چۈشىنىش كېرەك؟

1 - كىيىم كىيىش ھەققىدە: ئۆتكەندە ئۆزىنى خېلى سالاپەتلىك ھېساپلايدىغان بىر كىشى ھېيت نامىزىغا قىرغىز قالپىغىنى كىيىپ چىقىپتۇ. بۇنى كۆرگەن ئاغىنىلىرى ساڭا بۇ قالپاق ياراشماپتۇ، كىيىمسەڭمۇ بوپتىكەن دېسە، ئۇ تۈزۈك بىر سەۋەپ كۈرسەتەلمەستىن تېرىكەپ كەتتى.

بۇ مەسىلىدە زادى كىمنىڭ توغرا بۇنى ئانالىز قىلىپ كۆرەيلى. بىز قىرغىز قالپىغىنى كىيەڭلار دېمەيمىز. بۇ ئەلبەتتە ھەر كىشىنىڭ ئۆز ئىختىيارى. لېكىن شۇنى مەسلىھەت بېرىمىزكى، قىرغىزستاندا ھەممە مىللەت ئوخشاشلا ھوقۇققا ئېگە. ھېچ كىم ئالاھىدە ئىمتىيازلىق ئەمەس. ئەگەر ئەشۇ ئادەم ئۇيغۇرلارنىڭ ئۆزىگە خاس مىللىي دوپپىلىرىدىن كىيىپ چىققان بولسا تېخىمۇ نۇر ئۈستىگە نۇر بولار ئېدى. چۈنكى ھەر مىللەت ئۆز كىيىملىرى بىلەن بايراملارغا چىقسا بۇ قىرغىز جۇمھۇرىيىتىدىكى ھەممە مىللەتلەرنىڭ ئۆزلىرىنى باشقىلارغا ئوخشاش ئەركىن ھېس قىلىۋاتقانلىغىنى ئىسپاتلىغان بولار ئېدى. شۇڭا قىرغىز خەلقى بىزنىڭ قىرغىز قالپىغى ئەمەس بەلكى ئۆز دوپپىمىز بىلەن يۈرگۈنۈمىزنى ئالاھىدە ھۆرمەت قىلىدۇ.

2- تىل ھەققىدە: بىر ئېغىز سۆز بىلەن ئېيتقاندا ئانا تىلنى بىلمەيدىغان كىشىنى شۇ مىللەتكە مەنسۇپ دېيىشكە بولمايدۇ. تىل مىللەت قۇرۇلمىسىنىڭ ئالدىنقى شەرتىدۇر. شۇڭا ئانا تىل ئانا سۈتىدىن باشلىنىشى كېرەك. بىز بۇ ماقالىدا مەدەنىيەتلىك بولۇش توغرىلىق يېزىۋاتقىنىمىز ئۈچۈن ئۆز ئارا چوڭلار، ئاياللار ۋە ياشلار بىلەن سۆزلەشكەندە قانداق ئىبارىلەردە سۆزلىشىش لازىملىغى

ھەققىدە سىلەر بىلەن مەسلىھەتلىشىشنى خالار ئېدۇق. ئالدى بىلەن شۇنى ئېيتىش كېرەككى باشقا ئادەم بىلەن سۆزلەشكەندە يۇمشاق ۋە سىلىق سۆزلەش، ئويلىنىپ تۇرۇپ مەقسەتنى روشەن چۈشەندۈرۈشكە ھەرىكەت قىلىش لازىم.

چوڭلار بىلەن سىلى، ئۆزلىرى، ئاياللار بىلەن (ھەتتا ئۇ سىزنىڭ قىزىڭىز بولسىمۇ) سىز دەپ مۇلايىم سۆزلەشنى، تەختۇش دوستلىرىڭىز بىلەن سەن دەپ سۆزلەشىشىڭىز بولىدۇ دەپ تەۋسىيە قىلىمىز. بەزىلەر چوڭ - كىچىك، ئەر - ئايال دېمەستىن سەنلەپ سۆزلىسە يەنە بەزىلەر ئۆزىچە خوشاۋازلىق قىلىمەن دەپ ئورۇنسىز چاق - چاق سۆزلەرنى ئارىلاشتۇرۇپ سۆزىنى قوپاللاشتۇرۇۋالىدۇ. بۇ چاق - چاق بەزى ئادەملەرگە ئېغىر كېلىپ كۆڭلىنى قالدۇرىدۇ. شۇڭا ئاڭلىغۇچىنىڭ شۇ ئادەمدىن رايى قايتىپ ھۆرمەت قىلىشى سۆزلىشىدۇ. شۇڭا بىزنىڭ ئاتا - بوۋىمىز ئۆزەڭدىن چوڭ ئادەم چاقىرسا لەببەي دەپ تۇرغىن، سۆز قىلسا - خوش دەپ قول قوشتۇرۇپ تۇرۇپ ئاڭلا، ئىشقا بۇيرۇسا خوپ دەپ بېجار كەلتۈر بالىلار بىلەن سۆزلەشكەندە باش كۆزنى سىلاپ تۇرۇپ يۇمشاق سۆزلەڭلار دەپ نەسەت قىلاتتى. ئاياللارنىڭ يۇمشاق ۋە چىرايلىق سۆزىنى ياخشىرىدىغانلىغىنى چۈشەندۈرۈشنىڭ ھاجىتى يوق. ھەتتا ئۇ سېنىڭ ئايالىڭ بولسىمۇ، يۇمشاق سۆزلەپ سىلىق مۇئامىلە قىلىشىڭ لازىم. كۆپ سۆزلەش ئەقىلسىزلىقنىڭ ئىپادىسىدۇر. شۇڭا ئاز سۆزلەپ كۆپ ئاڭلاش مەدەنىيەتلىكنىڭ بىر شەرتىدۇر. كۆپ سۆزلىسەڭ دوستۇڭنىڭ ۋاقتىنى ئالىسەن، دۈشمىنىڭگە سىرىڭنى ئالدۇرۇپ قويسەن دەپ بېكار ئېيتىمغان.

مەدەنىيەتلىك بولۇشنىڭ مۇھىم شەرتى بىلىم ئېلىش - ئوقۇشتۇر ئەلۋەتتە. بىلىملىك ئادەم ھەممە ۋاقت ئۆز - ئۆزىگە ھېساپ بېرىپ تۇرىدۇ. مەن نېمە ئىش قىلدىم؟ مېنىڭدىن قانداق خاتالىق ئۇتۇلدى؟ ئۇنىڭ سەۋەبى نېمە؟ دەپ ئويلايدۇ. كىشىلەرنىڭ

سۆزىنى دىققەت بىلەن تىڭشاپ ئۆز سەۋەنلىكلىرىنى تۈزۈتۈشكە  
ھەرىكەت قىلىدۇ. مەنمەنلىك شەخسىيەتچىلىك، زىددىيەتچىلىك،  
مەنەسەپ پەرەستلىك بىلىملىكنىڭ مەھسۇلىدۇر. بۇ ئىللەتلەر  
ئاخىرى ۋىژدانسىزلىق ۋە ساتقىنلىقنى كەلتۈرۈپ چىقىرىدۇ.  
ئۇنداقلار ئاسانلا دۈشمەنگە سېتىلىپ كېتىدۇ.



## ۋەتەن سەۋداسىغا ئايلانغان ئاشىق!

يېقىندا شائىر ئابدۇمانىپ قاسىمنىڭ «خەلقىمگە» ناملىق شېئىرلار توپلىمى نەشىردىن چىقتى. كىتابنى ئوقۇپ چىققاندىن كېيىن ئالغان تەسىراتىمنى گېزىت ئوقۇغۇچىلىرىغا يەتكۈزۈشنى مۇۋاپىق كۆردۈم. ئۇنىڭ «خەلقىمگە» دېگەن شېئىرىنى ئوقۇغان ھامان، ئۇتقا بەرداشلىق بېرەلمىگەن قوغۇشۇندەك ئېرىپ كەتسىڭىز، «ۋەتەننىمىدىن چىقىپ كەت» دېگەن داستاننى ئوقۇغاندا پۈتۈن ۋۇجۇدىڭىز پولاتتەك چىڭىپ، قولىڭىزغا زۇلپىقار تۈتۈپ جەڭ مەيدانىغا كىرگەندەك جەڭگىۋار ھالەتكە كېلىپ قالىسىز.

شائىرنىڭ «خەلقىمگە» ناملىق شېئىرلار توپلىمىنى ئوقۇغاندا ئۇنىڭ ۋەتەن، مىللەت ئىشقىدا ئوت بولۇپ كۆيۈپ - يېنىۋاتقانلىغىنى كۆرۈپ ئۆزىڭىزنى ئۇنىڭ بىلەن بىللە تىرىك دوزاقتا بىللە كۆيۈۋاتقان دەك ھېسقىلىسىز.

ئابدۇمانىپ قاسىم ھەقىقىي چىن دىلى بىلەن ۋەتەن سەۋداسىغا ئايلانغان ئاشىق.

پەلسەپە پەنلىرىنىڭ نامزاتى ئىنىمىز ئەكبەر جان بائۇدۇنۇۋ: «ئەپسۇسكى بۈگۈنكى ئۇيغۇر شېئىرىيىتىدە ساپاسىز شېئىرلار يامراپ، كۆپلىگەن ھەۋەسكارلىرىمىز ئىنجىقلاپ ئولتۇرۇپ مىسرا تولدۇرۇش ھەلەكچىلىگىدە مەنا - مەزمۇنى ئەمەس، بوغۇم، قاپىيە، تۇراق ۋەزىن دېگەندەكلەرنى قوغلىشىدىغان بولۇپ كەتتى. شۇ سەۋەپتىن مەتبۇئاتتا ئېلان قىلىنىۋاتقان بىر قىسىم شېئىرلارنى ئوقۇسىڭىز، كىشىگە بىر پىيالە قايناقسۇ ئىچكەنچىلىكمۇ تەسىر قىلالمايدۇ. ئەلبەتتە، شېئىرنى بوغۇم، تۇراق، قاپىيە قاتارلىق شېئىرى ئامىللارسىز تەسەۋۋۇر قىلىش مۇمكىن ئەمەس. بىراق شېئىرىيىتىمىزدە كۆرىلىۋاتقان پىكىر يېڭىلىقنىڭ بولماسلىغى، شۇئار تۈسىنى ئالغان دەبدەبىلىك ئىبارىلەرنىڭ كۆپلىكى ۋە



مەزمۇندىكى پۈچەكلىك قاتارلىق نۇقسانلار كىشىنى ئويلاندۇرماي قالمايدۇ» دېگىنىدەك ئابدۇماناپ قاسىم ئىنجىقلاپ مىسرا تولىتۇرىدىغان، باشقىلارنىڭ شېئىرلىرىنى ئوغۇرلاپ، كۆچۈرۈپ، ئۆزەمنىڭ دەپ يازىدىغان، ئابرويپەرەس، نام چىقىرىش ئۈچۈن جان تالىشىدىغان، ياسالما شائىرلاردىن ئەمەس. ئۇ بۇلاقتەك قايناپ، فونتانىدەك ئېتىلىپ چىقىۋاتقان، «قوسىغىدا ئومىچى بار» ھەقىقىي قەلەم ئېگىسى، ئاتەشتەك يالقۇنلاپ كۈيۈپ تۇرغان، ئوت - ژۇرەك، كەمتەر، چىن مەنادا ۋە تەنپەرۋەر خەلىق پەرزەنتىدۇر.

ئابدۇماناپ ئۆزىنىڭ «خەلقىمگە» دېگەن شېئىرىدا:

ھۇنلارنىڭ شانلىق يۈرۈشلىرىدە،

غەرىپنى پىسەنت قىلمىغان خەلقىم.

بابام مويۇنچۇر شاھلىق تەختىدە،

خىتاينى كۆزگە ئىلمىغان خەلقىم.

دەپ، ئۇيغۇرلارنىڭ ئۆتمىش تارىخىدىكى قۇدرەتلىك دۆلەت

بولغانلىغىنى يازغان بولسا، ئەندى:

كىم ئېدۇق ئەسلى بىز، كىم بولۇپ قالدۇق؟

كىملىرىنىڭ قولىدا قۇل بولۇپ قالدۇق؟

كىمنىڭ دومبىقىغا ئۇسسۇللار ئويىناپ.

كىمنىڭ «ئويىنى» غا ناغرا - ساز چالدۇق.

دەپ، ھازىر بىزنىڭ قانداق ھالغا چۈشۈپ قالغانلىغىمىزنى

شەرھىلەپ بېرىدۇ.

ئۇ شېئىرلىرىدە خەلقىمىزنىڭ تارتىۋاتقان ئازاپ - ئوقۇبەتلىرىنى

ناھايىتى ماھىرلىق بىلەن رۆشەن چۈشەندۈرۈپ، پۈچۈلۈنۈپ

يىغلايدۇ، ئاخىرى قۇللۇقنىڭ ئازاپىغا تاقەت قىلىپ ئولتۇرۇش

مۇمكىن بولمىغانلىقتىن مۇستەملىكىچىلەرگە «ۋەتەننىمىدىن چىقىپ

كەت!»، دەپ ۋاقىراپ، جاكا قىلىپ، مۇنداق دەيدۇ:

سېنىڭ بىلەن مىڭ قايناتسا قوشۇلمايدۇ قېنىمىز،

(ئوخشىمايدۇ ئۆرىپى - ئادەت، ئېتىقات ۋە دىنىمىز).  
جان چىقىسىمۇ ئانا ژۇرتتىن ئايرىلمايدۇ تېنىمىز،  
چۈنكى ئۇنىڭدا تۆكۈلگەن بىزنىڭ كىنىدىك قېنىمىز.  
سېنىڭ بىلەن ياشايمەن، ۋە تىنىمدىن چىقىپ كەت!  
دەپ، ھەقىقىي ۋەتەن ئېگىسى سۈپىتىدە ۋەتەن داۋاسىنى كۆتۈرۈپ  
مەيدانغا چىقىدۇ. ئۇ «ھەر زامان ئۆزەمدىن سوئال سورايەن» دېگەن  
شېئىرىدە:

نە ئۈچۈن ساقايماس دىلىمنىڭ يارىسى،  
نە ئۈچۈن چېكى يوق ژۇلمەتكە مەھكۈمەن؟  
نە ئۈچۈن تېپىلماس ئامالنىڭ چارىسى،  
نە ئۈچۈن تەلەيسىز، پېشانەم شور - شۈمەن؟  
دەپ، ئۆزىنىڭ ئىچ - ئىچىدىن تىتتىت بولۇپ كېتىۋاتقانلىغىنى  
ئىزھار قىلسا، «خاتاغا يول قويدۇم، ئەل قۇرالمىدىم» دېگەن  
شېئىرىدا:

ئوقۇشماي، ئۆيۈمگە شەيتان كىرگەندە،  
«پەرىشتە» مەكەن دەپ كۈتۈپ ئالدىمغۇ!  
پىيالەلىق تولا زەھەر بەرگەندە،  
«لەززەتلىك قەھۋە» دەپ يۈتۈپ سالدىمغۇ!  
دەپ خەلقىمىزنىڭ ئالدىغانلىغىنى چۈشەندۈرىدۇ.  
بىزنىڭ موشۇنداق مۇستەملىكە بولۇپ قىلىشىمىزنىڭ سەۋەبىنىڭ  
يەنە بىرى مىللىي خائىنلارنىڭ ساتقۇنلىغىدىن ئېكەنلىكىنى  
«خائىن» دېگەن شېئىرىدە مۇنداق يازىدۇ:  
ۋىزدانىنى ئابرويغا، مەنسەپكە سېتىپ،  
جاللاتنىڭ ئالدىدا تىزلىنىپ يېتىپ.  
ھەق بىلەن ناھەقنى قوشۇپ ۋە چېتىپ،  
ئاغزىدا «سۆستۈك» ئۇشقۇرتقان خائىن!

دەپ خائىنلارنىڭ ئىككى يۈزلىملىك، نىجىس - پەسكەشلىگىنى  
پاش قىلىپ، يەنە:

ئاگاھ بول مىللىتىم كەينىڭدە خائىن!

جەڭگىۋار سېپىڭدە - قوينىڭدا خائىن!

پۈتۈننىڭ تېگىدە - ئالدىڭدا خائىن!

تۇمار دەپ ئېسىلغان بوينىڭدا خائىن!

دەپ خائىن ساتقۇنلاردىن چىگرانى ئايرىپ، ئاڭشاھ بولۇپ  
ژۇرۇشىمىزگە چاقىرىدۇ.

شائىر خىتاي مۇستەملىكىچىلىرىنىڭ ۋەتىنىمىزنى بېسىپ  
ئالغاندىن كېيىنكى ۋەزىيەتنى شەرھىلەپ، ئادالەتسىزلىككە نالە  
قىلىپ «مىللەتكە» ناملىق شېئىرىدە:

ئادالەتسىزلىككە بىز كەلدۇق غالىپ،

قانۇن شۇلارنىڭ زۇرلۇق توختىماس.

شەھەردە، يېزىدا شۇجىلار غالىپ،

قاراقچى، ئوغرىلار تۈندە ئۇخلىماس.

قالمىدى ئادەملىك، ھايا، پەدە - شەپ،

نە ھۆرمەت، ئە ئىززەت ۋە ياكى ئەدەپ.

ھاكىم مۇتلەقتۇر شەرمەندە زامان،

يوقالدى قېرىنداش، ۋاپا دېگەن گەپ.

دەپ خىتاي جاللاتلىرىنىڭ بالائىي ئاپەت - راسۋاللىقلىرىنى پاش  
قىلىدۇ. ئابدۇماناپ قاسىم «يالقۇنلىغان ئوت تۇتاشتى تېنىمگە»  
ناملىق شېئىرىدە:

پەتىۋاغا ئىشەنمەڭلار يارانلار!

مەرت ئوغلانغا بۇ دۇنيادا زاۋال يوق،

سېتىپ ئۆتسە ئۆتسۇن مەيلى خائىنلار

كۈرەشمەستىن بىزگە باشقا ئامال يوق.

شائىر بۇ شېئىرىدە كۈرەشمەستىن ئەركىنلىكنىڭ قولغا كەلمەيدىغانلىغىنى دادىل ئوتتۇرىغا قويۇدۇ. ئابدۇمانىپ قاسىمنىڭ «خەلقىمگە» دېگەن شېئىرلار توپلىمىنى ئوقۇغان كىشى ئالتىنچى ئاي تومۇزدا تەكلىماكان چۆللىرىدە كاراۋان بىلەن بىللە ژۇرۇپ چاڭقاپ كەتكىنىدە مۇزدەك بۇلاق سۈيىنى ئىچىپ ئۆسلىغى قېنىپ ھوزىرلانغاندەك، سىز ئېيتالمايۋاتقان دىل سادالىرىڭىزنى سۆزلەپ بىرىۋاتقانلىغىنى ئاڭلىغىنىڭىزدا جان - تېنىڭىز بىلەن راھەتلىنىپ كېتىسىز.

خەلقىمىزنىڭ بېشىغا چۈشۈۋاتقان ئېغىر زۇلمەتنى، مىللىتىمىزنىڭ مىللەت سۈپىتىدە يوقۇلۇپ كىتىش خەۋپىنىڭ كۈچۈيۈپ كېتىۋاتقانلىغىنى ھېس قىلغىنىڭىزدا، ئۆزىڭىزنى ۋەتەن - مىللەت يولىدا قۇربان قىلىشقىمۇ تەييار، چاڭگىۋار ھالەتتە تۇرغاندەك ھېس قىلىسىز. قانچە تالانتلىق ئۆسسۈلچى بولغىنى بىلەن شۇنىڭغا لايىق فورما كىيدۈرۈلمىسە، باشقىلارغا تەسىرى كام بولغىنىدەك، كىتاپنىڭ مۇقاۋىسى مەزمۇنغا مۇۋاپىق چىرايلىق ئىشلەنمىسە، بەستىگە چۈشلۈك قالپاق كەيدۈرۈلمىگەندەك بولۇپقالار ئېدى. بۇ جەھەتتىن كىتاپنىڭ مومەرىرى ئەكبەر جان باۋدۇنۇۋنىڭ قىلغان خىزمەتلىرى ئالاھىدە كۆزگە چىلىقىپ تۇرۇپتۇ. ئۇيغۇر خەلقىنىڭ مەدەنىيەت مەركىزى تارىخى مەشئىلى سۈپىتىدە قەد كۆتۈرۈپ تۇرغان ئۇلۇق قەشقەر ھېتىكارىنىڭ كۆرۈنۈشى كىتاپنىڭ «خەلقىمگە» دېگەن نامىغا ناھايىتى ماس كەلگەن. ھەر بىر قۇشنىڭ ئۆزىگە خاس ئاۋازى بولىدۇ. شۇڭلاشقا مەن شائىر دوستىمىز ئابدۇمانىپ قاسىمنى ۋەتەن ئىشقىدا بارلىق ۋۇجۇدى بىلەن چىن دىلىدا سايراۋاتقان خەلىق بۇلبۇلى دېگىم كېلىدۇ.

ئۇلۇق ئاللاھ، ئەشۇ ھېتىكا ئالدىدا مىللىتىمىزنىڭ ئازاتلىغى، ۋەتىنىمىزنىڭ مۇستەقىللىغىغا بېغىشلانغان تەنتەنەلىك تويىنى ئۆتكۈزۈشكە نەسىپ قىلغاي.

## تالاقنى تالىشىپ قالدى

- كىمدۇ - كىم رەپىقىسىنى ئۈچ قېتىم «تالاق» قىلسا يەنە ئۇرۇشقاندا «تالاق» دەپ ئۈچ قېتىم دەپسە ياكى بىر قېتىمدىلا «ئۈچتالاق» دەۋەتكەن بولسا ئۇ كىشىگە ئەشۇ ئايالى راۋابولمايدۇ. ئۇنىڭ بىلەن بىللە ياشاش دۇرۇس ئەمەس - دەپى ئۆينىڭ تۈرىدە ئولتۇرغان كەكەساقال، ئاق ئۈزلۈك چىرايلىق كەلگەن، ئۈستىگە ئۇزۇن پېرىجە، بېشىغا ئاق دوپپا كەيگەن، ئۆزىنى سىلىق - سىپايە تۇتۇپ ئەمرى - مەرۇپ سۆزلەپ ئولتۇرغان ئىمام. لېكىن ئىمامنىڭ ئۇدۇلىدا بېشىغا بېغىررەڭ دۇپپا، ئۈچىسىغا كوستىنيۇم - بىر يۇكا كىيىپ ئولتۇرغان، چىشلىرى ئاپپاق سەدەپتەك پاقىراپ تۇرغان، ئۆزى قاپ - قارا ئورۇق ئادەم. ئېھتىمال «تالاق» توغرىسىدىكى بۇ گەپكە قانائەت ھاسىل قىلمىغان ئوخشايدۇ.

- تەخسىر، بىزنىڭ ياشلىرىمىز «تالاق» دېگەننى چۈشەنمەيدۇ، ئۇلار ئۆز ئارا چىقىشالماي قالسا «مەن سەن بىلەن ياشاشنى خالىمايمەن» دەيدۇدە زاكىسقا بېرىپ بىر ئاز پۇل تۆلەپ، نىكاھتىن چىقىپ كېتىدۇ، شۇنىڭ بىلەن ئىش تاماملىنىدۇ. مىسالى، سىز دېگەندەك «تالاق» دەۋەتكەن بولسا ئۇ چاغدا نېمە قىلىش كېرەك؟ - دەپ يەنە سورىدى. ئىمام قۇرئان كەرىم سۆزلىرىدىن ۋە پەيغەمبىرىمىزنىڭ ھەدىسلىرىدىن دەلىللەر كۆرسىتىپ «ئۈچ تالاق» قىلىنغان ئايال بىلەن ياشاشقا بولمايدىغانلىغىنى ئىسپاتلاشقا كىرىشتى. بۇ سۆزلەرمۇ ئۇنىڭ ئۈستىلىغىنى قاندۇرالمىغان ئوخشايدۇ.

- ئەگەر ئۇلارنىڭ بىر بىرىگە كۆڭلى بولسا نېمە قىلىش لازىم؟  
- ئۇنداق بولسا ئۇ ئايالنى باشقا بىر ئەركەككە «تەھلى» نىكاھ قىلىش ھاجەت. يەنە باشقا بىر ئەركەككە ۋاقتلىق نىكاھلاپ قويۇش كېرەك. ئۇلار مەلۇم ۋاقىت ھېچ بولمىغاندا بىر كېچە بىللە

بولغاندىن كېيىن ئۇ ئەركىشى بۇ ئايالنى «تالاق» قىلىشى لازىملاشتۇرۇپ قويىسا بولىدۇ - دېدى.

لېكىن ئۆيدە ئۈچىسىدىكى پالتوسىنى يەشمەي، بېشىدىكى قۇلاقچىسىنىمۇ ئالماي ئولتۇرغان ئالپازىدىن مېجەزىنىڭ چۈسلىغى بىلىنىپ تۇرغان كىشىنىڭ بىساتىغا بۇ سۆزلەر ئانچە سىغىمىغان بولسا كېرەك. ئۇ كىشى سۆزنى چورت ئۈزۈپ باشقا ياققا بۇراش نىيىتىدە.

- تەخسىر! «تالاق - پالاق» نى قويۇپ تۇرۇپ بىزگە ھالال - ھارام توغرىلىق چۈشەندۈرۈپ بېرىڭ، قۇرئان ئوقۇشى ئۈچۈن ئالغان پۇل ھاراممۇ - ھالالمۇ؟ - دەپ تىكىلدى ئىمامغا قاراپ. ئەمما ئىمام ئاخۇنۇم ئۇنىڭ سۆزىگە پىسەنت قىلمىغاندەك بولۇپ:

- مانا قۇرئان كەرىمدە «تالاق - قىلىنغان ئايال بىلەن ياشاشنى ھارام قىلدى. شۇڭا «ئۈچ تالاق» دېگەننى ياشلىرىمىزغا چۈشەندۈرۈشمىز جائىزدۇر - دېدى. لېكىن ھېلىقى ئاچچىقى يامان كىشىنىڭ تېخىمۇ جۈدۈنى تۇتۇپ كەتتى.

تەخسىر! - دېدى ئۇ قاتتىق ۋاقىراپ، - زادى «تالاق» دېگەن نېمە، شۇنىڭغا جاۋاب بېرىڭ؟

- «تالاق» دېگەن ئەرەبچە سۆز بولۇپ بىزچە «قويدۇم» دېگەن سۆزدۇر - دېدى ئىمام. ھېلىقى ئادەم بۇرۇنقىدىنمۇ بەتتەر قايىناپ كەتتى.

- ئۇنداق بولسا، «قويدۇم» دەپ قويغانغا ئۆزىنىڭ خوتۇنى ئۆزىگە ھارام بولۇپ كېتەمدۇ؟ قويسىلا ئاخۇنۇم، مۇنداق قاملاشمىغان سۆزنى، - دەپ ئورنىدىن تۇرۇپ كەتتى. ئۆيىنىڭ ئوڭ تەرىپىدە ئۇچىغا قارا كوستۇم بىر يۇكا، ئاق كۆينەك، بېشىغا شىلەپا كىيۋالغان ئەپەندى مېجەز بىرسى:

- قويۇڭلار شۇ يوقىلاڭ سۆزلەرنى بىزگە ھازىر «تالاق» - توغرىلىق ئەمەس، قانداق قىلىپ بالىلىرىمىزنى ئوقۇتساق بولىدۇ؟ قانداق قىلغاندا خەلقىمىز بېشىغا چۈشكەن كۈلپەتتىن قۇتۇلغىلى بولىدۇ؟ مانا شۇ مەسىلىلەرنى مەسلىھەتلىشىپ ئولتۇرساق بولاسمىدى. بىزنىڭ قوسىغىمىز توق، ھالال - ھارامنى مۇنازىرە قىلىپ ئولتۇرىمىز. ھازىر مىڭلىغان ئادەملەر ئىشسىزلىق، يوقسىزلىقتىن قىينالماقتا. ئۇلارغا قانداق ياردەم بېرىشكە بولىدىغانلىقى ھەققىدە ئويلاشساق ياخشى بولماسمىدى - دېدى. بۇ سۆزلەر ئېھتىمال ئاخۇنۇمنىڭ ئېسىنى ژىغۇپلىشىغا ئىمكان بەرگەن ئوخشايدۇ. ئىمام دەرھال ئۆزىنى تۈزەپ بايلارنىڭ مال - مۈلكى ئۈچۈن بېرىدىغان زاكات، جانلىرى ئۈچۈن بېرىدىغان پىتىر - سەدىقلىرىنى مەسچىتكە تاپشۇرسا ئۇنى يوقسۇللارغا تارتىپ بېرىدىغانلىقى، شۇنداق قىلىپ كەمبەغەللەرگە يار - يۈلەك بولۇش لازىملىغىنى سۆزلەپ كەتتى. لېكىن بۇ سۆزلەرمۇ ھېلىقى مېجەزى چۇس ئادەمنىڭ كۆڭلىگە ياقمىدى.

- تەخسىرا! - دېدى ئۇ يەنە - زاكات، پىتىر دەپ ئولتۇرماي نەزىر - چىراقلارنى قىسقارتىپ، توپىلىرىمىزنى سەندىن مەن قالامدىم - دەپ ھارغىچە كۈچەپ داغدۇغۇلۇق قىلماي، ئۆز ئارا ژىغىنچاغراق قىلىپ سىز بىلەن ماڭا ئوخشاش قوسىغى توقلارغا بېرىدىغىنىمىزنى كەمبەغەللەرگە بەرسەك ئۇنىڭدىنمۇ ياخشى بولاتتى. بىزنىڭ توي، نەزىرلىرىمىزدە بولۇۋاتقان ئىسراپچىلىق ئازمۇ؟ بۇزۇلۇپ كېتىۋاتقان نانلار، تۆكۈلۈپ كېتىۋاتقان ئاش - تاماقلارنىڭ ھېسابى يوق. بىز ئۆزىمىزنىڭ يانچۇغىمىزنى ئويلىماي، مانا شۇ ئىسراپچىلىقلارغا چەك قويۇش كېرەكلىكى توغرىسىدا ئەمىرى - مەرۇپ قىلساق بولىدۇ. قۇلاق سېلىپ ئاڭلىسام «تالاق» دېگەنمۇ موللامنىڭ يانچۇغىنىڭ غېمىكەن - دەپ قايناپ كەتتى.

باياتىن سورۇندا ئۈنچىقماي تىخشاپ ئولتۇرغان سالاپەتلىك بىر كىشى سالماقلىق قىلىپ جامائەت ھازىر بىزگە تالاقنى تالىشىپ ئولتۇرۇشنىڭ ھاجىتى يوق. چۈنكى بۇنى ھازىرقى ياشلار بىلمەيدۇ ۋە چۈشەنمەيدۇ. شۇڭلاشقا ھازىر جامائىتىمىز ئىچىدە مەۋجۇت مەسىلىلەر ئۈستىدە ئۆز ئارا ئەستايىدىل مەسلىھەتلىشىپ كۆرسەك ياخشى بولاتتى دەپ تالاش - تارتىشنى توختىتىپ قويدى.





## ئۇنتۇلماس كۈنلەر

(1- ئاۋغۇست تۆمۈر يولچىلار بايرىمى مۇناسىۋىتى بىلەن تۆمۈر يولىدا ئىشلەپ ئالەمدىن ئۆتكەن ۋە تەنداشلىرىمىنىڭ روھىغا بېغىشلايمەن)

«مۇساپىر بولمىغىچە، مۇسۇلمان بولماس»، دېگەندەك كىندىك قېنىمىز تۆكۈلگەن ئەزىز ئانا ۋە تەنىمىزدە خىتايلىرىنىڭ قىلغان زۇلۇمىغا بەرداشلىق بېرىشى مۇمكىن بولمىغانلىقتىن، جاننى ساقلاپ قېلىش ئۈچۈن، ئۆي - ماكانىمىزنى، مال - ۋارانىمىز تاشلاپ سابىق سوۋېت ئىلگە چىقىپ، تېرىقتەك ھەر تەرەپكە تارىلىپ كەتتۇق. جان بېقىش كېرەككۇ. ھەر كىم، ھەر جايدا قولىدىن كەلگەن ئىشنى قىلىپ تىرىكچىلىك قىلدۇق.

كۈنلەرنىڭ بىرىدە قېلىن توقايلىقتىن يول تېپىپ ماڭغان سەيياھلار كەبى دەسلەپكىلەردىن بولۇپ 6 كىشى قازاق تۆمۈر يولى بېشىكە بۆلۈمىگە ئۇزاتقۇچى (پروۋودنىڭ) تەييارلاش كۇرسىغا كىرىشكە مۇيەسسەر بولىدۇ. ۋە بىر ئىلاجى قىلىپ ئوقۇشنى تۈگۈتۈپ، ئىمتىھان بېرىپ، خىزمەتكە ئورۇنلىشىدۇ. ئۇلار بىر ئاز ئىشلەپ، ئىشنىڭ يول - يورۇغىنى بىلىپ ئالغاندىن كېيىن بىرىنى - بىرى تارتىپ 1961 - يىلىدىن 1969 - يىلىغىچە 80 دىن ئوشۇق ئۇيغۇر تۆمۈر يولغا ئىشقا ئورۇنلىشىدۇ. ئۇلار: «فرۇنزى - موسكۋا»، «نوۋوسىبىرسك - فرۇنزى»، «فرۇنزى - نوۋوكۆزنىتسك»، «فرۇنزى - جالال - ئاباد» قاتارلىق بىرىگادىلارغا 10، 15 تىن بولۇپ بۆلۈنۈپ سەپەرگە چىقىشقا باشلايدۇ.

سەپەر ئۇزۇن، يول قىيىن، كېچە - كۈندۈز توختىماي تۆمۈر چاقلىق ھارۋىنىڭ تاراق - تۇرۇق، جالدۇر - جۈلدۈزلىرىغا پەرۋا قىلماي بىر قانچە سوتكا، ھەتتا 10 - 15 كۈنلەپ مىخىش لازىم.

بىز ئون نەچچە ئۇيغۇر پروۋودنىكلار «فرونزې - موسكۋا» پوئېزدا ئون يىل بىرگە ئىشلىدۇق. كۆپ ۋاقىتلاردا بىر ۋاگونغا يىغىلىپ چاي ئىچىپ، تاماق يەپ مۇخەشەتتۇق. مانا بۇ نۆۋەتمۇ «فرونزې - موسكۋا» پوئېزىدىكى ھەممە ۋەتەنداشلارنى ئىسمائىل ئاكام بىلەن ئالماس ئۆز ۋاگونىنىڭ بىرىنچى كۆپىسىغا مېھمانغا چاقىردى. مىرئابدۇل ئاكام ئۆيدىن پىشىرىپ ئېلىپ چىققان گۆشلىرىنى ئۈستەلنىڭ ئۈستىگە قويدى. كەينىدىلا ئابدۇرېھىم ئاكا تارانوۋ گۆشەن، ئابلىز سالموۋ قورغان گۆش، ئابدۇكېرىم چىلغان سەيلىرىنى ۋە باشقىلار ئۆيدىن ئېلىپ چىققان تاماقلارنى ئوتتۇرىغا قويدى. ھەممىمىز جەم بولۇپ چىرايلىق ئولتۇرۇشتۇق. مانا شۇ چاغدا بۇنىڭدىن 50 - 60 يىل ئىلگىرىكى ئىسمائىل ئاكنىڭ قىياپىتى كۆز ئالدىمغا كېلىشكە باشلىدى. غۇلجا شەھىرىدىكى «ئارغۇ مەھەللە» تۈگمەننىڭ ئالدىدا بىر توپ ئادەملەر توپلىشىپ ئالغان ئېدى. مەن، خالەت، ئەمەت تاخۇن ئابدۇكېرىم قاتارلىق بالىلار توپ ئارىسىغا كىرىپلا مەيداننىڭ ئوتتۇرىسىدا ئاتلىق تۇرغان بىر ئادەمگە كۆزۈمىز چۈشۈپ قالدى. چىرايلىق جەدە قاشقا ئات ئالدىنقى ئىككى ئايىغىنى تىك كۆتۈرۈپ كىشىنەپ، يەرنى تەپكىلەپ تۇراتتى. ئاتنىڭ ئۈستىدە بېشىغا ئاي - يۇلتۇزلۇق كاكارى بار شەپكە، ئۈستىدە چىرايلىق گىمناستوركا، ئاستىدا گەلەپىي ئىشتان كىيىگەن، كىچىككىنە چىرايلىق بۇرۇت قويغان، بىر يېنىغا تاپانچە (ماۋزۇر)، يەنە بىر يېنىغا قىلىچ ئاسقان، تۆرت يۇلتۇزلۇق پوگونى بار، چەبدەس، ھەربىچە كىيىم ئۆزىگە شۇنداق ياراشقان بىر ئادەم تۇراتتى.

- بۇ كىم؟ - دەپ سورىدىم خالەتتىن. ئۇ:

- ئىسمائىل ئاكام دېگەن ئادەم شۇ، - دېدى.

- نېمە ئىش قىلىدۇ؟، - دەپ يەنە سورىدىم.

- «كومبات»، - دېدى.

- كومبات دېگەننىڭ نېمە؟، - دەپ سورىسام، ئۇ:

- خىتايلارنى كۆمۈلدۈتۈپ ئۆلتۈرىدىغان ئادەم، - دېدى.

بىز ھەممىمىز بۇ ئادەمنىڭ تۇرقىغا كۆزىمىزنى ئۈزمەي قاراپ تۇراتتۇق. ئەنە شۇ شەرقىي تۈركىستان مىللىي ئارمىيەسىنىڭ ئوفىتسىپىرى ئىسمائىل ئاكام بىزنى مېھمانغا چاقىرىغان ئېدى. يەنە مېنىڭ خىيالىم ئاللىقانداق ژىراقلارغا ئۇچۇپ كەتتى. ئېھ، بېتەلەي، شۇم پىشانە ئۇيغۇرۇم قېنى سېنىڭ:

«گاڭدەك چىنىققان ۋەتەن ئوغلى بىز،

دۈشمەنگە قارشى قانلىق كۈرەشلەردە،

پۇلات كۆكرەك كىرىپ ئالغا باسىمىز.

دېگەن مارشىنى چاڭ كەلتۈرۈپ ئېيتىپ، گۇپ - گۇپ دەسسەپ پاراتتىن ئۆتۈۋاتقان جەڭگىۋار ئارمىيەڭ قېنى؟! قېنى سېنىڭ رەھبەرلىرىڭ؟ قېنى سېنىڭ ئاي يولتۇزلۇق كۆك بايرىغىڭ؟ قېنى سېنىڭ «شەرقىي تۈركىستان» دەپ ئاتالغان دۆلىتىڭ، نەگە كەتتى؟ ... نەگە؟ نېمە بولدى؟ قۇشقاچچىلىكمۇ قارشىلىق كۆرسىتەلمەي، ئىبلىس دۈمبىمىزگە مىنىۋالسا ئۇنچىقماي يېتىپ بەرگەن، ئاق كۆڭۈل - ساددە قورقانچاق ئۇيغۇرۇم، مانا ئەندى بىز كىم بولۇپ قالدۇق؟...

بېشىمنى بىر سىلكىۋىتىپ ئۈستەلگە قارىسام ھەر تۈرلۈك يېمەك ئىچمەكلىك توشۇپ كېتىپتۇ. ئىسمائىل ئاكنىڭ كۆرسەتمىسى بويىچە ئالماس شۇنداق ئوخشۇتۇپ پولو ئېيتىپتۇ. شۇ دەۋىردىكى تۇرسۇنئاخۇن ئۈستاممۇ مۇنداق شېرىن پولو ئىتالماس ئېدى. يولدا توختىماي كېتىپ بارغان پوئېزد ئۈستىدە تاماق قىلىش ئۇڭخاي ئەمەس. پوئېزد قاتتىق تورمۇز قىلىپ قالسا، قىلىۋاتقان ئاش

تۆكۈلۈپ كېتىشى مۇمكىن. بىز ھەممىمىز قىزىق چاقچاقلار بىلەن كۈلۈشۈپ ۋە مۇڭدۇشۇپ ئولتۇرۇپ ئىشتىھا بىلەن تاماق يېيىشتۇق. بولۇپمۇ مەرھۇم ئابدۇرېھىم ئاكام بىلەن دوستىمىز ئابلىز سەلىموۋلار قىزىق چاقچاق قىلىشتاتتى. تاماق يەپ دۇئا قىلىپ بولغاندىن كېيىن ناخشا ئېيتىشقا باشلىدۇق. ئابدۇرېھىم ئاكا باشلاپ «خان لەيلۈن»، «قايقارا قوي كۆزلىگىم» ۋە سادىر پالۋاننىڭ، ئىلاخۇن كۆك كۆزنىڭ ناخشىلىرىنى بىرلىشىپ ئېيتىشتاتتۇق.

كەينىدىن يالغۇز يەككە ناخشا ئىتاتتۇق. مەجىت «بولۇلۇم» دېگەن ناخشىنى، مەن «تۈگۈمەس ناخشا»نى، جامالدىن، سەلىمەرمۇ ئايرىم - ئايرىم ئېيتىپ بېرەتتى. ئۇيغۇرلارنىڭ «بېۋاپا قېرىنداشتىن جان كويەر يات ياخشى» دېگىنى بەك راستقۇ. بىز بىر - بىرىمىزگە شۇنداق ئىچكىپ كەتكەن ئېدۇقكى يولدا ۋاگون - ۋاگونغا بېرىپ بىر - بىرىمىزنى يوقلاپ تۇراتتۇق. ئۆيگە كەلگەندە چوقۇم ئۆز ئارا مېھمان بولۇشۇپ ئەھۋاللىرىمىزدىن خەۋەر ئېلىشتاتتۇق. مانا شۇنداق پۈتمەس - تۈگەمس مېھىر - شەپقەت، ئىززەت - ھۆرمەت بىلەن ئالدىمىز 40 يىل، كەينىمىز 20 يىلدىن ئوشۇق كېچە - كۈندۈز بىللە ياشىغان قەدىردان دوستلىرىمىزدىن ئابىلەت ئاكا، مانناپ ئاكا نۇردىنوۋ، ئەسپەر ئاكا قۇربانوۋ، غوجا قاسىم ئاكا، ئىسمائىل ئاكا، ئابدۇرېھىم ئاكا تارانوۋ، ئىززەتۇللا ئاكا، ئابدۇۋاھىت ئاكا، ئابىلەي ئاكا، زەينىدىن ئاكا، مىرئابدۇللام ئاكا، ئەخمەت مۇسا ئاكا، رەخمى ئاكا، قاتارلىق مۇيسۇپەت ئاكىلىرىمىز، ئابلىز سەلىموۋ، زەينىدىن، ئابىتجان، نۇراخۇن، مۆمۈنئاخۇن، ياسىن ئاخۇن، ياسىن قاسىم، ماخمۇت، ماخمۇت، تاھىروۋ، جالالىدىن، جامالدىن، مانناپ، ئەرشىدىن، ئابدۇساتتار، ئابلىپكىم، سەلىمجان، سادىق، جۇماخۇن، ئەبەيدۇللا، شەمشىدىن، ئابدۇراخمان ئاكا، خېلىل، جامالدىن قاسىم، ئەنۋەر، سادىقجان، قەمىردىن، سېيىت، مەجىت، ئابدۇرېشىت، مۆيدۈن، ئابلىپكىم

ھاجىم، قادىر جان سىدىقجان، ئابلېمىت، مەھمەتجان، پاتىگۈل، ئابدۇجېلىل، ئابدۇكېرىم قاتارلىق قەدىردان دوستلىرىمىز ئالەمدىن ئۆتتى.

پروۋودنىكلار سېپىدىن ئىنىمىز ھېلالدىن ئىزىمۇۋى ئالاھىدە تىلغا ئېلىشقا ئەرزىيدۇ. ئۇ دەسلەپ پروۋودنىڭ بولۇپ ئىشلەپ، ئىش جەريانىدا ئۆز ماھارىتىنى كۆرسەتكەنلىكى ئۈچۈن ئىنستىرۇكتورلۇققا كۆتەردى. ئۆز ۋەزىپىسىنى ياخشى ئورۇنلىغانلىقى ئۈچۈن «رېزبۇ پروۋودنىڭ» نىڭ باشلىغى قىلىپ تەيىنلەندى. ئۇنىڭدىن كېيىن «تېخنىكىلىك تەكشۈرەش بۆلۈم» نىڭ باشلىغى بولۇپ ئىشلىدى. شۇنداق قىلىپ تەدرىجى خىزمەت دەرىجىسى ئۇچۇرى كۆتۈرۈلۈپ ھازىر «بىشكەك تۆمۈر يول ۋوكزالى» نىڭ مۇئاۋىن باشلىغى بولۇپ ئىشلىمەكتە. ئۇ، ئۇيغۇر پەرزەنتلىرىگە خاس ئۆزىنىڭ تالانتلىق، ئىشچان ئېكەنلىكىنى نامايەن قىلماقتا. ئۇيغۇر خەلقى ئۆز ئىچىدىن ھېلالدىندەك يېڭىتەلەرنىڭ كۆپلەپ چىقىشىنى ئارزۇ قىلىدۇ ۋە پەخرلىنىدۇ.

بۇ يىل بىشكەك تۆمۈر يول ئىدارىسىدا 1- ئاۋغۇست تۆمۈر يولچىلار بايرىمى مۇناسىۋىتى بىلەن يىغىن ئۆتكۈزۈلۈپ، تۆمۈر يولدا ئىشلەپ ئالەمدىن ئۆتكەن پروۋودنىكلەر تىلغا ئېلىندى. ھازىر ھايات پېنسىئونېرلارغا ماددى ياردەم بېرىلىدۇ.

بىز بىلەن بىللە ئىشلەپ ئالەمدىن ئۆتكەن ئەزىز ۋە تەنداشلىرىم ئۇلۇق ئاللاھ سىلەرنىڭ جايىڭلارنى جەننەتتە قىلسۇن! سىلەرنىڭ تۆمۈر يول فورمىسىدىكى ئەسكەرلەر كەبى ئۇيغۇر يىڭىتلىرىگە خاس تېتىك، چەبدەس، جەڭگىۋار قىياپەتتىكى كۆرۈنۈشىڭلار مەڭگۈ ئېسىمدىن چىقمايدۇ.



## مۇندەرىجە

3..... كىرىش سۆز

### شېئىرلار

- 7..... ياشلىغىم
- 8..... دوستۇم ھاجى ئەسلەيمەن سېنى
- 9..... مەشرىپىم
- 11..... كۈرەش ئۆلمەيدۇ
- 12..... ئىرادىڭىز ئەلگە بىر كۈن ئەسقاتىدۇ
- 15..... ئەسلەيمەن سېنى
- 17..... بولدۇم
- 18..... ئەۋلادىڭ مەشگۈگە ئۈنتۈماس سېنى
- 19..... دوستلارغا
- 20..... ئائىلەمگە

### ھېكايىلار

- 27..... قەپەزدىكى توتى قۇش
- 32..... خائىننىڭ كاللىسى
- 37..... ئايلىخاننىڭ كۈلكىسى

### ماقالىلار

- 49..... «مىللەتلىك» دېگەن نېمە؟
- 55..... بىز نەگە كېتىپ بارىمىز؟
- 60..... ئۇنىڭ يىلتىزى نەدە؟
- 66..... ۋەتەن داۋاسىنى كىم قىلىش كېرەك؟

- 74..... شۇنداق قىلساق بولامدۇ؟
- 77..... ۋەتەن داۋاسى مۇستەقىللىق ئۈچۈندۇر!.....
- 89..... بىزگە پەقەت ئەركىنلىك كېرەك.....
- 94..... ئەدەپ - ئەخلاق توغرىسىدا بەزى پىكىرلەر.....
- 108..... مەدەنىيەتلىك بولۇشنى قانداق چۈشىنىش كېرەك؟.....
- 111..... ۋەتەن ساۋداسىغا ئايلانغان ئاشق!.....
- 116..... تالاقنى تالىشىپ قالدى.....
- 120 ..... ئۈنۈملۈك كۈنلەر.....

ياسھن ھاجىم ماھمۇدى

## ۋەتەنگە مۇھەببەت

مۇھەررىر: مۇزەپپەر خان قۇربان  
كوررېكتور: مەھمەتجان ياسىن  
پىكىر يازغان: ئەكبەر جان باۋدۇن - پەلسەپە پەنلىرىنىڭ نامزاتى  
كوپپۇتېرلىق دىزايىن: مەدىنە سوفيپۇئا

ئوفسېتلىق قەغەز 80 گىر.  
ھەجىمى 9 ب.ت. تراژ 200 دانە.  
ئو س ئو «ئايات»  
بىشكەك، تەشكەنت كوچىسى، 60

Ясын–хаджим Махмуди

## Вэтэнгә муһәббәт Любовь к родине (стихи и рассказы)

Редактор: Музаппархан Курбанов  
Корректор: Махамматжан Ясын  
Рецензент: Акбаржан Баудунов – кандидат философских наук  
Компьютерная верстка: Мадина Софиева  
Бумага офсетная 80 г. Объем 9,0 п.л. Тираж 200 экз. Формат 60 x 84/16

Отпечатано в ОсОО «Айат» г. Бишкек, ул. Ташкентская 60